

بِسْمِ اللَّهِ الرَّحْمَنِ الرَّحِيمِ
صَلَّى اللَّهُ عَلَيْهِ وَسَلَّمَ

مآثر القسادی

مرکزی مکتبہ اسلامی پبلشرز، نئی دہلی ۲۵

درستم
صلی اللہ علیہ وسلم

ماہر القادریؒ



مرکزی مکتبہ اسلامی پبلشرز، نئی دہلی-۲۵

مطبوعات ہیومن ویلفیئر ٹرسٹ (رجسٹرڈ) نمبر ۳۹۸
© جملہ حقوق بحق ناشر محفوظ

نام کتاب	:	در یتیم ﷺ
مصنف	:	ماہر القادری
صفحات	:	۲۶۴
اشاعت	:	مارچ ۲۰۱۰
تعداد	:	۲۱۰۰
قیمت	:	۷۰/- روپے ۲/۲
ناشر	:	مرکزی مکتبہ اسلامی پبلشرز
		ڈی ۳۰۷، دعوت نگر، ابوالفضل انکلیو، جامعہ نگر، نئی دہلی - ۱۱۰۰۲۵
		فون: ۲۶۹۷۱۶۵۲، ۲۶۹۵۳۳۴۱، فیکس: ۲۶۹۳۷۸۵۸
		E-mail: mmipublishers@gmail.com
		Website: www.mmipublishers.net
مطبوعہ	:	ایچ ایس آفسٹ پرنٹرز، نئی دہلی - ۲

Supplied Under
RRRLF & GNCTD Matching Scheme 2010-11

ISBN 81-8088-050-8

DURRE YATEEM (Urdu)

By: Mahirul Qadri

Pages: 264

Price: Rs. 70.00

ترتیب

۷	گزارش
۹	قربانی کی صبح
۱۵	پاک باز عبد اللہ
۲۰	شام کی طرف
۲۳	انتظار
۲۶	ظہور قدسی۔ صبح سعادت
۳۰	تذکرے
۳۵	آمنہ بیوہ ہو گئیں
۳۷	حلیمہ کے یہاں
۴۸	غموں کے دو پہاڑ
۵۳	غم گسار چچا
۵۹	حسن و جمال
۶۱	جاہلیت کے افق پر

۶۷	جوانی
۷۰	لڑائی رک گئی
۷۳	سفر شام سے شادی تک
۷۸	وحی کا نزول
۸۲	اعلانِ حق
۸۷	حق کا انکار
۹۴	عمر فاروقؓ کے اسلام لانے کے بعد
۱۰۰	پتھروں کی بارش
۱۰۲	غموں کا سال
۱۰۷	نجاشی کے دربار میں
۱۱۴	ایک سعید روح
۱۱۸	مدینہ میں حق کا ظہور
۱۲۸	حق پرستی کے جرم میں
۱۳۵	ہجرت مکہ سے غار ثور تک
۱۴۶	مدینہ میں
۱۵۶	مسجدِ نبویؐ
۱۵۹	فطیون کا قتل
۱۶۲	مہمان نوازی
۱۶۶	قریش کی تیاریاں

۱۷۲	جنگ بدر
۱۷۸	اسیران بدر
۱۸۰	قاتل غلام بن گیا
۱۸۴	ایک خوں ریز سازش
۱۸۹	احد کا معرکہ
۱۹۴	نازک ساعت
۱۹۷	احد کے بعد
۱۹۸	غزوہ خندق
۲۰۰	حج کے لیے
۲۰۴	صلح حدیبیہ
۲۰۹	غزوہ خیبر
۲۱۶	ارض شام میں
۲۱۹	فتح مکہ
۲۲۵	مکہ میں
۲۲۸	فتح مکہ کے بعد
۲۳۰	غزوہ تبوک
۲۳۲	ایک جاں نثار
۲۳۵	آزمائش

ذُرِّيَّتِم

۲۴۲	بادشاہوں کے نام
۲۴۴	ایک سعید روح
۲۴۹	بت شکنی
۲۵۱	بستر علالت پر
۲۵۲	آخری ساعتیں
۲۵۵	زندہ پیام
۲۵۶	عدی نے دیکھ لیا
۲۵۷	سب کے رسول
۲۵۸	جھلکیاں

گزارش

ناولوں اور افسانوں کی بنیاد خود تراشیدہ خاکے ہوتے ہیں جن میں انشا پرداز کا تخیل رنگ بھرتا ہے۔ ”دریتمیم“ بھی ناول کے انداز پر لکھا گیا ہے۔ لیکن اس ناول کا ”ہیرو“ وہ ”انسانِ کامل“ ہے، جس سے بہتر انسان پر آج تک سورج طلوع نہیں ہوا۔ یہی ذاتِ گرامی خلاصہ کائنات، فخرِ موجودات اور شرفِ انسانیت ہے۔ اس لیے ”دریتمیم“ میں ایک لفظ بھی ایسا نہیں ملے گا جو اس زبانِ حق ترجمان سے کہ ”وَمَا يَنْطِقُ عَنِ الْهَوَىٰ اِنْ هُوَ اِلَّا وَّحَىُّ يُوْحَىٰ“ کی مصداق ہے نہ ادا ہوا ہو اور اس کتاب میں شامل کر دیا گیا ہو۔

اس ناول کے واقعات تاریخی اساس اور روایتی شہادتیں رکھتے ہیں، درایت کو بھی نظر انداز نہیں کیا گیا، ہم جبابوں اور آب گینوں کی اس منزل سے بڑی احتیاط کے ساتھ گزر رہے ہیں۔ ہاں! یہ ضرور ہے کہ بعض کیفیات اور تفصیلیں ”زبانِ حال“ سے بیان ہوئی ہیں جن میں ناول نگار کی تخیل بھی شامل ہو گئی ہے۔

مثلاً روایتوں سے یہ ثابت ہے کہ عبدالمطلب نے منت مانی تھی کہ جب میرے دس بیٹے ہو جائیں گے تو ایک بیٹے کو راہِ خدا میں قربان کروں گا۔ اس منت کے پورا کرنے کا انھوں نے ارادہ کیا تو عبد اللہ کے نانہال والوں نے مزاحمت کی۔ اس سلسلے میں جو مکالمہ درج ہے اور واقعہ کی جو تفصیل پیش کی گئی ہے، وہ تخیلی ہے۔ یعنی اس تاریخی شہادت کو میں نے افسانوی طرز پر پھیلا دیا ہے کہ اس سلسلے میں یہ واقعات نفسیاتی طور پر پیش آنے چاہئیں بلکہ پیش آئے ہوں گے اور اس انداز کی بات چیت ہوئی ہوگی۔

دودھ پلانے والیوں کا مکالمہ ”حلیمہ سعدیہ“ کی گفتگو اور ان کے سفر کے واقعات بھی

ذریعہ

”زبانِ حال“ سے ادا ہوئے ہیں۔ اس ”زبانِ حال“ کی بنیاد تاریخی روایتیں ہیں مگر تفصیل میرے تخیل نے پیدا کی ہے۔ اس انداز کی تفصیلات سے گریز کرتا تو پھر یہ ناول خالص تاریخی کتاب بن کر رہ جاتا۔

بعثتِ نبویؐ کے بعد کا حصہ سب سے زیادہ مستند اور معتبر ہے۔ اخبار و سیر کی کتابیں اس کا ماخذ ہیں۔ اس احتیاط کے باوجود مجھ سے بھول چوک ہو سکتی ہے۔ میں انسان ہوں، فرشتہ نہیں ہوں، لیکن اللہ دل کا حال جانتا ہے کہ جہاں تک مجھ سے ہو سکا ہے افسانہ اور ناول کا طرز قائم رکھتے ہوئے بھی میں نے احتیاط برتی ہے۔

میرے بہت سے ناول اور افسانوں کے مجموعے چھپ کر منظر عام پر آ چکے ہیں۔ لیکن یہ ناول (دریتم) میرے لیے ذخیرہٴ عقبیٰ اور توشہٴ آخرت ہے۔ نہ جانے کتنی بار خود ہی لکھتے لکھتے بے اختیار رو دیا ہوں۔ یہی آنسو میری زندگی کا سرمایہ اور میری خوشیوں کا گراں قدر متاع ہیں۔

ماہر القادری

قربانی کی صبح

ستاروں کے بجھتے ہوئے چراغوں سے دھواں سا نکل رہا تھا، یہ صبح کاذب! دھند لکا اور اُجالا ایک دوسرے میں گھل مل گئے تھے، سورج مشرق کے درتپے سے جھانکنے ہی والا تھا، مہ و انجم رات کے مسافر رختِ سفر باندھ کر جانے کے لیے تیار کھڑے تھے، بساطِ شب لٹنے والی تھی، اس کے مہرے آپ ہی آپ کپکپا رہے تھے۔

صبح کے نرم و خنک جھونکے بڑے جسم فریب ہوتے ہیں، بہت کم لوگ اس خوابِ نوشیں سے بیدار ہو جانا چاہتے ہیں۔ بستر کی شکنیں سونے والے کا دامن تھام کر کہتی ہیں کہ ایک ایکی بے وفائی نہ کرو، ابھی دن کہاں نکلا ہے، دھوپ اچھی طرح پھیل جائے تو یہاں سے اُٹھ کر جانا، خوب لطف کے ساتھ کروٹیں بدلو، انگڑائیاں لو، ہتھیلیوں سے خواب آلودہ آنکھیں ملنے کے بعد بھی لیٹے رہو، ایسی جلدی کیا ہے۔ کلیوں کو تو چنک جانے دو۔ شبنم نے ابھی نیم باز غنچوں کے منہ بھی پورے طور پر نہیں دھلائے، نیند کا مزہ جاگنے پر ہی محسوس ہوتا ہے۔ اس لطف کو دیکھو! ادھورا نہ چھوڑ دینا، آنکھ کھلتے ہی بستر سے فوراً اُٹھ جانے والے، خواب کی لذتِ آخر سے محروم رہتے ہیں۔

یہ مکہ کی صبح کاذب تھی، لوگ ٹھنڈی ہواؤں کی گود میں سو رہے تھے، سکوتِ شب پوری طرح ٹوٹا نہ تھا۔ کسی راستہ سے اونٹوں کے گلے کی گھنٹیاں بجنے کی آواز آرہی تھی۔ مدھم اور بے ترتیب آواز جیسے کوئی نو مشق پجاری مندر میں گھنٹی بجا رہا ہو! اہل مکہ کے گھروں پر نیند کی خموشی چھائی ہوئی تھی۔ اس عالم میں بنو ہاشم کے عریض و طویل مکان کے دروازے کے پاس ایک باوقار شخص سیاہ کمبل پر دیوار سے کمر لگائے بیٹھا تھا، وہ گہرے سوچ میں ڈوبا ہوا تھا، اس کے ماتھے پر سلوٹیں جلد جلد ابھرتیں اور پھر پھیل جاتیں، فکر و احساس کے بار نے اس کے پیوٹوں کو بوجھل

ذکرِ تیمر

بنادیا تھا، اس کی آنکھوں میں کبھی چمک پیدا ہوتی اور کبھی اندھیرا، خیالات شاخ درشاخ ہوتے چلے جا رہے تھے، وہ یک بارگی کھڑا ہوا اور صحن میں تیز تیز ٹہلنے لگا۔

خوب دھوپ پھیل چکی تھی، ابو قیس کی چوٹیوں پر سورج کی شعاعوں نے سنہری شعر لکھ دیے تھے، پرندے چہچہا رہے تھے، بکریاں میاں ہی تھیں اور اونٹ بلبلا رہے تھے، مگر یہ شخص اپنے خیالات میں مستغرق تھا، غور و فکر کی شدت نے صبح کے ہنگامے سے اسے بے خبر بنادیا تھا۔ گھر کے لوگ اس کی طرف حیرت و تجسس کی نگاہ سے دیکھ رہے تھے۔ کہیں! بنو امیہ سے کسی بات پر جھگڑا تو نہیں ہو گیا، امیہ اور ہاشم کے جانشینوں کی تلواروں کو نیام سے تو باہر آنا نہ پڑے گا؟ شام سے جن اونٹوں پر اسباب تجارت آ رہا تھا کہیں وہ تو نہیں لٹ گئے؟ حج کا زمانہ قریب آ رہا ہے، شاید اس کے انتظام کے لیے یہ سوچ بچار ہو رہا ہے! عبدالمطلب کو اتنا فکر مند تو کبھی نہیں دیکھا گیا، آج یہ دارالندوہ بھی نہیں گئے، قریش کے سردار اُن کے منتظر ہوں گے۔ سب لوگ اپنے اپنے خیال کے مطابق قیاس آرائی کر رہے تھے، عبدالمطلب سے بات کرنے کی کسی کو جرأت نہ ہوتی تھی۔

عبدالمطلب نے پیشانی سے پسینہ پونچھا، کئی بار ہاتھوں کی مٹھیوں کو بند کیا اور کھولا، پھر اپنے نیچے کرتہ کو اوپر اٹھاتے ہوئے بولے:

”عبداللہ کہاں ہے؟ اسے بلاؤ کعبہ کی دیوار کے سایہ میں آج اسے قربان کر کے اپنی منت پوری کروں گا۔“

گھر والے سب ایک دوسرے کا منہ تکنے لگے، عبدالمطلب کے فیصلہ کو سن کر سب کے چہرے یکبارگی پیلے پڑ گئے جیسے ان کے جسموں میں لہو نہیں پانی ہے، مکان کے صحن میں اونٹوں کے کجاووں کے پاس دیوار میں بہت بڑا طاق تھا جس میں مٹی کے پیالے، رسیاں، ستو کے خالی تھیلے، آہنی خود، ٹوٹی ہوئی زرہ کے ٹکڑے اور لوہے کے کچھ ہتھیار رکھے تھے، عبدالمطلب نے طاق سے چھری اٹھائی اور اس کی دھار دیکھنے لگے، دھار تیز تھی مگر عبدالمطلب نے احتیاطاً زرہ کے لوہے پر اُسے رگڑنا شروع کیا۔

آن کی آن میں بجلی کی طرح ہر طرف خبر پھیل گئی، عبدالمطلب نے جو منت مانی تھی کہ اللہ تعالیٰ نے مجھے دس بیٹے دے دیے تو میں ایک بیٹے کو تقرب الہی کے لیے قربان کروں گا، آج اس منت کے پورا کرنے کی تیاری کر رہے ہیں۔ چھری کی دھار تیز تر کی جا رہی ہے، عبداللہ

کے بلانے کے لیے آدمی بھجوا دیا ہے۔ ہاشمی گھرانے کے لوگ بات کے پکے اور ارادے کے مضبوط ہوتے ہیں اور پھر عبدالمطلب تو قریش کے سردار ہیں۔ ان کے عزم کا بدل جانا بہت دشوار ہے۔

تھوڑی دیر میں عبد اللہ، حارث، ابوطالب اور دوسرے بھائیوں کے ساتھ باپ کی جناب میں حاضر ہو گئے، اور ان کے آنے کے تھوڑی دیر بعد عبد اللہ کے ننھیال والے بھی نواسہ کے قربان کیے جانے کی خبر سن کر وہاں چلے آئے۔ عبد اللہ ایک طرف چپ چاپ کھڑے تھے، سب کی نگاہیں انہی پر تھیں۔ ترس کھانے والی نگاہیں، ملتجی نظریں کہ کاش عبدالمطلب کے ہاتھ سے کوئی چھری چھین لیتا۔

لوگوں کی ہمدردی کے اس منظر کو دیکھ کر عبدالمطلب نے اونٹ کے کجاوے پر پیر رکھتے ہوئے کہا:

”مجھے بزدل بنانے کے لیے تم یہاں اکٹھے ہوئے ہو! ہمدردی کا یہ نرالہ انداز ہے۔ ایک شریف آدمی کو ایفائے عہد اور تکمیلِ منت سے روکا جاتا ہے! میری منت سب کو معلوم ہے۔ رات میں نے قرعہ اندازی کی تھی، پورے احتیاط اور ذمہ داری کے ساتھ قرعے ڈالے تھے، عبد اللہ کے نام قرعہ نکل آیا، آج اس کو قربان کر کے اپنی منت پوری کروں گا جو لوگ کم ہمت اور بزدل ہیں وہ اپنی آنکھوں پر قمیصوں کے دامن ڈال لیں، جو ذبح ہونے والے کی چیخیں سننے کی تاب نہیں لاسکتے وہ اپنے کانوں میں روٹی ٹھونس لیں۔ لوگوں کو میرے بچے سے ہمدردی ہے مگر میری شرافت اور غیرت سے ہمدردی نہیں ہے۔ عدنان کی اولاد ہائے! اتنی کم ہمت ہو گئی! کاش! ابو قیس کا سینہ شق ہو جاتا اور تمام بزدل قریش اس میں سما جاتے۔“

عبدالمطلب بار بار داڑھی پر ہاتھ پھیرتے اور چھری کو الٹتے پلٹتے، اپنے عزم کا ثبات دکھانے کے لیے! عبد اللہ کے ننھیال کے لوگ اور سب سے بڑھ کر ابوطالب درمیان میں آ گئے کہ ایسا نہیں ہو سکتا، ہم یہ کام نہیں ہونے دیں گے، پہلے ہماری گردنوں پر چھری پھیر دو پھر عبد اللہ کے جسم کو ہاتھ لگانا، بات بڑھنے لگی، عبدالمطلب اپنی ضد پر قائم تھے کہ چاہے دنیا ادھر کی ادھر ہو جائے میرا ارادہ نہیں بدل سکتا۔ مردوں کا قول جان دار ہوتا ہے اور وزنی بھی! میں اس وزن کو

عزیزوں رشتہ داروں کے کہنے میں آ کر ہلکانہ ہونے دوں گا۔ مجھے اللہ نے اپنی مہربانی سے دس بیٹے دیے ہیں۔ ایک بیٹا جاتا رہے گا تو کیا ہو جائے گا پھر منت کا پورا کرنا ہر محبت اور تعلق سے بڑھ کر ہے۔

سخت کش مکش کی نوبت آ گئی، دونوں طرف سے کوئی بھی اپنی بات سے ذرہ برابر ہٹنے کے لیے تیار نہ تھا، ایک ہاتھ میں چھری تھی اور دوسری جانب سے دسیوں سینے عبداللہ کے سامنے سپر بننے کے لیے آمادہ تھے۔

”یاسید القریش! ایک بات کہوں، مانو گے؟“ ایک بوڑھے عرب نے اپنی کمر سے رسی کی گرہ ڈھیلی کرتے ہوئے کہا۔

”مجھ سے کسی بات کا اقرار نہ لو بڑے میاں! تمہیں جو کچھ کہنا ہے کہہ ڈالو۔“ عبدالمطلب نے جواب دیا۔

”بنو عامر کے محلہ میں جو کاہنہ رہتی ہے، اسے تو آپ جانتے ہیں۔“ بوڑھے نے دریافت کیا۔

”میں کیا سارا مکہ اسے جانتا ہے۔ کہانت میں آج اس کا جواب نہیں ہے۔ یمن اور نجد تک کے لوگ اس سے فال کھلوانے کے لیے آتے ہیں۔ عبدالمطلب چھری کی نوک دیوار میں چھوتے ہوئے بولے۔

”اتنا ہی نہیں! غسان اور سیمانہ کے بادشاہ اس کاہنہ کی خدمت میں نذریں اور ہدیے بھیجتے ہیں۔ چلو اس کے پاس چل کر اس قضیہ کو پیش کر دیں، وہ جو کہے گی اس پر عمل کریں گے، اسے کسی بات کا لالچ ہے اور نہ کسی کا خوف، اس کا فیصلہ دو ٹوک ہوگا۔“

بوڑھے کے کہنے پر عبدالمطلب نے کرتہ کا اٹھایا ہوا دامن ہاتھ سے چھوڑ دیا۔ گویا وہ کاہنہ کے پاس چلنے کو تیار ہیں اور یہ بات انہیں منظور ہے۔

”اس چھری کو تو گھر میں رکھتے چلو؟ ایک رشتہ دار نے قدرے جھنجھلا کر کہا۔

”نہیں! یہ نہیں ہو سکتا۔ کاہنہ کے فیصلہ تک یہ چھری عبدالمطلب کے ہاتھ سے جدا نہ ہو سکے گی، مجھے ہر بات کے لیے مجبور نہ کرو“ عبدالمطلب نے گھر کے دروازے سے نکلتے ہوئے جواب دیا۔

بنو ہاشم کے چند لوگ عبدالمطلب کو لے کر کاہنہ کے پاس پہنچے، کاہنہ ادھیڑ عمر کی عورت تھی، بکھرے اور اُلجھے ہوئے بال، چہرہ گرد آلود، نیم برہنہ جسم، گلے میں اونٹ کی ہڈیوں کی بدقوار مالا، ہاتھوں، پیروں اور بازوؤں میں لوہے کے موٹے موٹے کڑے! انتہائی بھیا تک اور ڈراؤنا چہرہ! لال پیلی آنکھیں، تنی ہوئی بھویں، شکن آلود ماتھا، نیلے ہونٹ، چوڑا جڑا، عورت کا ہے کو تھی اچھی خاصی دیونی تھی، اس بد ہیبتی نے کاہنہ کا لوگوں کو عقیدت مند بنادیا تھا، لات و عزئی کے پرستاروں کا خیال تھا کہ غیب کی باتیں عام چہرے مہرے کے آدمی نہیں بتا سکتے، اس کے لیے تو سب سے الگ چہرے اور جد اوضاع قطع ہونی چاہیے۔

سب لوگ عقیدت کے ساتھ کاہنہ کے ارد گرد کھڑے ہوئے۔ اس نے اپنی لکڑی کے اشارے سے جس پر زیتون کا تیل ملا تھا زمین پر بیٹھنے کے لیے اشارہ کیا۔ عبدالمطلب چھری کو زمین میں گاڑ کر اس کے سہارے بیٹھے، کوئی نیم قد جھکا اور اکڑوں بیٹھ گیا، کاہنہ کے روبرو معاملہ پیش ہوا۔ وہ غور سے سنتی رہی۔ آنکھیں بند کیے ہوئے جیسے اس کا جسم زمین پر ہے۔ مگر اس کا دماغ آسمان کی سیر کر رہا ہے اور غیب کے نوشتے اس کی چشم بصیرت کے سامنے کھلے ہوئے ہیں۔

”ہم چاہتے ہیں کہ کسی طرح عبد اللہ کی جان بچ جائے اور“ ایک ہاشمی کی بات ابھی پوری نہیں ہوئی تھی کہ عبدالمطلب بیچ میں بول پڑے:

”آپ (کاہنہ کی طرف مخاطب ہو کر) ان کے کہنے میں نہ آئیں، جو کچھ آپ کا دل، ضمیر اور سب سے بڑھ کر یہ کہ آپ کا علم کہے اس کو جوں کا توں ظاہر کر دیں۔“ اس پر کاہنہ نے قہقہہ لگایا، بڑے بڑے دانتوں کی پیلاہٹ نے اس تلطف آمیز قہقہہ کو ڈراؤنا بنادیا، وہ اپنے خاص انداز میں بولی:

”منت دوسری بھی پوری ہو سکتی ہے! عبد اللہ کے نام کے ساتھ اونٹوں کا بھی قرعہ ڈالو۔ یہاں تک کہ عبد اللہ کی جگہ اونٹوں کا نام نکل آئے، تب اونٹ قربان کر دیے جائیں، منت پوری ہو جائے گی۔“

سب لوگ خوشی خوشی گھر واپس آئے اور قرعہ اندازی شروع ہوئی، قرعہ کا آغاز دس اونٹوں سے ہوا، ہر بار عبد اللہ کا نام نکلتا، گھر والوں کے چہرے فق ہو جاتے، سو اونٹوں پر جا کر عبد اللہ کی جگہ اونٹوں کے نام کا قرعہ نکلا اور عبدالمطلب نے سو اونٹ قربان کر دیے۔

عبداللہ آج چھری تلے سے نکلے تھے۔ انھیں دوبارہ زندگی ملی تھی، جتنی خوشی ہوتی تھوڑی تھی۔ کنواری لڑکیاں خوشی کے گیت گانے لگیں، بچے چھوٹے چھوٹے نیزے اور کمائیں لے کر کھیلنے لگے، عبدالمطلب کا گھر مہمان خانہ بنا ہوا تھا۔ ہر طرف چولھے، دیگچیاں، پیالے، روٹیاں اور شور بہ کے قدح دکھائی دیتے تھے۔ قریش اس نامور سردار (قصی) کی اولاد تھے جس نے اب سے سیکڑوں سال پہلے قریش کو جمع کر کے تقریر کی تھی کہ سینکڑوں ہزاروں میل سے لوگ چل کر حرم کی زیارت کو آتے ہیں، ان کے کھانے پینے کا اہتمام ہمارا فرض ہے، قصی کی تقریر نے سب کے دل پر اثر کیا، قریش سال کے سال ایک رقم جمع کر دیتے، جس سے حاجیوں کو کھانا کھلایا جاتا، پانی کے لیے چمڑے کے بڑے بڑے حوض بنادیے گئے تھے۔ عبدالمطلب اپنے دادا قصی کے صحیح جانشین تھے۔ وہی وقار، وہی سیرچشمی اور مہمان نوازی! ان کے یہاں جو کچھ ہوتا کم تھا۔

عبداللہ ذبح ہوتے ہوتے رہ گئے۔ قربانی کی منت دوسری صورت میں پوری ہوئی۔

۔۔۔ سے کئی ہزار سال پہلے اسی مکہ میں حضرت اسمعیلؑ کے ساتھ ”ذبح عظیم“ کا مہتمم بالشان واقعہ پیش آیا تھا، تاریخ نے ذرا بدلے ہوئے انداز میں پھر اپنے کو دہرایا تھا، وہی نسل، وہی گھرانہ، وہی شہر، ان اسرار پر ابھی قدرت نے نورانی حجاب ڈال رکھا تھا جس کے ظہور کے لیے وہ آفتاب کی نگاہیں منتظر تھیں۔

پاک باز عبداللہ

عبدال مطلب کے ایک چھوڑ دس بیٹے تھے۔ مگر ان سب میں دل کش، وجیہہ اور شکیل یہی عبداللہ تھے جن کے ذبح کرنے کے لیے باپ نے چھری ہاتھ میں سنبھال لی تھی۔ چہرہ ابولہب کا بھی سرخ تھا مگر انکارے کی طرح لال بھوکا جس کو دیکھ کر طبیعت کو اُنس نہیں اُلٹی وحشت ہوتی تھی، عبداللہ کی صورت میں بلا کی جاذبیت اور دل کشی تھی، ان کی پیشانی میں ایک عجیب چمک تھی جو قریش کے کسی نوجوان کی پیشانی میں نظر نہ آتی تھی۔ ان کا ماتھا سچ مچ نور کا تڑکا تھا جس میں بہت سی صجسین مسکراتی تھیں۔

ایک دن دوپہر کے وقت ایک قریشی چرواہا گھر بھاگا ہوا آیا اور اپنے گھر والوں سے کہنے لگا کہ میں نے آج ایک عجیب بات دیکھی ہے، اسی کے کہنے کے لیے میں جنگل سے بستی میں آیا ہوں، ابھی تھوڑی دیر ہوئی میں بکریاں چرار ہاتھا، عبدال مطلب کا بیٹا عبداللہ ہمارے قریب سے گزرا، سخت دھوپ پڑ رہی تھی، مطلع بالکل صاف تھا، سورج کی کرنیں جسموں کو جھلسے دیتی تھیں، اتنے میں کیا دیکھتا ہوں کہ عبداللہ کے سر پر بادل کا ٹکڑا سایہ کیے ہوئے ہے اور وہ ابر پارہ اس کے ساتھ ساتھ چل رہا ہے۔

لوگ مسکرانے لگے کہ چرواہا خواب دیکھ کر آیا ہے یا اس کی آنکھیں دھوپ میں چندھیا گئی ہیں اور اس نے کچھ کا کچھ دیکھ لیا۔ سب نے لڑکے کی بات ہنسی میں اڑادی۔ چرواہا اس پر جھنجھلا کر بولا۔ آپ مجھے جھوٹا سمجھتے ہیں۔ میری آنکھوں کو ذرا سا بھی دھوکا نہیں ہوا آپ کو یقین نہ آئے تو کعبہ کا پردہ تھام کر اسی بات کو ہر ادوں یا لات و ہبل کے مقدس پیر کو چھو کر قسم کھا لوں، بات واقعی بہت زیادہ عجیب ہے، پر میں اپنی آنکھوں کو آخر کس طرح جھٹلا دوں۔

اس پر ایک بوڑھا عرب کمان پر کہنی کا زور دے کر بولا:

”ہمارے خدالات و عزئی گرمی میں جلتے رہتے ہیں اور ان بادل کے کسی ٹکڑے کو ان پر سایہ فلگن ہونے کی توفیق نہیں ہوتی حالانکہ یہ اصنام ہماری حاجت روائی کرتے ہیں۔ انہی کے دم سے مکہ کے کھجور سرسبز ہیں اور طائف کے سبزہ زار لہلہاتے ہیں۔ لڑائیوں میں یہی معبود ہماری مدد کرتے ہیں، یہ عبدالمطلب کا بیٹا کیالات و ہبل سے بھی زیادہ مقدس اور پہنچا ہوا ہے۔ اس کل کے لونڈے کی باتوں میں ہم جہاندیدہ لوگ نہیں آسکتے۔“

سب ہنسنے لگے، چرواہا کھسیانا ہو کر جنگل کو لوٹ گیا۔

مکہ کا ماحول فواحش اور بدکاریوں کا ماحول تھا، مگر عبد اللہ کی طبیعت کا شروع ہی سے پاک بازی اور نکو کاری کی طرف میلان تھا۔ خانہ کعبہ کا طواف کرتے برہنہ عورتوں کی چھپل سنتے ہی وہ آنکھیں بند کر لیتے۔ جوانانِ قریش کی رنگ رلیوں سے ان کی طبیعت یکسر بیزار تھی۔ ان کے ساتھی چھیڑتے تھے کہ عبد اللہ کو تو چوڑیاں پہن کر اور دوپٹہ اوڑھ کر گھر میں بیٹھ جانا چاہیے۔ جوان مردوں کی سی ترنگیں عبدالمطلب کے اس شر میلے فرزند میں نہیں پائی جاتیں، جوانی میں راہبوں اور بطریقوں کی طرح زندگی گزارنا بہت بڑی حماقت اور بدتوفیقی ہے۔ یہی تو لطف کرنے اور مزے اڑانے کے دن ہیں۔ آہ! بے چارے عبد اللہ کی جوانی! خشک، بے مزہ، لذتوں سے خالی، دن سے زیادہ راتیں بے کیف۔ گویا کہ اس چمن میں بہار ہی نہیں آئی۔

عبد اللہ ایک دن مکہ کی ایک گلی سے گزر رہے تھے، راستہ کی گرد پر اونٹوں کے پیروں کے نشان ابھرے تھے، جیسے ابھی ابھی کچھ اونٹ ادھر سے گزرے ہیں۔ عبد اللہ کی آنکھیں ان ہی نشانوں پر جمی تھیں کہ ایک ایک ایک مکان کا دروازہ کھلا، عبد اللہ نے دیکھا تو مرا لخشیمہ کی جوان لڑکی دروازے کا پٹ کھولے کھڑی تھی۔ جوانی، حسن و تناسب، بچپن، موزونیت! لڑکی سر سے پیرنک دل کشی اور رعنائی کی تصویر تھی۔ لڑکی نے اشارہ کر کے عبد اللہ کو روکا اور اپنی ہوس ناکہ۔ خواہشوں کا پیام دیا۔ یہ حسن و جوانی کی طرف سے پہل ہو رہی تھی، رعنائیاں خود اقدام کر رہی تھیں۔ بے اللہ کے سینے میں جوان دل تھا، گرم ولولوں سے دہکا ہوا! نفس نے ابھارنا چاہا کہ ایسے رنگین مواقع روز روز میسر نہیں آتے۔ اس حسینہ کی طرف قریشی نوجوانوں کی ٹولیاں مائل ہیں۔ ہر کوئی اسے لیے اپنی منھی میں دل دبائے پھرتا ہے، اور تیری جانب وہ آپ ہی آپ بڑھ رہی ہے۔ دیکھنا! چوکنا

نہیں، غفلت نہ کرنا، حسن و جوانی کی التجائیں ٹھکرائی نہیں جاتیں۔ مگر عبداللہ کے ضمیر نے چٹکی لی۔ شرم و غیرت کی رگ کو دبایا۔ عبداللہ نے دو شیزہ عرب کی ایک مسکراہٹ کو بھی قبول نہیں کیا۔

نشیہ کی حسین لڑکی کو یقین تھا کہ عبداللہ اس کے اقدام پر ہنس کھیل کر ”لبیک“ کہے گا۔ اب جو توقع کے خلاف ناکامی ہوئی تو حسن اپنی ناکامی پر جھنجھلا گیا۔ شدتِ عتاب نے رخساروں کی سپیدی میں سرخی ملا دی۔ لڑکی تھی ہوش مند! بڑے صبر و ضبط کے ساتھ خفگی کو چھپایا اور حسن و جوانی کی پیش کش کے ساتھ سرخ اونٹوں کا بھی لالچ دیا۔ مگر عبداللہ اس کے جواب میں یہ قطعہ پڑھتے ہوئے بڑھ گئے۔

”فعل حرام کے ارتکاب سے تو مر جانا ہی اچھا ہے۔ حلال کو میں بے شک پسند کرتا ہوں۔ مگر اس کے لیے اعلانِ ضروری ہے۔ تم بہکاتی اور پھسلاتی ہو لیکن شریف آدمی پر اپنے دین اور عفت کی حفاظت لازم ہے۔“

لڑکی دیکھتی کی دیکھتی رہ گئی۔ عبداللہ کے نقشِ قدم بس وہاں دکھائی دیتے تھے وہ ہوسنا کی کو دھتکار کر چلے گئے تھے۔

عبدمناف کے گھرانے میں شکار کا گوشت آیا ہے۔ دیگچی چولھے پر چڑھی ہے۔ ایک بوڑھی عورت لکڑی کے کفگیر سے دیگچی کے پانی کو چلا رہی ہے۔ کھانے کے انتظار میں گھر کے لوگ زمین پر بیٹھے ہیں۔ مٹی کے بڑے بڑے پیالے ان کے آگے رکھے ہیں۔

”آپ نے عبدالمطلب کے یہاں کیا جواب بھجوایا؟“ ایک ادھیڑ عمر کے عرب نے پوچھا۔

”میں بالکل رضامند ہوں، بس ذرا ایک دو دن میں میرے چچا نخلہ سے آ جائیں ان سے اور مشورہ کر لوں۔ بڑے بوڑھوں کا مشورہ اچھا ہوتا ہے۔“ بوڑھے نے جواب دیا۔

”میں کہتا ہوں اس نیک کام میں دیر کرنا مناسب نہیں۔ عبدالمطلب کے بیٹے عبداللہ کے لیے مکہ میں لڑکیوں کی کمی نہیں۔ لوگ تمنائیں کر رہے ہیں کہ کیسے ہی ہماری لڑکی کا عبداللہ کے ساتھ رشتہ ہو جائے۔ عبداللہ جیسا لڑکا چراغ لے کر ڈھونڈو گے تو بھی سارے عرب میں نہ ملے گا۔ اس کا گھرانہ قریش کا سب سے محترم گھرانہ ہے، اس کے باپ عبدالمطلب ”سید القریش“ ہیں اور ان کا یہ شرف کیا کم ہے کہ چاہے مزوم جسے عمرو بن حرث جبرہمی نے بند کر دیا اور سن کو یاد بھی نہ رہا کہ

یہاں اس نام کا کوئی کنواں بھی تھا۔ عبدالمطلب نے اپنے بیٹے حارث کو لے کر کھود نکالا۔
ابن عم! جلدی کرو، آمنہ کی تقدیر کے ستارے کو جلد چمکنے دو۔“

بات طے ہو گئی۔ عبدالمطلب کے یہاں جو اب بھجواد یا گیا کہ ہمیں یہ رشتہ منظور ہے۔
دونوں طرف خوشی ہونے لگی۔ عبد اللہ باپ کا چہیتا اور ”ذبیح“ بیٹا تھا۔ جس کی شرافت اور نکو کاری
کی قریش قسم کھاتے تھے اور بی بی آمنہ اپنے گھرانے کی چشم و چراغ تھیں۔ عفت و حیا کا مجسمہ،
پاکیزگی کا پیکر! عرب کی عورتیں میلوں میں بے باکی کے ساتھ شریک ہوتیں، قریش کی بزمِ ناؤ و نوش
کو گرماتیں۔ مگر آمنہ کی جبلت ان سب سے جدا اور منفرد تھی۔ وہ اپنے عزیزوں سے بات کرتے
شرماتیں۔ سر سے دوپٹہ ڈھلکنے نہ پاتا۔ قریش کی عورتیں کہا کرتی تھیں کہ آمنہ تو سچ مچ گڑیا ہے۔
بے زبان، سنجیدہ اور متین! دوسری لڑکیوں کی طرح شوخیاں اسے نہیں آتیں، آمنہ کے گھر والے
اس سے محبت ہی نہیں بلکہ احترام کرتے تھے۔

عبدالمطلب اپنے ساتھ رؤساء قریش کو لے کر عبد اللہ کی سسرال پہنچے۔ لڑکی والوں
نے بارات کا استقبال کیا۔ لائے لائے کرتے کمر سے بیٹی ہوئی رسیاں بندھی ہوئیں، ہاتھوں میں
تلواریں، کسی کسی شخص کے کاندھے پر یمنی چادر بھی پڑی تھی اور کسی کے کرتے کے گریبان پر شامی
کلابتوں کے پھول بھی بنے تھے۔ بیٹی والے کے گھر میں گانا بجانا ہو رہا تھا۔ قریش کی چھوٹی چھوٹی
لڑکیاں دف پر گیت گارہی تھیں۔ ان گیتوں میں کعبہ کی عظمت، قریش کے نسبی فخر، بوقبیس کی
تعریف اور اونٹوں کی رفاقت کا ذکر تھا اور کسی کے شعر میں قریش کی نبرد آزمائی کو بھی سراہا گیا تھا
کہ قریش کی تلواریں کے جوہر لہو چاٹ کر چمکتے ہیں اور ان کی مخالفت کے یہ معنی ہیں کہ زمین و
آسمان کی دشمنی مول لی جا رہی ہے۔ لڑکیوں کے نغمے زیادہ مرتب نہ تھے مگر آواز میں بلا کا سوز اور
قیامت کی مٹھاس تھی، عرب جھومے جا رہے تھے اور ان زمزموں کی بدولت خوشی اور دوبالا ہو گئی
تھی۔ نغمہ مسرت کی تخلیق کرتا ہے اور اس کے زیر و بم سے خوشی پھوٹی ہے۔

عرب کے قدیم طریقہ نکاح کی رسم ادا ہوئی۔ انتہائی سادگی کے ساتھ! اعلان ہوا کہ
عبد اللہ ابن عبدالمطلب اور آمنہ بنت وہب ایک دوسرے کے نکاح میں آ گئے۔ عبدالمطلب کو
لوگوں نے مبارک باد دی۔ سید القریش نے اظہارِ شکر کے لیے آسمان کی طرف دیکھا، دو
تقدیروں کے ستارے مل گئے اور دوزند گیاں ایک دوسرے کی شریک بن گئیں۔

آمنہ رخصت ہو کر سسرال آئیں، اقبال مند بہو کا گھر والیوں نے استقبال کیا۔ بلکہ اس کی راہ میں آنکھیں بچھا دیں۔ ہر کسی کی زبان پر تھا کہ دولہا دلہن کا ایسا خوش نصیب جوڑا آج تک دیکھنے میں نہیں آیا۔ عبداللہ آفتاب تو آمنہ ماہتاب ہے۔ دونوں نیک اور شرمیلے، شرافت و غیرت کے نمونے! ایک دوسرے کا جواب۔ اسے چھپاؤ اور اسے نکالو۔

عبدالمطلب نے عزیزوں، رشتہ داروں اور دوستوں کو کھانا کھلایا۔ بڑی بڑی دیگیچوں میں شور بہ بھرا تھا۔ اس میں روٹیاں ٹکڑے کر کے بھگو دی گئیں۔ یہ عربوں کا محبوب کھانا ٹرید تھا۔ بڑے بڑے طباقوں میں ٹرید نکالا گیا اور کئی کئی عرب ایک طباق کو لے کر بیٹھ گئے۔ آپس میں ہنسی مذاق کی باتیں بھی ہوتی جاتی تھیں۔

”یہ اس اونٹ کا گوشت ہے جو یمن سے لو بان، نجور اور عطریات لے کر آیا تھا۔“

”ہاں، ہاں! جب ہی تو یہ گوشت خوشبودار ہے۔“ (قبہہ)

”ابوقارعہ! اس ہڈی کو دیکھو، تلوار کی طرح تیز ہے۔ اس اونٹ کے باپ دادا شاید

حدادی کا پیشہ کرتے تھے۔“ (نوجوان ہنسنے لگے)

”آہستہ بات کرو ولید! یہ عبدالمطلب کا گھر ہے۔ قمیہ کے بیٹے رضاعہ کا شراب خانہ

نہیں ہے، وقار و متانت ہاشمی گھرانے کا شعار ہے۔“

عبدالمطلب نے عبداللہ اور دوسرے بیٹوں کو ساتھ لے کر کعبہ کے طواف کیے۔

طوافِ شکرانہ! اس میں محبت، عقیدت اور دلی جوش بھی شریک تھا، کعبہ کی منڈیروں پر

خوب صورت کبوتر بھی رقص کر رہے تھے۔ گویا کہ طواف کرنے والوں کا ساتھ دے رہے ہیں اور

زبانِ حال سے کہہ رہے ہیں کہ ہمیں بھی اس خوشی میں برابر کا شریک سمجھو۔

شام کی طرف

شادی ہوئے تقریباً ڈھائی تین مہینے گزر چکے ہیں۔ عبدالمطلب کے مکان میں اونٹوں کے کجاوے کسے جا رہے ہیں۔ ستوں کی تھیلیوں کے منہ بندھ رہے ہیں اور پانی کی چھاگلیں بھری جا رہی ہیں۔ تلواروں کی پھٹی ہوئی نیا میں بدلی گئیں۔ ترکش میں تیز قسم کے تیر رکھے گئے۔ یہ سفر ہے۔ پرانے ملک میں جانا ہوگا۔ اور پردیس کو ہر کوئی وطن کے مقابلہ میں زیادہ بن سنور کر جاتا ہے۔

عبداللہ جنھیں دولہا بنے چند دن ہوئے ہیں، شام کی طرف تجارت کے لیے جا رہے ہیں۔ عزیز رشتہ دار جانے والے کو ”الوداع“ کہنے کے لیے جمع ہو گئے۔ یہ سفر سنسان جنگلوں پر ہول بیابانوں اور دشوار گزار راستوں سے ہو کر طے ہوگا۔

”یا ابن عبدالمطلب! مدینہ سے چھ منزل جا کر جو نخلستان آتا ہے وہ خطرناک ہے وہاں قافلے لٹ جایا کرتے ہیں۔ سنا ہے کہ قبیلہ غفار کے لٹیروں نے ادھر قیامت مچا رکھی ہے، ہوشیاری کے ساتھ جانا۔“

عبداللہ نے اس کے جواب میں اپنی تلوار کی طرف دیکھا، یہی تلوار دیکھنا کہنے والے کی بات کا جواب تھا، کہ قزاقوں اور بٹ ماروں کا سامنا ہو گیا تو اس تلوار سے ترکی بہ ترکی جواب دیا جائے گا۔ ہاشمی گھرانے کے لوگ دلیری اور شجاعت میں اپنی نظیر نہیں رکھتے۔ خطرے ان کو ڈرانے سے۔ ان کی تلواروں نے بڑے بڑے خطرناک موقعوں پر کعبہ کی نگہبانی کی ہے۔

عبدالمطلب نے عبداللہ کی پیشانی کو چوما۔ عبداللہ کا سر نیاز آپ ہی آپ جھک گیا۔ بیٹے کی کامیاب واپسی کے لیے دعائیں کیں۔ ہونٹوں کے ساتھ سفید داڑھی بھی بلنے لگی۔ عباس

نے نیل پکڑی۔ حمزہ نے کجاوے پر بیٹھتے ہوئے محبت کے ساتھ بھائی کا ہاتھ تھاما۔ آمنہ چپ چاپ بت کی طرح کھڑی ہوئی اس منظر کو دیکھ رہی تھی، شوہر نہیں، اس کی دنیا جا رہی تھی۔ سنسان جنگلوں کی طرف جہاں کوسوں تک آبادی کا نشان نہیں ملتا، وہ اپنا غم کسی سے کہتے ہوئے بھی شرماتی تھی۔ اس کا بس چلتا تو رکھے ہوئے کجاوے کو اتر دیتی اور جانے والے کو سفر کرنے سے روک دیتی۔

آمنہ کا دماغ تسلی دے رہا تھا، ڈھارس بندھا رہا تھا، کہ اتنی ملول کیوں ہوتی ہے، تیرا شوہر تجارتی کاروبار کے لیے شام جا رہا ہے، جنگ پر نہیں جا رہا ہے۔ خیر و خوبی کے ساتھ واپس آ جائے گا، قریش آئے دن یمن، شام، نجد اور مصر جاتے ہی رہتے ہیں۔ قریش کی تو زندگی گھوڑوں کی پیٹھوں اور اونٹوں کے کوبانوں پر گزرتی ہے۔ پانچ چھ مہینے کی بات ہی کیا ہے۔ پلک جھپکاتے اتنے دن بیت جائیں گے۔

مگر اس کا دل آپ ہی آپ بیٹھا جا رہا تھا۔ کوئی اس کے کان میں کہہ رہا تھا کہ عبد اللہ کو خوب جی بھر کے دیکھ لے۔ پھر دیکھنا نصیب ہو کہ نہ ہو۔

عبد اللہ نے بھی درودیوار پر حسرت کی نگاہ ڈالی، جیسے کوئی ہمیشہ کے لیے رخصت ہو رہا ہو۔ ان کی آنکھوں میں ابدی جدائی جھلک رہی تھی۔ دیکھنے والے محسوس کر رہے تھے کہ قریش کے گھرانوں سے روزانہ لوگ سفر پر جاتے رہتے ہیں لیکن اس انداز میں تو کوئی رخصت نہیں ہوا کرتا۔ جدائی کا یہ منظر اور مفارقت کا یہ سماں ہی عجیب سا ہے رب کعبہ! عبد اللہ کو عافیت کے ساتھ واپس لائے جس طرح ہم آج اس کی پیٹھ دیکھ رہے ہیں کل اس کا منہ بھی دیکھیں۔

عبد اللہ جب مکہ کی گلیوں سے گزر رہے تھے تو بازار کے موڑ کے پاس ہی ایک خس پوش مکان کے پاس کچھ عورتیں کھڑی تھیں۔ ان کی باتیں:

”ام سعد! یہ عامر کا چہیتا فرزند عبد اللہ تجارت کے اونٹ لے کر سفر پر جا رہا ہے۔“

”اس کے باپ کا نام عبدالمطلب ہے۔ سید القریش، مقدس کعبہ کے دربان۔“

اور تم — تم —

(بات کاٹ کر) ”انجان کہیں کی۔ تجھے تو بس گڑیوں کے ساتھ کھیلنا اور گیت گانا

آتا ہے۔ اری نادان! عبدالمطلب کا اصلی نام عامر ہے اور اس کا لقب شیبہ ہے۔ سمجھی!“

”شکریہ! مہربانی! لات و ہبل کی سب برکتیں تیرے حصہ میں آئیں۔“

”اور یہ بھی کہو کہ میرا بیٹا لبید کی طرح شعر کہنے لگے۔ عرب میں اس کا نام ہو اور عکاظ و

ذوالحجنۃ کے بازار اس کے قصیدوں سے گونج اٹھیں۔“

”زبان نے نہیں، دل نے کہہ دیا۔“

”ہاں تو میں یہ کہہ رہی تھی کہ شادی ہونے سے پہلے عبداللہ کی پیشانی میں جو نور نظر آتا

تھا، اب وہ دکھائی نہیں دیتا۔ پیشانی میں بس اس کی تجلی کی جھلکیاں سی رہ گئی ہیں جیسے سورج چھپنے

کے بعد قبیس کی چوٹیوں پر کرنوں کی مضمحل سی دھاریاں چھوڑ جاتا ہے۔“

”تمہاری بات کی میری یہ نگاہیں تصدیق کر رہی ہیں۔ مجھے بھی اپنا ہم خیال اور ہم نگاہ

سمجھو۔“ (تیسری عورت نے کہا)

عبداللہ کے کان میں بھی ان باتوں کی بھنک پڑی، مگر مبہم! کچھ سنا کچھ نہ سنا۔ اونٹوں کی

گھنٹیوں کی آواز اب ذرا تیز ہوتی جا رہی تھی۔

آمنہ کوٹھے پر چڑھ گئی اور اس وقت تک عبداللہ کے اونٹوں کی قطاریں دیکھتی رہی جب

تک کھجوروں کے جھنڈ میں یہ قافلہ چھپ نہ گیا۔ مکہ کی پہاڑیوں نے اس دھند لکے پر اور حجاب ڈال

دیئے۔ وہ چھت سے اُتری، مغموم، افسردہ، جدائی کا غم لیے ہوئے، نمناک پلکوں کو کرتہ کے دامن

سے پونچھا، لرزتے ہوئے ہاتھوں سے! عبداللہ جا چکے تھے، ان کی نگاہوں کے نقشِ آمنہ کو درود یوار

پر ضرور نظر آ رہے تھے۔ جھلکیاں، پرچھائیاں، لکیریں، یادِ ماضی کے کچھ ادھورے خاکے۔

انتظار

آمنہ کو انتظار تھا۔ شوہر کی واپسی کا انتظار! وہ ایک ایک گھڑی گن رہی تھی۔ سہاگن کی غمگین راتیں اور زیادہ اداس ہوتی ہیں۔ وہ لوگوں سے پوچھتی رہتی کہ تیز اونٹ پر شام سے مکہ کا سفر کتنے دن میں طے ہو سکتا ہے! اور عبدالمطلب جب کبھی تجارت کے لیے جاتے ہیں تو شام میں کتنے دن ٹھہرتے ہیں؟ ان باتوں سے وہ اپنے دل کو بہلاتی، احساسِ جدائی کو تھپکیاں اور غمِ فرقت کو لوریاں دیتی۔ شام سے واپس آنے والے خبر دیتے کہ ہم نے فلاں پہاڑی کے دامن میں عبد اللہ کو جاتے ہوئے دیکھا تھا، اس پڑاؤ پر عبد اللہ ٹھہرے تھے، ۱۱؎ نخلستان میں اپنے اونٹوں کو وہ چارہ کھلا رہے تھے، مگر شام سے واپسی کا حال کوئی نہ بتاتا۔

جس راستہ سے عبد اللہ گئے تھے وہ آمنہ کی نگاہ میں تھا۔ وہ دل ہی دل میں خوش ہو کر کہتی کہ انہی کھجوروں کی اوٹ سے وہ آفتاب کی طرح طلوع ہوتے دکھائی دیں گے۔ سرخ اونٹ اس کی گردن میں گھنٹی پڑی ہوئی، خوب صورت کجاوہ، پانی کی وہ چھاگل جس کا تسمہ میں نے اپنے ہاتھوں سے باندھا تھا۔ اور پھر وہ! قریش انھیں بڑھ کر ”اہلاً وسہلاً“ کہیں گے اور عبدالمطلب بیٹے کے لائے ہوئے درہم و دینار خوشی خوشی گنتے ہوں گے۔

اسی انتظار میں کئی مہینے بیت گئے۔ خود عبدالمطلب کو بیٹے کی طرف سے فکر ہو گئی۔ معلوم ہوا کہ مدینہ سے شام کے وقت قافلہ آیا ہے۔ قافلے والے بہت تھکے ہارے ہیں۔ صبح سویرے عبدالمطلب کے یہاں خیر خبر دینے کے لیے آئیں گے۔ مگر عبدالمطلب تلوار لے کر اٹھے، آنے والوں سے خود جا کر ملے، انھیں بتایا گیا کہ عبد اللہ شام سے واپس ہو کر یثرب میں ٹھہر گئے ہیں، بیمار ہیں۔ جب ہم چلے ہیں تو ان کو بخار تھا۔

آمنہ خسر کے انتظار میں دہلیز سے لگی کھڑی تھی کہ میثرب سے آئے ہوئے قافلہ والوں کی زبانی کوئی خیر خبر ضرور ملی ہوگی۔ عبدالمطلب کے چہرے پر فکر و پریشانی کے آثار نمایاں تھے مگر بہو کو منتظر و نگران پا کر انھوں نے دل گرفتگی کو چھپانا چاہا۔ کڑک کر بولے:

”عبداللہ کو یوں ہی سا بخار آ گیا ہے، سفر بھی تو بہت لمبا تھا، جوان آدمی کا بدن تکان سے یوں بھی گرم ہو جاتا ہے۔ فکر کی کوئی بات نہیں ہے۔ وہاں اپنے عزیزوں میں وہ ٹھہرا ہوا ہے۔ میثرب کے لوگ بہت متواضع اور دردمند ہوتے ہیں۔ تیمارداری میں کوئی کسر نہ اٹھا رکھیں گے۔ میں کل صبح حارث کو میثرب بھیج دوں گا۔ وہ عبداللہ کو اپنے ساتھ لے آئے گا۔“

شوہر کی بیماری کی خبر پا کر آمنہ کا کلیجہ دھک سے ہو کر رہ گیا۔ ”وہ بیمار ہو گئے، میثرب میں ہیں۔“ یہ الفاظ اس کے کان کے پردوں میں چبھ کر رہ گئے۔ ایک زبردست دھچکا سا لگا۔ آنکھیں خشک تھیں پر دل رور ہا تھا۔ وہ اسی حالت میں ٹہلنے لگی۔ غم کے بوجھ سے وہ دبی جا رہی تھی۔ رہ رہ کے دسیوں بیسیوں وسوسے ذہن میں آتے تھے۔ امید بندھتی تو آنکھیں چمک اٹھتیں اور آس ٹوٹی تو چہرے پر دھندلی چھائیاں سی نمودار ہو جاتیں۔ اس کے تصورات کا ایک پاؤں دریا میں اور دوسرا ساحل پر تھا۔ امیدوں کی دھوپ چھاؤں سی۔

”بی بی! سہاگنوں اور نئی نویلی دلہنوں کو اس ”زمانہ“ میں غم نہ کرنا چاہیے۔ یہ نازک دن ہنسی خوشی میں گزارنے چاہئیں۔“ کنیز کے اس کہنے سے آمنہ کے چہرے پر شرم و حیا کی سرخی دوڑ گئی۔

”مگر وہ بیمار ہیں۔ پردیس ہے۔ اور“ آمنہ کی بات پوری ہونے سے پہلے کنیز جھٹ سے بول پڑی:

تو کیا ہوا، تندرست آدمی ہی تو بیمار ہوا کرتے ہیں۔ اس میں دل تھوڑا کرنے کی کیا بات ہے؟ میرے بڑے بھائی بیماری دور کرنے کا عمل جانتے ہیں۔ میں ان کے پاس ابھی جاتی ہوں، انھوں نے یہیں مکہ میں بیٹھے بیٹھے منتر پڑھ کر میثرب کی طرف پھونک دیا تو چٹکی بجاتے بیماری جاتی رہے گی۔ لات و ہبل ان کی سنتے ہیں، اور عزی ان پر بہت مہربان ہے۔“

عبدالمطلب لوگوں کے جھگڑے چکانے اور ضروری باتوں میں مشورہ کرنے کے لیے دارالندوہ چلے گئے۔ کنیز روٹیاں پکانے لگی۔ گھر کی دوسری عورتیں اپنے اپنے کاموں میں لگ گئیں۔ مگر آمنہ کا دل یثرب میں پڑا تھا۔ وہی ایک تصور! وہی ایک یاد۔ پاکباز عورت کی دنیا شوہر کے سوا اور کچھ نہیں ہوتا۔

ظہورِ قدسی۔ صبحِ سعادت

زندگی خواب ہے۔ اور بہت سے خواب سچ مچ زندگی بن جاتے ہیں۔ ہر کسی کو ایسے سچے خواب دکھائی نہیں دیتے۔ بہت سے لوگ خوابوں کو تصورات کی افسانہ طرازی اور اوہام کی بت گری بتاتے ہیں۔ لیکن اپنی اپنی وسعتِ فکر و خیال اور دل و نگاہ کی پاکیزگی کی بات ہے۔ بعض خواب اوہام کی شیشہ گری سے بلند ہوتے ہیں۔ حال و مستقبل کے برزخ کی اس طرح مثالی سیر کرائی ہے کہ آنے والے واقعات کا عکس آئینہ ادراک پر پڑنے لگتا ہے۔ یہ خواب دوسروں کی بیداری سے زیادہ سچے، کارآمد بلکہ مقدس ہوتے ہیں۔

اس دنیا میں بہت سے ایسے بھی ہیں جو جاگتے ہیں۔ مگر ان کے دل سوتے رہتے ہیں۔ انفس و آفاق کی نشانی میں بھی انھیں ہدایت کا کوئی اشارہ نہیں ملتا۔ ماضی اور حال کے واقعات کی رسد گاہ سے مستقبل کی ایک پرچھائیں بھی ان کو نظر نہیں آتی۔ ساری زندگی بے خبری میں گزر جاتی ہے۔ مگر کچھ سعید روہیں عالم خواب میں بھی بیداری کی نعمتوں سے بہرہ مند ہوتی ہیں اور مستقبل ان کے سامنے آپ ہی آپ آکھڑا ہوتا ہے۔

آمنہ کو خواب نظر آنے لگے۔ نہایت ہی عجیب و مبارک خواب، کبھی یہ کہ بی بی آمنہ کا جسم خاک کی یکبارگی آئینہ کی طرح جھلکنے لگا اور روئیں روئیں سے سرد شعاعیں نکلنے لگیں۔ کبھی کانوں نے سنا کہ بہشت کی حوریں، آسمان کے فرشتے اور مقدس روہیں مبارک باد دے رہی ہیں۔ کبھی سوتے میں ایسا محسوس کیا کہ وہ اپنے نورانی اور شفاف جسم کے ساتھ بلندی پر ہے۔ اونچے سے اونچے پہاڑ پست نظر آتے ہیں۔ آمنہ کے تلوے ستاروں کو چھو رہے ہیں اور چاروں طرف تہنیت و تبریک کے زمزمے چھڑے ہیں۔

دستور کے مطابق قبیلہ کی عورتیں آمنہ کی مزاج پُرسی کے لیے آتیں تو انھیں کچھ ایسا نظر آتا جیسے بامِ کعبہ سے لے کر عبد اللہ کے گھر تک نور کا شامیانہ تنا ہوا ہے۔ جسے کا فوری شمعوں سے زیادہ اجلے اور روشن ہاتھ تھا مے ہوئے ہیں۔ گھروں میں چرچے ہونے لگے کہ آمنہ پر آسمان کی نورانی دیویاں بہت مہربان ہیں۔ وہب کی بیٹی، عبدالمطلب کی بہو، عبد اللہ کی شریک حیات اور ہونے والے بچہ کی ماں آمنہ خود زہرہ و مشتری بنی جا رہی ہے۔

”اے لو! ستارے زمین پر جھک آئے۔ یہ آج کیا ہو رہا ہے۔ عبد اللہ کی پھوپھی نے کہا۔
”میں بھی یہی دیکھ رہی ہوں کہ جتنی روشن یہ پچھلی رات ہے، اتنے اجلے تو دن بھی نہیں ہوتے۔ ایک بوڑھی عورت نے جواب دیا۔

”اُمِ معبد! اور یہ خنک ہوائیں، باد صبح گا ہی کے جھونکے، نسیم سحر کی اٹھکھیلیاں، درو دیوار جھومے جا رہے ہیں، طائف کے سبزہ زاروں اور باغیچوں کی بھی میں نے سجسج دیکھی ہیں پر آج کی صبح تو سب سے زیادہ عجیب ہے۔ اور خوشبو کی لپٹیں جیسے یمن کا تمام عطر جمع کر کے کسی نے چھڑک دیا ہے، کاش! اس رات کی صبح نہ ہوتی اور ہم سدا یہی منظر دیکھتے رہتے۔“ تیسری عورت نے دوپٹے کا آنچل موڑتے ہوئے کہا۔

قریش کے جن گھرانوں میں لوگ آج جلد اٹھ بیٹھتے تھے وہ اپنے بتوں کو تھامتے تھامتے اور اٹھاتے اٹھاتے تھک جاتے تھے۔ مگر بت! کسی طرح کھڑے رہنے کے لیے تیار نہ تھے۔ ان کی پیشانیاں آپ ہی آپ سجدے میں جھکی جا رہی تھیں۔

”آج کیا ہو گیا ہے میرے معبود کو۔ لیٹے جاتے ہیں۔ گرے جاتے ہیں۔ شاید نیند آ رہی ہے۔ مگر بت تو سویا نہیں کرتے۔ کہیں مجھ سے ناراض تو نہیں ہو گئے۔ لاؤ پھر ایک بار خلوص عقیدت سے سجدہ کروں۔“ بوڑھے قریشی نے بت کو دیوار کے سہارے کھڑا کر کے سجدہ کیا اور پھر جو سراٹھایا تو بت کا ماتھا بھی خاک پر رکھا تھا۔ اتنے میں ایک عورت دوڑتی ہوئی آئی اور بوڑھے کا ہاتھ تھام کر بولی:

”میرے ساتھ چل کر دیکھو، فریہ کا معبود، زہیر کا حاجت روا قبیس کا بت اور خود میرا خدا سب کے سب خاک پر پیشانی کے بل گر پڑے ہیں۔“

اس پر بوڑھے عرب نے عورت کا ہاتھ جھٹک کر جواب دیا۔ ”میں خود اسی پریشانی میں

بتلا ہوں۔ میرے معبود کو نہیں دیکھ رہی ہو، خاک پر سر رکھا ہے۔ تم اپنے معبودوں کو سنبھالو، میں اپنے خدا کو تھا متا ہوں۔“

یہاں عبدالمطلب کے گھر میں آمنہ پر سرور آمیز غنودگی سی طاری تھی، اسی عالم میں اس کے کانوں نے سنا:

یہ اسمعیل ذبیح اللہ کی ماں ہاجرہ ہیں۔

آواز تھوڑی دیر کے لیے رک گئی اور وقفہ کے بعد زیادہ شیریں لہجہ میں کسی نے کہا:

ام احمد! دعائے ابراہیم مبارک!

آمنہ! یہ عیسیٰ روح اللہ کی ماں مریم ہیں۔ کنواری مریم!

شہر جلیل کے مبلغ کی والدہ محترمہ! پھر دوسری آواز

ام محمد! نوید مسیحا، مبارک

ابھی دن رات ملے جلے تھے، اس لیے کہ دونوں کی تقدیروں کو ایک ساتھ چمکنا تھا۔

سپیدہ سحر نمودار ہو ہی رہا تھا، غنچوں کی نازک پتیوں پر شبنم کے موتی ڈھلک رہے تھے۔ سرد شمشاد

نے پھولوں کی مہک پا کر انگڑائی لی۔ طائرانِ خوش نوا کی چہکاروں سے تمام فضا نغمہ زار بن گئی۔

جنت آج سچ سچ زمین پر اتر آئی تھی۔ منیٰ کی وادی، مروہ کے سنگریزے، قبیس کی چوٹیاں اور

عرفات کا میدان نور کی جھلکیوں میں جھم جھم کر رہا تھا۔

ستارے جھلملا رہے تھے، کلیاں چٹک رہی تھیں اور پھول مہک ہی رہے تھے کہ اتنے

میں گھر کی عورتیں خوشی سے بے تاب ہو کر پکاریں:

”کوئی عبدالمطلب کو جا کر مبارک باد دو۔“

عبدالمطلب اس مژدہ کو سنتے ہی تیزی کے ساتھ آئے خوشی کے مارے پاؤں بہکے بہکے

سے پڑ رہے تھے۔ عبدالمطلب کے رخساروں کی جھریوں میں مسرت جھل مل کر رہی تھی۔ آمنہ نے

فرطِ غیرت سے چادر منھ پر ڈال لی۔ عبدالمطلب نے پوتے کو دیکھا۔ پیشانی کو چوما۔ ان کی

آنکھوں میں جلیاں سی چمک رہی تھیں۔

”سید القریش! اتنا نورانی چہرہ آپ نے آج تک دیکھا نہ ہوگا۔“ عورتوں نے

یک زبان ہو کر کہا۔

”لاریب! نہ صرف میں نے، شاید دنیا میں کسی آنکھ نے ایسے جلوے نہ دیکھے ہوں۔ چاند، سورج، کہکشاں، قوس قزح، پھول، غنچے، حیران ہوں کہ کس چیز سے اس نونہال کے چہرے کو تشبیہ دوں، اس کے حسن و جمال کے سامنے تو یہ سب پھیکے اور بے رنگ ہیں! اور یہ باتیں مجھ سے محبت نہیں کہلواری ہی ہے۔ یہ حقیقت ہے جو عبدالمطلب کی زبان سے آپ ہی آپ بول رہی ہے۔ عبدالمطلب کے جواب پر عورتوں میں باہم سرگوشیاں ہونے لگیں جیسے کوئی اپنے دل کی بات کہنا بھی چاہے اور کسی سبب سے کھل کر نہ کہہ سکے۔“

”کیا سرگوشیاں ہو رہی ہیں۔ اچھا! گیت گانا چاہتی ہو، میں چلا جاؤں! مجھ بوڑھے کے سامنے دف بجاتے ہوئے شرم آتی ہوگی۔“

عبدالمطلب کے کہنے پر عورتیں بولیں:

”یا ابا عبد اللہ! رات ہم نے اپنی آنکھوں سے جو کیفیت دیکھی ہے، اگر کسی کے سامنے بیان کریں تو لوگ کہیں گے کہ یہ عورتیں دیوانی ہو گئی ہیں۔ کسی نے ان پر جادو کر دیا ہے، ان کے دماغ میں خلل آ گیا ہے۔ رات کا سماں لفظوں میں ادا نہیں ہو سکتا۔ وہ دیکھنے ہی کی چیز تھی۔ کہنے کی نہیں، اور کوئی کہنا بھی چاہے تو وہ کیفیتیں لفظوں میں کہاں سما سکیں گی۔“

عبدالمطلب نے مسکرا کر جانا چاہا۔

”ابن عبد اللہ کہا کریں اس ہاشمی نونہال کو؟“

ایک خاتون نے دریافت کیا۔

”اچھا! نام کی طرف اشارہ ہے۔ بہت نوب! عبد اللہ کے لختِ جگر اور آمنہ کے نورِ نظر کا نام ہم نے رکھا، احمد اور ہاں محمدؐ بھی۔ تمام دنیا میں تعریف کی جائے گی میرے چاند کی!“ فضا میں معاً ایک دھیماسا غیبی نغمہ گونجا۔ ”زمینوں میں ہی نہیں، آسمانوں میں بھی اس کی حمد و ثنا کے نغمے بلند ہوں گے۔“

عبدالمطلب کا جواب سن کر آمنہ کے ہونٹوں پر مسکراہٹ کھیلنے لگی جیسے اس کی دل کی بات عبدالمطلب کی زبان پر آ گئی۔

تذکرے

کعبہ سے ہٹ کر کچھ دور پر جہاں عام الفیل میں ابرہہ کے لشکر نے حرم پر چڑھائی کے لیے آتے ہوئے آخری منزل کی تھی۔ چند دکانیں ہیں۔ کچی دکانیں! اور خس پوش بھی! کسی کسی کی محرابوں میں پکی اینٹیں بھی لگی ہیں۔ ان دکانوں پر گھریلو ضرورت کا سودا سلف ملتا ہے۔ آٹا، چاول، ستو، نمک، زیتون کا تیل، کپڑا سینے کا دھاگا اور فصل کی ترکاریاں اور پھل بھی۔ گاہک آتے ہیں، سودا لے کر چلے جاتے ہیں، اور دکان دار اور ان کے دوست احباب پھر باتیں کرنے لگتے ہیں۔

”کچھ سنا تم نے عبید! عبدالمطلب نے اپنے پوتے کے دو نام رکھے ہیں احمد اور محمد“

ایک سانولی رنگت کے دکاندار نے کہا۔

”بالکل نئے انداز کا نام ہے۔ میں انساب قریش کا ماہر ہوں اور نہ صرف نسب نامے

مجھے یاد ہیں بلکہ عدنان کے حالات، مرہ کی زندگی، کلاب کی داستان حیات، لوی کے واقعات اور قصی کے کارنامے گن گن کر بتا سکتا ہوں۔ مجھے معلوم ہے کہ بنو بکر اور بنو تغلب کے درمیان جب

اونٹ چرانے پر جھگڑا ہوا تھا تو کس قبیلہ کے کتنے آدمی مارے گئے تھے۔“

”تمہاری اس خصوصیت پر تو بنو خزیمہ ناز کرتے ہیں“ ان ہی لوگوں میں سے ایک بول

پڑا۔ اس پر ماہر انساب مسکراتا ہے۔

”آدمی تو آدمی، میں یہ تک بتا سکتا ہوں کہ امیہ جس گھوڑے پر چڑھا کرتے تھے، اس

کی نسل کے گھوڑے کہاں کہاں ہیں؟ اور یہ ابوسفیان کے پاس جو تلوار ہے اسے نجد کے حاکم نے

حرب کو کب اور کیوں دی تھی؟ یہی نہیں کھجوروں تک کے نسب مجھے یاد ہیں۔“ ارے صاحب!

آپ تو اس بحر بے کراں کے شناور ہیں! خطاب اس فن میں آپ کی برابری کریں تو کریں، اور تو

کوئی مکہ میں آپ کے جوڑ کا نظر نہیں آتا“ سننے والوں میں سے ایک نے کہا۔ اور بوڑھے کے لہجہ میں احساسِ فخر نے اور زور پیدا کر دیا۔

”یہ جو مطالعہ کا باغِ خوش ذائقہ کھجوروں کے لیے سارے حجاز میں مشہور ہے اس کی نسل کا سلسلہ قبیلہ طے کے اس نخلستان تک پہنچتا ہے جو معرکہ فجار میں اُجڑ گیا، کہو تو ملوک حیرہ کی داستانیں سنادوں، قبٹیوں کے عروج و زوال کی تاریخ بیان کروں۔“

”چچا جان! ابن عبد اللہ کا ذکر ہو رہا تھا۔“

اس پر بوڑھے نے گہری سانس لی۔ تیز اور مسلسل گفتگو نے اُسے تھکا سا دیا تھا۔ بولا: ”میں یقین کے ساتھ کہہ سکتا ہوں کہ احمد اور محمد آج تک کسی قریشی کا نام سننے میں نہیں آیا۔ بالکل نیا نام، اچھوتا نام۔ مگر کتنا پیارا۔ اس نام کی طرف دل آپ سے آپ کھنچا جاتا ہے۔“

اس پر ایک ادھیڑ عمر کا عرب جو رستی بٹ رہا تھا۔ اس کام کرتے میں باتیں بھی سنتا جاتا تھا کہنے لگا:

میری سوتیلی ماں ابن عبد اللہ کو دیکھ کر آئی ہے۔ وہ بتوں پر ہاتھ رکھ کر کہتی تھی کہ اس قدر ہنس مکھ، پیارا، ہونہار اور خوب صورت بچہ میں نے آج تک نہیں دیکھا، آنکھیں کسی طرح نظارہ کرتے کرتے سیر نہیں ہوتیں۔ جی چاہتا ہے کہ بس دیکھتے ہی رہو۔ عبد الدار کے گھر والوں کو زبید کے نورِ نظر کے تلوے اس زبید کے گالوں سے زیادہ روشن ہیں۔ میں کہتی ہوں عبد المطلب کے گھر میں اب چراغِ جلانے کی ضرورت نہیں ہے۔ محمد کا چہرہ خود سراجِ منیر ہے۔“

دارالندوہ میں بھی اعیانِ قریش اسی موضوع پر گفتگو کر رہے تھے۔ ان کی باتیں:

”ابن عبد اللہ کا ہر گھر میں چرچا ہے۔“

”جی ہاں! یہی حال ہے۔ امیہ نے بیٹا پیدا ہونے کی خوشی میں سارے مکہ کی دعوت کی

تھی۔ مگر یہ شہرت اور قبولِ عام تو اسے بھی نصیب نہیں ہوا۔“

”آج جب کعبہ کا طواف کر رہا تھا تو ابن عبد اللہ کی پیدائش کے خیال کے ساتھ ہی

مجھے ایسا محسوس ہوا جیسے کوئی میرے کان میں کہہ رہا ہے کہ عرب کی تاریخ کا سب سے زیادہ روشن بلکہ غیر فانی ورق اُلٹنے والا ہے۔“

”اور میرا خواب — آپ لوگ نہ سنیں تو اچھا ہے۔ آپ کو دکھ ہوگا“ — سب نے مل کر کہا — ”نہیں، نہیں! یہ نہیں ہو سکتا۔ جب بات زبان پر آگئی تو اسے کہہ ڈالنا ہی اچھا ہے۔“

”میں نے رات خواب میں دیکھا کہ میں شراب پینا چاہتا ہوں۔ مگر کسی نے میرے ہاتھ سے پیالہ چھین کر پھینک دیا۔ میں نے اپنے معبود ییوق کو سجدہ کرنا چاہا تو ایک ہاتھ نے پکڑ کر مجھے سیدھا کر دیا کہ اب بتوں کی پوجا نہ ہو کرے گی۔“ (سردار ان قریش کے ماتھے پر پسینہ آ گیا) ”اور میں نے اپنی داشتہ ذہبہ کی طرف بڑھنے کی کوشش کی تو مجھے کسی نے جھٹکا مار کر پلنگ سے نیچے گرادیا کہ ان بدکاریوں کو اب ختم کر دو۔“

(ایک بوڑھا قریشی جس کی بھویں تک سپید ہو گئی تھیں) ”خواب بہت زیادہ خوفناک ہے۔ میں نے بڑی بڑی خون ریز جنگوں میں پامردی کا ثبوت دیا ہے، اور کبھی ہمت نہیں ہاری۔ مگر نہ جانے کیوں اس خواب کے سننے سے دل بیٹھا سا جاتا ہے۔ (ہاتھ اٹھا کر) عزیٰ میرے دل کو سنبھال! لات! مجھ میں جرأت پیدا کر! منات! یہ ہم کیا سن رہے ہیں۔ تیری خدائی کے جھنڈے کہیں جھک نہ جائیں۔“

(نوجوان عرب جوش میں آ کر اڑوں بیٹھتے ہوئے) ”کیسی بزدلانہ باتیں کر رہے ہو، ابو مر جان! بتوں کی توہین کا پہلو نکلتا ہے تمہاری گفتگو سے۔ میں ڈرتا ہوں کہ کہیں تم ہمارے خداؤں کے عذاب میں مبتلا نہ ہو جاؤ۔ خواب کی باتیں سن کر تمہارے چھلکے چھوٹ گئے۔ تم تو کہتے تھے کہ بنی کنانہ سے جب لڑائی ہوئی تھی تو مجھ اکیلے نے بیس دشمنوں کی تلواریں بیکار کر دی تھیں اور میرا گھوڑا بہت دیر تک لاشوں پر دوڑتا رہا۔ مگر آج تو تمہاری مردانگی مفلوج ہوئی جا رہی ہے۔ معلوم ہوتا ہے تمہارے بال دھوپ میں سپید ہوئے ہیں۔ جب ہی تو خواب و خیال کو اتنی اہمیت دے رہے ہو۔ میں ابھی ابھی نائلہ کی پوجا کر کے آ رہا ہوں۔ راستہ میں میری معشوقہ غزالہ مل گئی، اس نے تیز شراب کے دو تین پیالے پلا دیے۔ پھر اس کی چھوٹی بہن نے طرفہ کا یہ شعر

تار سنایا:

”دل کی لگی شراب ہی سے بچتی ہے۔ اور جس آتش دل بھڑک بھی جاتی ہے، اسی لگانے بھانے میں زندگی کا لطف ہے۔“

(قریش کا ایک سردار جس کی داڑھی گھنی اور سر کے بال الجھے الجھے سے تھے) ”جب

شعر و شاعری کا ذکر چھڑ گیا ہے، تو مجھ سے بھی دو شعر سن لیجیے۔ آج ہی کہے ہیں: عبدالمطلب کے بیٹے^(۱) کی ولادت باسعادت کا حال سن کر:

عبداللہ بیابان میں ہے اور اس کے گھر میں چاند نکلا ہے۔ کاش! اس تک یہ پیام پہنچ سکتا۔
بنی ہاشم پہلے ہی سے مفخر اور محترم تھے۔ مگر اب ان کی جسبین فخر آسمان سے بھی اونچی ہو گئی ہے۔ یہ عزتیں قسمت والے کو ہی ملتی ہیں۔“
”احسنت، مرحبا، صدقت یا ابن عم“ کی صدا میں گونجنے لگیں۔

مکہ معظمہ سے تھوڑی دُور پر ایک مقام کا نام مرالظہران ہے جو عوام میں وادیِ فاطمہ کے نام سے مشہور ہے، اسی وادی میں ایک راہب رہتا تھا جس کا نام عمیص تھا۔ عمیص نے تقرب الہی کی دھن میں اپنی مذہبی روایات کی بنا پر دنیا چھوڑ رکھی تھی۔ موٹا جھوٹا کھاتا پہنتا اور عبادت و مراقبہ میں مصروف رہتا۔ سب لوگ اسے عزت اور عقیدت کی نگاہ سے دیکھتے تھے۔ عبدالمطلب بھی عمیص کے پاس آتے جاتے رہتے تھے۔

جس صبح عرب کا آفتاب طلوع ہوا ہے۔ اسی دن عبدالمطلب خوشی خوشی عمیص کے پاس پوتے کی ولادت کا مرثدہ سنانے کے لیے پہنچے۔ عمیص خانقاہ کے دروازے کی کھجور کے نیچے کوئی عمل پڑھ رہا تھا۔

”آج بڑے تیز تیز قدم اٹھ رہے ہیں عبدالمطلب!“ — عمیص نے مسکرا کر پوچھا۔
”اے رب خانقاہ! ایک مرثدہ لایا ہوں۔ خبر مسرت! آپ بیوی بچوں اور اولاد کے تعلقات سے آزاد اور بے خبر ہیں۔ مگر پھر بھی آپ کو خوشی ہوگی“ — عبدالمطلب نے عمامہ کا بیچ سنبھالتے ہوئے جواب دیا۔

”کہو کہو! تمہیں تو خوشی نے اس بڑھاپے میں جوان بنا دیا۔“ عمیص بولا۔
”عبداللہ کے آج صبح بیٹا پیدا ہوا۔ حسین بچہ! انتہائی حسین! سارے مکہ میں اس کے حسن کی دھوم مچی ہے۔ لوگوں کی مبارک بادیں قبول کرتے کرتے میں تھک گیا۔“ — عبدالمطلب نے عبا کا دامن اٹھاتے ہوئے کہا۔

”اس کا تم نے نام کیا رکھا؟“ — عمیص راہب نے دریافت کیا۔

(۱) عرب پوتے کو دادا کا بیٹا کہتے ہیں۔

”محمد“ (ہونٹوں پر زبان پھیرتے ہوئے جیسے کوئی مٹھاس سے لذت گیر ہونا چاہے)

عبدالمطلب نے جواب دیا۔

”اب میں تمہیں مبارکباد دیتا ہوں! یہ وہی بچہ ہے جس کی ولادت کی خبر میں نے

بار بار تمہیں دی ہے۔ سنو! اس لڑکے کو میں نے تین سبب سے پہچانا۔ ایک تو یہ کہ رات ایک ستارہ

طلوع ہوا جو اس سے پہلے کبھی نہیں دیکھا گیا۔ دوسرے ولادت دو شنبہ کے دن ہوئی۔ تیسرے اس

کا نام محمد رکھا گیا۔ اپنی تقدیر پر ناز کرو عبدالمطلب! بنو ہاشم کو تاریخ کبھی نہ بھلا سکے گی، کاش! تم

اس کا جاہ و جلال دیکھنے کے لیے زندہ رہ سکتے۔“

آمنہ بیوہ ہو گئیں

بی بی آمنہ کے دل میں ارمان مچل رہے تھے کہ عبد اللہ اپنے نورِ نظر کو دیکھ کر کتنے خوش ہوں گے، ان کا صبح چہرہ میرے چاند کی پیشانی چوم کر گلنار ہو جائے گا۔ وہ پوچھیں گے نام کیا رکھا ہے میرے لاڈلے کا۔ میں شرمناک رہوں گی۔ احمد اور محمدؐ وہ اور زیادہ خوش ہو جائیں گے۔ کیوں کہ ان ناموں میں عجیب نغمہ سگی اور قیامت کی مٹھاس ہے۔ پھر میں شکایت کروں گی کہ آپ نے سفر میں اتنے دن لگا دیے۔ قافلے تو مکہ سے شام جا جا کر کبھی کے لوٹ آئے۔ وہ کہیں گے ام محمدؐ! میں یثرب میں بیمار ہو گیا تھا۔ تمہارے ہی عزیزوں اور رشتہ داروں بنو نجرار کے یہاں ٹھہر گیا تھا۔ اچھا ہوتے ہی مکہ ڈوڑا چلا آیا۔ اور میں جواب دوں گی، اس کی تو مجھے حسرت رہ گئی کہ میں بیماری میں تمہاری خدمت نہ کر سکی۔ میں تمہاری بیماری کی خبر پا کر بہت بے قرار ہو گئی تھی یا ابا محمدؐ دل کہتا تھا کہ میرے پر لگ جائیں اور میں کیسے ہی یثرب پہنچ جاؤں۔ بنو ہاشم کے گھرانے کی عورتیں تمہیں معلوم ہے کہ تنہا سفر نہیں کیا کرتیں ورنہ میں تیز ناقہ پر سوار ہو کر یثرب پہنچ کر دم لیتی۔

حضرت آمنہ کو ہر آن عبد اللہ کے آنے کا انتظار تھا۔ وہ اس خیال میں غرق تھیں کہ وہ (عبد اللہ) یثرب سے اونٹوں سمیت چل دیے ہوں گے۔ ان کا ناقہ تو بہت تیز ہے۔ ہوا سے باتیں کرتا ہے اور لوگ بیس دن میں یثرب سے مکہ آتے ہیں۔ تو وہ دس دن میں آن پہنچیں گے۔ وہ آ رہے ہیں۔ آچکے، دروازے پر انہی کی پہچل میں سن رہی ہوں۔

”یثرب سے قافلہ آ گیا۔ عبدالمطلب قافلے والوں سے مل کر آ رہے ہیں“۔ ایک لڑکی نے باہر سے آ کر کہا۔

”کیا کہا۔ قافلہ آ گیا؟ اور وہ نہیں آئے“۔ آمنہ کی زبان سے رُک رُک کر یہ

لفظ نکلے۔ اتنے میں عبدالمطلب آئے۔ چہرہ گرد آلود، بال پریشان، پیشانی پسینہ میں ڈوبی ہوئی۔ عمامہ کے پیچ گردن میں پڑے ہوئے۔ اس بہیت کو دیکھ کر ہی آمنہ کے کلیجہ میں دھکسا لگا۔ عرب ایچ پیچ سے بات کہنے کے عادی نہیں ہوتے۔ عبدالمطلب آتے ہی بولے۔ ”آمنہ! تو بیوہ ہو گئی، محمد یتیم ہو گیا۔ عبد اللہ مر گیا۔ دو ڈھائی مہینے ہوئے۔ کاش! مرنے والا اپنے حسین بچہ کو ایک نگاہ دیکھ لیتا۔ مگر قسمت کے نوشتہ کو بدلنا انسان کے بس کا کام نہیں!“

آمنہ کی آنکھوں میں آنسو آ گئے۔ عبدالمطلب کے وہاں رہنے تک آنسو کے رہے۔ غیرت نے جذبات کو تھامے رکھا، خسر کے جاتے ہی آنکھوں سے آنسوؤں کی جھری لگ گئی۔ پاس پڑوس اور گھر باہر کی عورتیں بھی عبد اللہ کو رونے کے لیے اکٹھی ہو گئیں۔ اس نئے غم کے ساتھ پرانی چوٹیں بھی آپ ہی ابھر آئیں۔ خواتین قریش بیان کر کر کے رونے لگیں:

”عبد اللہ! تمہاری نکوکاری کے چرچے ہر کسی کی زبان پر ہیں۔ اور تمہارے حسن و جمال کا شہرہ مکہ کی گلی گلی میں ہے۔ عبد اللہ! فیاض عبد اللہ شریف و عقیف عبد اللہ، بنی ہاشم تمہاری جوان مرگی کے غم سے نڈھال ہوئے جا رہے ہیں۔ ہائے مکہ کا چاند یثرب کی خاک میں چھپ گیا۔ حج کے لیے جب باہر سے لوگ آئیں گے تو تمہاری طرح کون ان کی تواضع کرے گا۔ عبد اللہ! تمہارے بوڑھے باپ کی سفید داڑھی آنسوؤں میں بھیگ رہی ہے۔ آمنہ کا سہاگ اجڑ گیا۔ اس کا بیوگی دیکھا نہیں جاتا۔ و امصیبتا! فرط غم سے اس کی حالت غیر ہوئی جا رہی ہے۔ اور تمہارا احمد محمد“

(ہچکیاں۔ مسلسل ہچکیاں۔ جیسے شدت جذبات نے گویائی کا گلا گھونٹ دیا اور اس سے زیادہ کہنے کی تاب نہیں۔)

آمنہ خاموش تھیں! سکتہ کا عالم! جیسے یہ سچ مچ بے جان ہو گئیں۔ چہرہ سننا ہولبوں پر آہوں کی دھیمی دھیمی آہنج! اشک بار آنکھیں، اجڑا ہوا سہاگ مامتا بن کر عبد اللہ کے یتیم محمد کو ررڈر دیکھ رہا تھا۔

بہت سے غم بیان نہیں ہو سکتے۔ دل کی بہت سی چوٹیں الفاظ نہیں بن سکتیں، بہت سے صدے کہہ نہیں جاسکتے، غم کی اصل نزاکت تو لفظوں میں آ کر اور مجروح ہو جاتی ہے۔ آمنہ کا غم بھی اسی انداز کا غم تھا۔ سو گوار سکوت۔ غم انگیز خموشی، آنسوؤں سے وارداتِ دل کی تھوڑی بہر۔ ترجمانی ہو رہی تھی۔ ہائے! وہ جوان بیوہ جس کا سہاگ ایک اکی شوہر کی موت نے کھسوٹ لیا ہو۔

حلیمہ کے یہاں

آمنہ کے لال کو دودھ پلانے کی سعادت ابولہب کی کنیز ثوبیہ کو نصیب ہوئی۔ اس کے بعد عرب کے دستور کے مطابق مکہ کے نوزائیدہ بچوں کو لینے کے لیے باہر کی بستیوں سے دودھ پلانے والی عورتیں آئیں۔ اس کو بھی دنیا میں قدم قدم پر مایا کے پھندے لگے ہیں۔ ہر کسی کے دل میں روپیہ پیسہ کا لالچ ہوتا ہے۔ نفع کی تمنا، سود و منفعت کی امید! عرب کی دایاں بھی اس جذبہ سے خالی نہ تھیں، ان کے ساتھ بھی پیٹ کا دوزخ لگا تھا، وہ مکہ اسی تمنا میں آئی تھیں کہ مالدار گھرانوں کے بچے لے کر انعام و اکرام سے اپنی اپنی گود بھر لیں گی۔ سب نے ایسے ہی بچوں کو چن لیا جن کے ماں باپ زندہ تھے، جو کھاتے پیتے گھرانوں کے تھے۔

یہ دنیا بہت زیادہ ظاہر پرست اور کم نظر واقع ہوئی ہے۔ یہاں کے لوگ چھلکے پر جان دیتے ہیں۔ مغز تک پہنچنے اور اسے حاصل کرنے کی کوشش نہیں کرتے، پھولوں کی رنگت کے سب فدائی اور تماشا شائی ہیں۔ لیکن یہ کوئی نہیں سوچتا کہ آؤ رنگ و بو کے اس پردے کو بھی ذرا الٹ کر دیکھیں کہ اس کے پیچھے بھی کچھ ہے کہ نہیں۔ ہوس اور لالچ نے آنکھوں پر حجاب ڈال رکھے ہیں، مجاز کے یہ دیوانے حقائق سے نا آشنا رہتے ہیں۔ بس اوپری لذتیں۔ لطفِ باطن سے بے خبر۔ صرف مشاہدہ صورت۔ معنی سے بے گانگی۔

عرب کی دودھ پلانے والیاں۔ بد قسمت اور کم نظر عورتیں مال دار گھرانوں میں پھرتی رہیں۔ مگر عبدالمطلب کے گھر آتے ہوئے ہچکچائیں، عبد اللہ کے دریتیم پر کسی کی توجہ نہ ہوئی۔ اس خیال سے کہ بے باپ کا بچہ ہے ہمیں کیا ہاتھ آئے گا۔ بیوہ ماں خود ہی مغموم اور پریشان ہے، ہمیں بے چاری کیا دے گی۔ مانا کہ عبدالمطلب قریش کے معزز سردار اور کعبہ کے

نگہبان ہیں۔ سب ان کی عزت کرتے ہیں۔ لیکن سیرِ چشمی اور فیاضی کی بدولت ان کے پاس بچتا ہی کیا ہے۔ سو کی آمدنی اور دوسو کا خرچ، جب دیکھو گھر میں مسافروں کی مہمان داری ہو رہی ہے، اور حج کے موقع پر تو عبدالمطلب بالکل قلاش ہو جاتے ہیں۔ سال بھر کی کمائی حجاج کی تواضع کی نذر ہو جاتی ہے۔ دایاں قریش کے بچوں کو مکہ سے لے کر اس سر و سامان کے ساتھ روانہ ہوئیں۔

”عبدالعزیٰ نے بیس دینار اور دوسو درہم مجھے دیئے ہیں“۔ ایک دایہ نے فخر کے لہجہ میں کہا۔

”اور مجھے اس بچہ کے ماموں نے الگ انعام دیا۔ چچا نے جدانوازش کی۔ اور باپ نے تو مجھ پریشان حال کو نہال کر دیا۔ درہم و دینار سے تھیلی بھر کر لے جا رہی ہوں۔“ دوسری دایہ نے جواب دیا۔

”یہ دیکھ یمنی چادریں، چاندی کا ہار اور قیمتی بازو بند اور ابورفادہ نے اپنے معبود بت پر ہاتھ رکھ کر کہا کہ جب تو میرے بچہ کو صحیح سلامتی کے ساتھ واپس لے کر آئے گی اس وقت اپنے دل کے ارمان نکالوں گا۔ یہ تو میری نوازشوں کی پہلی برکھا ہے“۔ تیسری عورت نے کہا۔

”اس لاڈلے (بچہ کی طرف اشارہ کرتے ہوئے) کے دادا نے ایک اونٹ سامان سے لدو دیا ہے۔ کھجور، غلہ، ستو، برتن، پہننے کے جوڑے اور چلتے وقت بڑے میاں نے کہا، حج کے موقع پر اپنے کسی رشتہ دار کو مکہ بھیج دینا۔ ایک دو اونٹ اور دس بیس بکریاں تیرے لیے اس کے ساتھ کر دوں گا۔“

”مگر بے چاری حلیمہ“۔ چوتھی عورت کی بات ادھوری رہ گئی (بات کاٹ کر) ہاں! غریب حلیمہ پر مجھے ترس آتا ہے۔ کسی مال دار گھر کا بچہ اسے نہ مل سکا۔ عبدالمطلب کے گھر گئی ہے، عبداللہ کے یتیم کو لینے کے لیے! وہاں اسے کیا ملے گا۔ بہت سے بہت دس پانچ صاع کھجور اور ستو کی ایک دو تھیلیاں۔ یتیم بچوں کو دودھ پلانے میں سدا گھاٹا رہا کرتا ہے دایوں کو! آمنہ کے پاس دعاؤں کے سوا اور کیا رکھا ہے۔ مگر نری دعاؤں سے تو بھوکے کا پیٹ نہیں بھرتا۔ میں کہتی ہوں کوئی سودعائیں نہ دے، ایک درہم دے دے“۔ پانچویں دایہ نے غم خواری اور فخر کے ملے جلے انداز میں کہا، اور اس کا اونٹ بلبلانے لگا۔

بنی سعد بن بکر کے قبیلہ کی دایہ حلیمہ بہت ملول اور افسردہ تھی۔ دل ہی دل میں پچھتاتی

کہ ہائے! امیر گھرانوں کے تمام بچے دوسری دایوں نے چن لیے۔ میری تقدیر میں یتیم بچہ کا دودھ پلانا لکھا تھا شیمہ (حلیمہ کی لڑکی کا نام) کے باپ جھنجھلا کر طعنے دین گے کہ اچھے بچہ کو لے کر آئی ہے جس کے گھر والوں کو درہم و دینار تو ایک طرف رہے، دو چار من غلہ بھی ساتھ کرنے کی توفیق نہ ہوئی۔ ان کے طعنے مجھے سننے پڑیں گے۔ مجھ سے کوئی جواب نہ بن پڑے گا۔

حلیمہ، ملول و افسردہ حلیمہ تاسف آمیز انداز میں عبدالمطلب کے گھر پہنچی۔ محمدؐ سو رہے تھے، چہرہ مبارک سے ہلکا ہلکا نور چھن رہا تھا۔ چاندنی سے زیادہ دل کش اور نظر نواز۔ حلیمہ دبے پاؤں نزدیک گئی، سینہ مبارک پر پیار سے ہاتھ رکھا، محمدؐ نے آنکھیں کھول دیں۔ مسکرانے اور حلیمہ کی طرف دیکھنے لگے۔ حلیمہ نے سینکڑوں بچے دیکھے تھے اور دسیوں کو دودھ پلایا تھا۔ مگر اس یتیم کی دھج ہی سب سے نرالی تھی۔ اس کی مسکراہٹ میں تسکین کا پیام، راحت و محبت کی دعوت اور سب سے بڑھ کر یہ کہ وقار و متانت کی آمیزش تھی۔ چھوٹے اور اتنے! بچے یوں ہی مسکرا دیا کرتے ہیں۔ لیکن عبد اللہ کے یتیم کے تبسم میں ایک مقصد اور پیام جھلک رہا تھا۔ مسکراہٹ آپ ہی آپ بول رہی تھی، اور خاموش نگاہیں کچھ کہہ رہی تھیں۔

”حلیمہ اس بچے کو یتیم سمجھ کر ملول نہ ہونا۔ خدا کی قسم اس کی بڑی شان ہونے والی ہے۔“ آمنہ نے حلیمہ دائی سے کہا۔

”بی بی! سچ کہوں گی، جھوٹ نہ بولوں گی۔ اب سے پہلے میں بہت ملول تھی۔ رہ رہ کر پچھتاوا آتا تھا کہ کسی امیر گھرانے کا بچہ کیوں نہ ملا۔ اپنی بد نصیبی پر میں جھنجھلا جھنجھلا کر رہ جاتی تھی۔ مگر تمہارے لاڈلے یتیم کی مسکراہٹ نے میرے دل سے سارا ملال دور کر دیا۔ ان کی نگاہوں نے تمام غم بھلا دیے۔ امّ محمدؐ میں اپنے دل کی کیفیت لفظوں میں ظاہر نہیں کر سکتی۔ میرے دل کو آج کی برابر کبھی خوشی نہیں ہوئی۔ تمہیں خود بھی نہیں معلوم بنت وہب! تمہارے محمدؐ کی مسکراہٹ نے مجھے کیا بنا دیا۔ اس صبح سے بہتر صبح مجھ پر آج تک طلوع نہیں ہوئی۔“ (بی بی آمنہ مسکراتی ہیں)

حلیمہ آمنہ کے لال کو لے کر رخصت ہوئی۔ بیوہ ماں نے یتیم بچے کے ماتھے کو چوما۔ مامتا کے نشان چاندی پیشانی پر ابھر آئے، پلکیں بے اختیار نمناک ہو گئیں۔ معصوم یتیم کی جدائی نے باپ کے داغِ فرقت کو تازہ کر دیا۔ ایک غم دوسرے غم کی یاد دلا دیا کرتا ہے۔

بوڑھے عبدالمطلب نے پوتے کو محبت کے ساتھ رخصت کیا۔ مکہ کی پہاڑیوں تک حلیمہ

کے اونٹ کے ساتھ ساتھ عبدالمطلب پیادہ پاگئے۔ بھرائی ہوئی آواز میں بولے:

”حلیمہ! یتیم بچہ سمجھ کر دیکھ بھال میں کمی نہ کرنا۔ خدا کی قسم قریش میں اتنا سعادت مند اور با اقبال بچہ آج تک پیدا نہیں ہوا۔ مجھ سے کانہوں، راہوں، بطریقوں اور اسقفوں نے کہا ہے کہ ایک دن ایسا آئے گا کہ تمام دنیا محمدؐ کے قدموں پر جھکی ہوگی۔“

حلیمہ نے اس کے جواب میں کہا:

”سید القریش! آپ نشاطِ خاطر رکھیں، تمہارے بچہ کا اللہ نے چاہا تو کان بھی گرم نہ ہونے پائے گا۔ میں خود گیلے میں سوؤں گی اور اسے سوکھے میں سلاؤں گی، میری بچی شیمہ کے ہونٹ اس وقت تک شیر آشنا نہیں ہو سکتے جب تک محمدؐ شکم سیر نہ ہو جائیں۔ یہ میں پوری ذمہ داری کے ساتھ کہہ رہی ہوں عبدالمطلب! خدا کو بیچ میں لا کر! مجھ پر بھروسہ کر دیا ابا عبد اللہ!“

حلیمہ خوش خوش روانہ ہوئی۔ اونٹ ریگستان میں چل رہا تھا اور حلیمہ محمدؐ کے چہرے کو دیکھے جا رہی تھی، بار بار پیشانی مبارک چوم کر کہتی:

”محمدؐ، احمدؐ، عبد اللہ کے یتیم، آمنہ کے لاڈلے، عبدالمطلب کے نورِ نظر! تم تو مجھے اس طرح دیکھتے ہو، جیسے مجھے پہلے سے پہچانتے ہو۔ تمہیں جب سے دیکھا ہے مجھے اپنے بچے یاد نہیں آئے۔ تم میری مامتا بن کر رہ گئے ہو ابن عبد اللہ! (محمدؐ مسکراتے ہیں) ہاں، ہاں! تم مسکرا کر میری بات کی تصدیق کر رہے ہو، کہ حلیمہ تو سچ کہہ رہی ہے۔ تمہاری مسکراہٹوں نے میری تاریک دنیا میں اُجالا کر دیا محمدؐ! اور اے — یہ میری سست قدم اونٹنی ہوا کی طرح اُڑی جا رہی ہے (اور چاروں طرف حیرت کے ساتھ دیکھتے ہوئے) یہ کیا ہو رہا ہے۔ کھجور کی سوکھی ڈالیوں سے ایک ایک کی روشنی سی برسنے لگی، پہاڑیوں کی چٹانیں لودے رہی ہیں اور یہ راستہ! جیسے کسی نے ستارے کوٹ کر بچھا دیے ہیں۔ بڑے ہو کر نہ جانے تم کیا بننے والے ہو محمدؐ! اس وقت اپنی داہیہ حلیمہ کو کہیں نہ بھول جانا۔ مگر یہ میں کیا نادانوں کی سی باتیں کر رہی ہوں۔ تم مجھے نہیں بھول سکتے۔ تمہارے منہ سے تو محبت و وفا کی بو آتی ہے۔ ان پیاری آنکھوں میں مروت جھلک رہی ہے، اور مجھے تو ایسا دکھائی دیتا ہے جیسے محمدؐ! تمہارے کاندھے دنیا جہان کی غم گساری کا بار اٹھائے ہوئے ہیں۔“

حلیمہ کا ناقہ خوب تیز تیز جا رہا تھا۔ ساربان اس کی صبارفتاری پر خود حیران تھا، پچھلی رات تھی، ستارے جھلملا رہے تھے۔ خنک ہواؤں کی گود میں ببول کی ڈالیاں جھولا جھول رہی تھیں، ساربان حدی خوانی کے لیے بے اختیار سا ہو گیا۔ اسے آج شراب و نغمہ اور ہوسناک جذبات کے موضوع پر شعر یاد ہی نہیں آ رہے تھے۔ اس نے حافظہ پر زور ڈال کر طرفہ کے اشعار یاد کرنے کی کوشش کی مگر یاد نہ آئے۔ ایسا محسوس ہوتا تھا جیسے اس کی لوحِ ذہن سے شوخ و رنگین اشعار کسی نے دھو دیے ہیں۔ حجازی لے میں اس کی نشید:

”برک الغماد کے نخلستان میں جب تیماء کے رئیس سرخ اونٹوں پر سفر کر رہے ہوں تو ان سے کہنا کہ شرافت کا ایک ذرہ چاندی سونے کے پہاڑوں پر بھاری ہوتا ہے۔ یمن کے سرخ حلوں سے اس کبیل کے پیوند اچھے ہیں جسے دستِ نکو کار نے چھوا ہو۔ یہ بات وہ ہے جو سورج ہر صبح طلوع ہوتے وقت مجھ سے کہتا ہے
عدن کے موتی محنت سے نکالے جاسکتے ہیں، پر سعادت کسی کوشش سے حاصل نہیں ہو سکتی، ہر تقدیر کے نوشتہ میں سعادت کی لکیریں نہیں ہوتیں۔ یہ قدرت کا عطیہ ہے اور آسمان کی بلند یوں سے اتری ہوئی نعمت!“

حدی خواں ساربان نے پھر حلیمہ کو مخاطب کرتے ہوئے کہا:

”ام شیمما! تم بھی تو کوئی شعر سناؤ! تمہارا قبیلہ تو فصاحت میں مشہور ہے۔ ہم اعرابی تو زبانِ دانی میں تم لوگوں کے شاگرد ہیں۔“

حلیمہ نے جواب دیا:

”مجھے بس ایک ہی شعر یاد ہے۔ محمدُ محمدُ احمدُ احمدُ اس نام سے زیادہ شیریں شعرائے عرب کے تمام قصیدے مل کر بھی نہیں ہو سکتے۔! عبدالمفصح پر جب بنو سعد کی دوشیزائیں گیت گا کر مجھ سے کچھ سنانے کے لیے کہیں گی تو میں بس ”محمدُ“ کہہ کر خاموش ہو جاؤں گی، یہ نام ان سب کے نغموں کا جواب ہوگا، ساربان! تم اپنی حدی خوانی کیے جاؤ، مجھے متوجہ کرنے کی کوشش نہ کرو۔ یہ دیکھو محمدُ مسکرانے لگے۔“ (حلیمہ کے ہونٹ جھکتے ہوئے قوس بن جاتے ہیں)۔

راستہ کے درخت، ریت کے ٹیلے، پتھر ملی گھاٹیاں، یہاں تک کہ ہوا میں اڑنے والی

پتیاں حلیمہ کو زبانِ حال سے مبارک باد دے رہی تھیں اور کہتی تھیں:

” حلیمہ! خوش قسمت حلیمہ! تبریک کے ہدیے قبول کر! معلوم ہے تو کسے لیے جا رہی ہے۔ اب دنیا میں جسے بھی سعادت اور ہدایت ملے گی وہ اسی کی بدولت ملے گی۔ اسی کا نقشِ قدم ”صراطِ مستقیم“ بنایا جائے گا۔ قیصر و کسریٰ کے تاج اس کے غلاموں کی ٹھوکروں سے لگے ہوں گے۔ ہدایت کے جتنے چراغ اب تک روشن ہو چکے ہیں، ان سب کا اجالا اس کے نورِ ہدایت میں مل کر ”مشکوٰۃ ابد“ بن جائے گا جس کی روشنی کبھی ماند پڑنے نہ پائے گی۔ حلیمہ! شہنشاہوں اور فرماں رواؤں کے نام مٹ جائیں گے۔ مگر عبداللہ کے دریتیم میں تیرا نام تاریخ میں سدا یاد رہے گا۔ جب کبھی محمدؐ کی سیرت بیان ہوگی لوگ کہیں گے حلیمہ سعدیہ نے انھیں دودھ پلایا تھا۔ غیر فانی ہو گیا تیرا نام حلیمہ! بنو سعد کی گننام دودھ پلانے والی، تجھے ابدی شہرت حاصل ہوگئی۔ قریش کا بڑے سے بڑا امیر تجھے سونے میں تول سکتا تھا مگر اس دریتیم کے صدقہ میں جو نعمت تجھے ملی ہے اسے کون دے سکتا ہے؟

حلیمہ جب اپنی بستی میں پہنچی تو اس کی اونٹنی کی تیز رفتاری کو دیکھ کر سب تعجب کرنے لگے، ایک عورت نے بالا خانہ کے درتچے سے جھانکتے ہوئے کہا:

” یہ حلیمہ یہاں سے تو مریل اونٹنی پر سوار ہو کر گئی تھی اس سے چلا ہی نہیں جاتا تھا، دہلی پتلی فاقوں کی ماری اونٹنی، ایک ایک ہڈی گن لو اور کوئی پھونک مار دے تو بے چاری کا دم نکل جائے۔ سب ہنستے تھے کہ حلیمہ اس نیم مردہ سواری پر کیسے مکہ پہنچے گی۔ ہم تو یہ خبر سننے کے انتظار میں تھے کہ فلاں منزل میں حلیمہ کی اونٹنی نے ٹھوکر کھا کر جان دے دی۔ مگر یہ تو کچھ اور ہی دکھائی دے رہا ہے، اس اونٹنی کے تو پر لگ گئے ہیں۔ ہوا سے باتیں کرتی ہے۔ مکہ کے بول کھا کھا کر اس مریل پر جوانی آگئی۔“

حلیمہ اس کے جواب میں مسکرا کر بولی:

” بہن! یہ سب اس یتیم بچہ کی برکت ہے۔ خدا کی قسم ہماری بستی اور قبیلہ کی تقدیر بدل جائے گی۔“

گھر کے دروازے پر اونٹنی جا کر بیٹھ گئی۔ حلیمہ نے بڑی احتیاط کے ساتھ ابن عبداللہ کو اتارا۔ اتنے میں حلیمہ کے شوہر آگئے اور خوشمگس لہجہ میں بولے:

”تم اب تک کہاں رہیں ام شیمما! میں تو سمجھا تھا تمہاری اونٹنی نے بیچ راستہ میں دغا دے دی۔ مگر یہ تو ظالم سفر سے تو انا ہو کر آئی ہے۔ اور ہاں! تمہارے پیچھے بکریوں نے دودھ دینا چھوڑ دیا۔ سب کے تھن سوکھ گئے جیسے کبھی ان میں دودھ تھا ہی نہیں۔ ایک مصیبت ہو تو بیان کروں۔ اب کی بار ہماری کھیتیاں آپ ہی آپ خشک ہوئی جا رہی ہیں۔ سب فکر مند ہیں کہ فصل کی یہی حالت رہی تو کھائیں گے کیا؟“

حلیمہ نے محمدؐ کو شوہر کی گود میں دیتے ہوئے کہا:

”تم تو دنیا بھر کے فسانے سنانے بیٹھ گئے شیمما کے باپ! اس بچہ کو تو گود میں لو، بنی ہاشم کا چشم و چراغ، سید القریش عبدالمطلب کا پوتا، عبد اللہ کا یتیم اور آمنہ کا لختِ جگر ہے یہ نو نہال! اور اس کا نام سن کر تو تم جھوم جاؤ گے۔ (قدرے توقف کے بعد) احمدؑ اور محمدؑ بھی۔ اس کی برکت سے ساری پریشانیاں دور ہو جائیں گی۔ راستہ بھر اس کے نور سے جگمگ جگمگ ہوتی آئی ہے۔“

حلیمہ کے شوہر نے محمدؐ کو پیار کیا اور ان کے جمال جہاں آرا کو دیکھ کر حیرت زدہ ہو گیا دیر تک نظارہ کرتا رہا۔ پھر بولا۔ ”تم بھوکی ہو گی ام شیمما! تمہارے لیے کہیں سے دودھ لے آؤں۔ ہماری بکریاں تو۔ (یہ کہتے ہوئے اس کی نگاہ بکری کے تھنوں پر پڑی)۔ ارے! یہ کیا! سوکھے ہوئے تھنوں میں دودھ آ گیا۔

حلیمہ کا شوہر دوڑا ہوا گیا اور برتن نیچے رکھ کر دودھ دوہنے لگا۔ پورا برتن دودھ سے بھر گیا۔ ”میں خواب تو نہیں دیکھ رہا ہوں ام شیمما۔ یہ تو جادو کی سی باتیں ہو رہی ہیں۔“ حلیمہ کے شوہر نے کہا۔

”ابھی تو محمدؐ کی برکتوں کا آغاز ہے۔ تم دیکھنا، اور کیا کیا ہوتا ہے۔ ساری کلفتیں دور ہو جائیں گی! اور میں تو کہتی ہوں کہ اس بچہ کے دیکھنے میں جو لطف ملتا ہے، سارے جہان کی مسرتیں اس کے آگے ہیچ ہیں۔ میں اپنی قسمت پر ناز کروں یا تمہیں مبارک باد دوں۔“

حلیمہ نے بڑے ناز و نعم اور چاہ کے ساتھ محمدؐ کی پرورش کی۔ جی ہاں پرورش! اس بہانہ خود اس کی تقدیر اور زندگی کی پرورش ہو رہی تھی۔ حلیمہ کی گود میں کونین کی دولت سمٹ کر آ گئی تھی۔ مہ و انجم کی نگاہیں حلیمہ کے گھر کا طواف کر رہی تھیں۔ قبیلہ سعد کی قسمت کا ستارہ آج سچ مچ

برج شرف میں تھا، اور اللہ نے ان کے دن پھیر دیے تھے۔

صبح کو بنو سعد کے کسان جو اپنے کھیتوں میں پہنچے تو کیا دیکھتے ہیں کہ سوکھے پودوں اور مرجھائی ہوئی ڈالیوں میں ایک ایک کی جان سی پڑ گئی۔ خشک کھیتیاں لہلہانے لگیں جیسے کسی نے ان پر آب حیات چھڑک دیا ہے۔ لوگ خوشی خوشی دوڑے ہوئے آئے اور کہنے لگے:

”ایہا الاخوان! کسی کو زندہ جادو اور جیتی جاگتی کرامات دیکھنی ہو تو ہمارے ساتھ جنگل میں چلے، تمام سوکھے اور بد رونق کھیتوں میں ہریالی ہی ہریالی نظر آتی ہے۔ فصل پر اس قدر عنایوں کے ساتھ تو آج تک بہا نہیں آئی، تمام کھیت باغ و بہار بن گئے، کونپلوں کا اٹھان اور ڈالیوں کی بڑھوار اس غضب کی ہے جیسے دنوں کے ہوتے چند ساعتوں میں خوشے لگ جائیں گے۔ رات کی رات میں یہ کیا ہو گیا؟ مینہ کی ایک بوند بھی بادلوں سے نہیں گری، اور ہم کہتے ہیں دھواں دھار بارش ہو بھی جاتی تو بارش کا اثر آخر ہوتے ہوتے ہوتا ہے! قبیلہ بنو سعد کے غلہ کی پیداوار میں عرب کا کوئی قبیلہ برابر نہ کر سکے گا۔“

لوگوں میں اس بات کے چرچے ہونے لگے۔ بڑے بوڑھے آدمی جنھوں نے زمانہ کے بہت سے گرم اور سرد دنیا کے بڑے بڑے انقلابات دیکھے تھے۔ کہنے لگے کہ ایسا تو کبھی دیکھنے میں نہیں آیا کہ رات کی رات میں سوکھے کھیت سرسبز ہو جائیں۔ شاید ہمارے معبود ہم پر زیادہ مہربان ہو گئے ہیں۔ انہی کی چشم توجہ اور نگاہ کرم کی یہ گل کاریاں ہیں۔

”مگر یہ معبود تو سا لہا سال سے ہم میں موجود ہیں۔ چھ سال ہوئے جب قحط پڑا تھا تو انھوں نے ہم پر کب توجہ کی تھی؟“ ایک شخص نے کہا اور اس آدمی کی بات ختم ہوئی تھی کہ حلیمہ کا شوہر فخر کے لہجہ میں بولا:

”تم لوگ عقل اور قیاس کے زور پر نرے تکتے لگا رہے ہو، اصل حقیقت سے بے خبر ہو۔ سو میں بتاتا ہوں۔ سنو! شیمہ کی ماں مکہ سے ابن عبد اللہ کو دودھ پلانے کے لیے لے کر آئی ہے۔ محمدؐ ہے اس دریتیم کا نام! جب سے وہ طفل سعید ہمارے گھر میں آیا ہے، برکتوں اور رحمتوں کا نزول ہو رہا ہے۔ میری بکریوں کا دودھ خشک ہو گیا تھا، مگر رات سے ان کے تھنوں سے دودھ کے نوارے چھٹ رہے ہیں۔ اس کی برکتوں کی داستان تو تم حلیمہ کی زبان سے سنو۔ کہتی تھی کہ راستہ بھر نور برستا ہوا آیا ہے۔ یہ

ہمارے کھیت جو آن کی آن میں لہلہاٹھے ہیں اسی یتیم عبداللہ کی برکت سے ایسا ہوا ہے۔ تم چل کر ذرا محمدؐ کو ایک نگاہ دیکھ تو لو، تم خود پکاراٹھو گے کہ ایسا نورانی اور دل کش چہرہ ہم نے آج تک نہیں دیکھا۔“

حلیمہ دائی نے محمدؐ کو اپنے دودھ میں محبت گھول گھول کر پلائی، اس نے اپنی ساری توجہ اور مامتا اسی یتیم پر صرف کر دی۔ محمدؐ کی ذرا سی بے چینی بھی اس سے دیکھی نہ جاتی۔ گھنٹوں کلیجہ سے لگا کر ٹہلتی، جھولا جھلاتی۔ اور اپنے مخصوص انداز میں اشعار پڑھتی جاتی، اس کی لوریاں:

”نیند آنکھوں میں گھل مل کر راحت بن جاتی ہے، پھر اسی راحت کی آغوش سے زندگی بیداری کی انگڑائیاں لیتی ہوئی چونکتی ہے۔ بہت سوں کی آنکھیں بند ہوتی ہیں تو دل بھی سو جاتے ہیں اور بعض کی آنکھیں سوتی ہیں مگر دل جاگتے رہتے ہیں۔“

دو سال بعد آمنہ کے یتیم کا دودھ چھوٹ گیا اور حلیمہ اسے لے کر آمنہ کے پاس آئی۔ حضرت آمنہ کی خوشی کا کیا پوچھنا۔ طویل جدائی کے بعد اپنے نورِ نظر کو دیکھا تھا۔ مامتا آنکھوں میں کھنچ کر آگئی اور خوابیدہ تمنائیں یک بارگی جاگ اٹھیں، عبدالمطلب نے پوتے کو بار بار چوما اور دل گیر ہو کر بولے:

”آج عبداللہ ہوتا تو اپنے لاڈلے کو دیکھ کر کتنا خوش ہوتا مگر اس بچہ کی تقدیر میں یتیمی کا داغ لکھا تھا۔ قسمت کا لکھا پورا ہو کر رہا۔“

مکہ میں ان دنوں شدید وبا پھیلی ہوئی تھی۔ ایک ایک گھر سے کئی کئی جنازے نکلتے۔ تمام شہر پریشان، ہراساں اور خوفزدہ تھا اور ڈرنے اور پریشان ہونے کی بات ہی تھی۔ ہر شخص کو موت کی پرچھائیاں دکھائی دیتی تھیں۔ جیسے اب پیامِ اجل آیا اور اب آنکھیں بند ہوں۔ کسی کے ذرا سی چوٹ بھی لگ جاتی تو وہ یہی سمجھتا کہ موت کا قاصد اب آیا ہی چاہتا ہے۔ زندگی کی یہ آری ساعتیں ہیں۔ اسی کے بعد نزع اور موت اور پھر خاک کا ڈھیر۔ ان اندیشوں نے زندوں کو بیماروں سے بدتر بنا دیا تھا۔

بستی سے باہر نئی قبریں ہی قبریں نظر آتی تھیں۔ ملک الموت کو شاید مکہ والے پسند آگئے تھے جو ان غریبوں کی جانوں پر مشقِ ناز ہو رہی تھی۔ اہل مکہ نے اپنے بتوں کے آگے

بہت کچھ ہاتھ جوڑے، سجدے کیے، منتیں مانیں، چڑھاوے چڑھائے، دہائیاں دیں، فریادیں کیں، پیشانیاں رگڑیں، مگر وبا کا زور کم نہ ہوا۔ بیماری اور پھیلتی جاتی تھی۔ بعض بعض قریشی نوجوانوں کو جھنجھلاہٹ بھی آ جاتی تھی کہ ان بتوں پر ہم تو جان چھڑکتے ہیں مگر ان کے دل ایسے پتھر کے ہیں کہ کسی طرح پیچھے ہی نہیں۔ جن خداؤں سے دکھ درد اور مصیبت میں کوئی فائدہ نہ پہنچے وہ کس کام کے! ہمارے سجدوں کا آخر کچھ تو صلہ ملنا چاہیے۔

وبا کا زور دیکھ کر بی بی آمنہ نے محمدؐ کو پھر حلیمہ کے ساتھ واپس بھیج دیا اور تین سال تک حلیمہ کو یہ سعادت حاصل رہی۔ بنو سعد کا قبیلہ فصاحت میں مشہور تھا۔ اس قبیلہ میں بلند پایہ شاعروں اور شعلہ بیان مقررروں کی بہتات تھی۔ عرب کہا کرتے تھے کہ بنی سعد کے کھیتوں میں سبزہ کی جگہ فصاحت اُگتی ہے۔ مگر محمدؐ کے سادہ اور پیٹھے بولوں کو سن کر سب حیران تھے کہ اس کمسنی میں یہ اعجازِ گویائی ہے تو بڑی ہو کر فصاحت اور حسنِ تکلم کو ان لبوں پر ناز ہوگا۔

محمدؐ اپنی دایہ حلیمہ کی بکری کا دودھ پیتے تو اپنی رضاعی بہن کے لیے از خود حصہ چھوڑ دیتے، دوسرے تھن کو منھ نہ لگاتے۔ چھٹ پن میں اس عدل و نصفت اور ہوش و آگہی کو دیکھ کر حلیمہ کے گھر والے کہتے کہ عبد اللہ کا دریتیم بڑا ہو کر دنیا کو انصاف اور بھلائی سے معمور کر دے گا، اور اس کی ماں نے سچ کہا تھا کہ اس بچہ کی بڑی شان ہونے والی ہے۔ اس نیک بے بی کے خواب ایک ایک کر کے پورے ہوں گے۔

کئی سال تک حلیمہ کا گھر اس سعادت اور برکت سے بہرہ اندوز ہوتا رہا۔ محمدؐ کی برکت نے ان کی ساری پریشانیاں اور غم دور کر دیے۔ وہ دعائیں کرتے تھے کہ چمن ہاشمی کا یہ غنچہ نورس یہیں پھول بنے۔ یہ سعادت اب ہم سے جدا نہ ہو۔ لیکن یہ ہونہ سکتا تھا۔ قدرت اس سعادت کو عالم افروز اور جہاں گیر بنانے والی تھی، یہ تجلیاں کسی ایک کا شانہ کے لیے نہیں، تمام دنیا اور آفاق کے لیے تھیں۔ اس روشنی سے مشرق و مغرب جگمگانے والے تھے۔ اور سبحانِ رحمت سبزہ زاروں سے لے کر چٹیل میدانوں تک پر برسے والا تھا۔

محمدؐ کی عمر پانچ سال کی تھی جب حلیمہ انھیں آمنہ کے گھر واپس لائیں اور ماں کی امانت

ان کو سوئپ دی۔ غم اور خوشی کی جھلکیاں، آمنہ کو نورِ نظر سے ملنے کی خوشی تھی اور حلیمہ کو جدائی کا غم تھا۔ ایک کے لبوں پر مسکراہٹیں اور دوسری کی آنکھوں میں آنسو۔ یہ خوشی بھی مسعود تھی اور یہ غم بھی مبارک تھا کہ ان دونوں باتوں کا تعلق اس ایک ہی ذات اور ایک ہی وجود سے تھا۔ بی بی حلیمہ ارمانوں اور تمناؤں کے ہجومِ محمدؐ کے ارد گرد چھوڑ کر واپس ہوئیں، گھر آئیں تو درو بام کو بے رونق اور اجڑا ہوا سا پایا جیسے اس گھر سے بہارِ رخصت ہو گئی۔

غموں کے دو پہاڑ

بی بی آمنہ نے سات سال کا زمانہ بیوگی میں گزارا۔ عبدالمطلب نے معصوم سیرت اور فرشتہ صفات بہو کی بہت کچھ دلجوئی کی۔ مگر رنڈ اپا خود اپنی جگہ مستقل غم ہے۔ کوئی حسن سلوک اور مسرت آمیز برتاؤ اس غم کا مداوا نہیں کر سکتا، آمنہ کی دنیا میں بس اب محمدؐ کے دم سے روشنی تھی۔ اپنے لاڈلے یتیم کو دیکھ کر، کھلا کر اور چوم کر اپنا غم غلط کرتیں۔ کبھی ایسا بھی ہوتا کہ آنکھ میں آنسو چھلک رہے ہیں اور ہونٹوں پر مسکراہٹ کھیل رہی ہے۔ غم اس کا کہ جواں بخت اور جواں سال شوہر پردیس میں پیوند زمین ہو گیا۔ اور خوشی اس بات کی کہ خدا نے محمدؐ جیسا بیٹا عطا کیا۔

حضرت آمنہ کے ننھیال کے لوگ یثرب (مدینہ) میں تھے، ان سے ملے ہوئے ایک زمانہ ہو گیا تھا۔ سفر میں غم کا بار بھی ذرا ہلکا ہو جاتا ہے، اور یہ بھی خیال تھا کہ مدینہ کے قریب ہی ابوا میں عبداللہ کی قبر ہے۔ اگر انقلابِ زمانہ نے ان کی قبر کا نشان چھوڑا ہوگا تو اس کی بھی زیارت ہو جائے گی۔ ان امیدوں اور تصورات کے ساتھ آمنہ مدینہ روانہ ہو گئیں۔ ساتھ میں ام ایمن تھیں اور ان کی آنکھوں کا تارا محمدؐ بھی۔

جس نونہال کی برکتوں نے حلیمہ کے غبارِ راہ کو غیرتِ مہ و انجم بنا دیا، اس کی اپنی بیوہ ماں کے سفر میں کیا کچھ برکتیں نازل نہ ہوں گی۔

ابن عبداللہ کا یہ مدینہ کا سفر دراصل ہجرت کے سفر کا مقدمہ لہجیش تھا۔ قدرت تاریخ انسانیت کے نہایت مہتمم بالشان واقعہ کے لیے ابھی سے طرح ڈال رہی تھی۔

مدینہ میں بی بی آمنہ پہنچیں تو شریف و بامروت عزیزوں نے بڑی خوشی کا اظہار کیا۔ یوں تو مدینہ کے تمام گھرانے مہمان نواز اور عزیز دوست واقع ہوئے ہیں۔ مگر بنو نجار اس شرف میں

ممتاز تھے۔ وہ باہر سے آئے ہوئے پردیسیوں کی راہ میں آنکھیں بچھا دیتے اور آمنہ تو پھر اپنی تھیں۔ خوب خاطر تواضع کی اور انتہائی مدارات اور وسعت خلق و مروت کے ساتھ پیش آئے۔

بی بی آمنہ کو بڑی بوڑھی عورتوں نے کلیجہ سے لگالیا اور یتیم عبداللہ کے سر پر شفقت کا ہاتھ پھیرا۔ عورتیں یوں بھی دل کی نرم اور حساس ہوتی ہیں، اور یہ تو موقع بھی اظہارِ غم کا تھا۔ ایک بیوہ اور ایک یتیم کا وہ خیر مقدم کر رہی تھیں۔ سب کی آنکھیں اشک بار ہو گئیں۔ ان آنسوؤں میں نو واردوں کے آنے کی خوشی بھی ملی جلی تھی۔ اس احساس نے آنسوؤں کو بہت زیادہ اجلا اور جان دار بنا دیا تھا۔ صرف غم کے آنسو دھندلے دھندلے سے ہوتے ہیں۔

محمد کے وقار و متانت کو دیکھ کر سب کو خوشی بھی ہوئی اور حیرت بھی! محلہ میں چرچے ہونے لگے کہ مکہ معظمہ کے خاندان بنی ہاشم کا ایک بچہ آیا ہے جس کی پیشانی سے اقبال و سعادت کا آفتاب طلوع ہوتا نظر آتا ہے۔ اس کی باتوں میں اس قدر دل کشی ہے کہ دل کہتا ہے کہ چمن ہاشمی کا یہ بلبل چہکتا ہی رہے۔

مدینہ کے بچے زیادہ مہذب اور باشعور بچے نہ تھے۔ ان میں ایسے بھی تھے جو ایک دوسرے سے فحش کلامی کے ساتھ پیش آتے، آپس میں لڑتے، ایک کا ہاتھ دوسرے کا گریبان۔ کوئی خاک اڑا رہا ہے، کوئی کنکریاں پھینک رہا ہے۔ مگر محمد ان باتوں کے قریب نہ پھسکتے۔ ہاں! کوئی بچہ تیر اندازی کی مشق کرتا ہوتا تو اس کا ساتھ دیتے یا پھر بنو عدی بن النجار کی باؤلی میں تیرا کرتے۔

مدینہ میں ایک مہینہ قیام کے بعد بی بی آمنہ مکہ جانے کے لیے واپس ہوئیں۔ راستہ میں ابواپڑتا تھا۔ یہاں حضرت عبداللہ کی قبر تھی، ٹھہر گئیں، ٹھہر جانا پڑا۔ غمِ محبت نے ان کا دامن تھام کر کہا، شوہر کی قبر کا نشان تو جاتے جاتے دیکھتی جاؤ۔ پھر نہ جانے ادھر آنا نصیب ہو کہ نہ ہو۔ دل میں ایک ایک چوٹ ابھر آئی اور کلیجہ کا ہر زخم ہرا ہو گیا۔ کچھ تکان، کچھ شدتِ غم، کچھ موسم کا اثر، پھر سفر میں نیا دانہ نیا پانی ملا۔ بی بی آمنہ بیمار ہو گئیں۔ مرض بڑھتا ہی گیا۔ ابوا کیا پورے عرب میں اس وقت شفا خانوں کا رواج نہ تھا۔ عطائی طبیب جڑی بوٹیوں سے علاج کرتے یا پھر کاہنوں اور راہبوں سے جھاڑ پھونک اور عمل پڑھوائے جاتے۔ آمنہ کی تیمارداری اور غم گساری کے لیے وہاں پردیس میں کون بیٹھا تھا۔ بس لے دے کرام ایمن تھیں جو تیمارداری کرتیں اور پورے سفر میں

ان کی رفاقت بہت کچھ کام آئی۔ بیمار اور نحیف آمنہ کی غم گساری اور خدمت گزاری میں ام ایمن نے ذرہ برابر کوتاہی نہ کی۔

ہر مرض شروع میں معمولی ہوتا ہے، مگر آئندہ چل کر پیچیدگیاں اور الجھنیں پیدا ہو جاتی ہیں۔ یہاں تک کہ انھیں پیچیدگیوں کے سایہ میں موت کا فرشتہ ایک اکیلی آن کھڑا ہوتا ہے کہ او بیمار! تیری سانسوں کی گنتی پوری ہو چکی۔ تیری زندگی کے کتابچے لکھے جا چکے۔ اب ان میں ایک شوشہ کا بھی اضافہ نہیں ہو سکتا۔ تیرا دانہ پانی دنیا سے اٹھ چکا۔

مگر آدمی امیدوں کا پتلا ہے، وہ آخری سانس تک مایوس نہیں ہوتا۔ نزع کی آخری گھڑی تک یہی امید بندھی رہتی ہے کیا عجب ہے کہ سانس جا کر پلٹ آئے۔

بی بی آمنہ کو اپنے مرنے سے زیادہ غم اس کا تھا کہ میرے بعد میرے دل کے ٹکڑے محمد کی خبر گیری کون کرے گا۔ پیدا ہونے سے پہلے باپ کا سایہ سر سے اٹھ گیا۔ اب کچھ ہوش سنبھالا تو ماں کو موت آئی جا رہی ہے۔ دنیا میں ہر بچہ کو ماں باپ ہی کا سہارا ہوتا ہے۔ انہی کی شفقت کے سہارے بچے پروان چڑھتے ہیں، دوسرے عزیز رشتہ دار کتنی ہی غم خواری اور دل دہی کیوں نہ کریں۔ ماں باپ کی محبت کی بات بھلا کہاں پیدا ہوتی ہے۔ یہی غم آمنہ کو مرتے مرتے کھائے جا رہا تھا۔

ام ایمن تسلی دیتیں، ڈھارس بندھائیں کہ ام محمد اتنی ہر اسماں نہ ہو۔ تم اچھی ہو جاؤ گی۔ بیمار کو اتنا زیادہ پریشان نہ ہونا چاہیے۔ تندرست آدمی ہی بیمار ہوا کرتے ہیں۔ اور بیمار اچھے بھی ہو جاتے ہیں۔ سفر میں گھر کی طرح آرام نہیں ملتا۔ ہر منزل پر پانی بدلتا رہتا ہے۔ کہیں ہلکا کہیں بھاری۔ کہیں اس قدر بیٹھا جیسے کسی نے مصری گھول دی ہے، اور کسی جگہ اتنا کھاری گویا پانی نہیں، نمک ہی نمک ہے۔ انہی باتوں نے تمہیں بیمار ڈال دیا ہے، اور کوئی بات نہیں ہے۔ تمہارے چہرے پر بحالی کے آثار پائے جاتے ہیں ام محمد! بس اب دو چار دن میں تم اپنے آپ کو اچھا ہوا سمجھو!

آمنہ کے چہرے پر بحالی آگئی تھی۔ مگر یہ سنبھالا تھا۔ شادابی مرگ بیمار داروں کے لیے یہ دھوکا بڑا دردناک ہوتا ہے۔ وہ سمجھتے ہیں کہ بیمار اچھا ہو رہا ہے اور بیمار مرتا ہوا ہوتا ہے۔ بی بی آمنہ کی حالت بگڑنی شروع ہوئی۔ اپنے لختِ جگر کے سر پر ہاتھ پھیرا۔ آخری ہاتھ! کچھ کہنا چاہا مگر شدتِ نزع نے زبان کو سن کر دیا، دو چار کروٹیں لیں، اور محمد پر دیس میں بے ماں کے رہ گئے۔ وہیں ابوا میں جہاں اب سے سات سال پہلے عبداللہ پیوند خاک ہوئے تھے،

آمنہ بھی مدفون ہوئیں۔ محبت نے سچ مچ زمین کی طنائیں کھینچ دیں۔ اسی جذبہ نے آمنہ کو مکہ سے کشاں کشاں بلا کر عزیز شوہر کی آرام گاہ میں جاں نثار بیوی کو بھی سلا دیا۔

محمدؐ نے اپنی زندگی میں یہ پہلا سانحہ دیکھا تھا، اور سانحہ بھی کتنا الم ناک۔ ماں کی ابدی جدائی! وہ بھی کہاں، پردیس میں! عزیز واقارب سے دور، بے کسی اور نا آشنائی کی موت۔ مکہ میں آمنہ مرتیں تو سینکڑوں ابنائے ہاشم جنازے کے ساتھ ہوتے۔ گھر گھر سے رونے والیاں آتیں، اور یہاں ام ایمن کے سوا آنسو بہانے والا بھی کوئی نہ تھا۔ محمدؐ کو روتا دیکھ کر ام ایمن نے بہت کچھ تسلی کی باتیں کیں مگر یتیم بچہ کے لیے ماں کے مرنے کا غم بڑا ہی درد انگیز ہوتا ہے جس پر گزرتی ہے وہ ہی جانتا ہے۔

ام ایمن چند دن کے بعد یتیم ویسیر محمدؐ کو لے کر مکہ آئیں، عبدالمطلب کو بہو اور پوتے کے آنے کا ہر وقت انتظار رہتا تھا۔ پوتا تو آ گیا مگر بہو نہ آئیں، نہ آسکیں۔ موت نے نہ آنے دیا۔ ابوا کی خاک دامن گیر ثابت ہوئی۔ آمنہ کا یہ سفر دراصل سفرِ آخرت تھا۔ موت کو تو اک بہانہ چاہیے۔ بنو ہاشم کے گھرانے میں کہرام مچا ہو گیا۔ عورتوں نے صفِ ماتم بچھا دی۔

”سید القریش! محمدؐ کا اب تمہارے سوا کوئی نہیں ہے۔“ ام ایمن نے جھجکتے ہوئے

انداز میں کہا۔

”ام ایمن! کیا تو یہ سمجھتی ہے کہ آمنہ کی یادگار اور عبداللہ کی نشانی کو یوں ہی بے حفاظت چھوڑ دوں گا! محمدؐ میرے دل کا ٹکڑا اور میری بوڑھی اور سپید آنکھوں کی روشنی ہے۔ یہ حمزہ، عقیل، ابوطالب، حارث، ابولہب اور عباس میرے بیٹے ہیں۔ مگر ربِ کعبہ کی قسم! محمدؐ ان سب سے مجھے پیارا ہے۔ تم میری محبت کا اندازہ نہیں کر سکتیں ام ایمن! کاش دل دکھانے کی چیز ہوتی۔

قدرت جس کو بڑا بنانا چاہتی ہے اسے آزمائش کی بھٹیوں میں تپاتی اور غمِ عالم کے خارزاروں سے گزارتی ہے، پہلے غموں سے قلب میں گداز پیدا کیا جاتا ہے کہ اس گداز کو دوسروں کی غم خواری کے کام آنا ہے اور سانحے طبیعت میں نکھار پیدا کرتے ہیں۔ عیش و مسرت سے دنیا کی بڑی شخصیتوں کو جان بوجھ کر دور رکھا جاتا ہے۔ آلام و مصائب کے افق ہی سے عظمتوں اور بلند یوں کے آفتاب طلوع ہوا کرتے ہیں۔ قدرت کی یہی صفت اور اس کا یہی دستور اور یہی مصلحت ہے۔

ذَرِیْتِم

ماں کے مرنے کے کوئی ایک سال بعد عبدالمطلب جو عبد اللہ کے دریتیم کے کفیل تھے۔ دنیا سے چل بے، عبدالمطلب کو مرتے دم اس بات کا بڑا غم تھا کہ بے ماں باپ کے بچہ کی کفالت اب کون کرے گا۔ کاش! میں چند دن اور زندہ رہتا۔ یہاں تک کہ محمدؐ اپنے پیروں پر کھڑے ہو جاتے۔

عبدالمطلب کی اس آرزو پر قدرت مسکرا رہی تھی کہ ابن ہاشم! محمدؐ کو بے سہارا سمجھ کر غم کرتا ہے۔ اس کو یتیم جان کر روتا ہے۔ بوڑھے سردار! یہ یتیم تو یتیموں کا والی اور غلاموں کا مولا ہے۔ جس کے دنیا میں سارے سہارے ٹوٹ گئے ہوں اسے یہ ایک دن سہارا دے گا۔ یہ وہ ہے، چاند ستارے اس کے اشارے پر گردش کریں گے۔ عبدالمطلب اطمینان کے ساتھ جان دے۔ محمدؐ کا غم نہ کر، اس کی غم خواری کے لیے اس کا خدا بہت کافی ہے۔

چہرہ مبارک اتر اتر اتر اتر اتر تھا۔ مگر اس سوگواری میں بھی وجہ مقدس اس نیم باز کلی کی مانند تھا جو شبینم میں ذرا ذرا بھیگ گئی ہو۔ غم کی صداقت جبین و رخسار کے حسن کو ماند نہیں پڑنے دیتی بلکہ اور نکھار دیتی ہے۔

غم گسار چچا

عبدال مطلب کے انتقال کے بعد محمد کے چچا ابوطالب نے یتیم بھتیجے کو اپنی نگرانی اور کفالت میں لے لیا۔ قریش کہتے تھے کہ یتیموں کی ان کے عزیز بس دنیا کے دکھاوے کے لیے ہی دل دہی کرتے ہیں، حقیقی درد کسے ہوتا ہے۔ مگر ابوطالب نے ان کے اندیشوں کو غلط ثابت کر دیا۔ یہ قیاس آرائیاں ایک ایک کر کے واقعات نے جھٹلا دیں۔ ابوطالب سچے غم خوار نکلے۔ جیسے ان کے دل میں پہلے ہی سے محمد کے لیے جگہ تھی۔ باپ (عبدال مطلب) کے جیتے جی اس جذبہ کے اظہار کا موقع نہیں ملا، اور باپ کا سایہ دور ہوتے ہی ابن انہی کی محبت کفالت اور غم خواری کے لیے انگڑائی لے کر اٹھ بیٹھی۔

ابوطالب نے محبت اور شفقت کے آنسوؤں سے بھتیجے کے چہرے سے گرد یتیمی کو دھویا ہر طرح کی غم خواری کی۔ دل دہی کے تمام میسر اسباب صرف کر دیے۔ اپنے بچوں سے زیادہ شفقت اور راحت کے ساتھ پالا۔ عبداللہ کے در یتیم کی ذرا سی بے چینی بھی غم خوار چچا کو گوارا نہ تھی۔ محمد کے پیر میں ذرا سا کانٹا بھی چبھتا تو اس کی کھٹک ابوطالب کا دل محسوس کرتا۔ یہ حالت دیکھ کر اہل مکہ کہنے لگے، بھئی! ابوطالب آخر سید القریش عبدال مطلب کا بیٹا بلکہ صحیح وارث اور جانشین ہے۔ اس سے اسی قسم کے شریفانہ برتاؤ کی توقع تھی۔ پھر محمد کوئی غیر نہیں ہے، ابوطالب کا خون اور گوشت پوست ہے۔ اور پھر بچہ بھی کیسا؟ کہ غیر دیکھ کر نہ صرف پیار بلکہ احترام کرتے ہیں۔ اس یتیم کی خدمت کر کے ابوطالب اپنے لیے خیر و سعادت کا ذخیرہ جمع کر رہا ہے۔

عربوں کی زندگی سیدھی سادی تھی۔ تہذیب و تمدن کے تکلفات سے وہ یکسر نا آشنا تھے۔ اچھے خاصے کھاتے پیتے گھرانوں کے بچے جنگلوں میں جا کر اونٹ اور بکریاں چراتے۔

شبابی عربوں کا محبوب شغل تھا، اور باعزت بھی! محمدؐ نے بھی مکہ کے جنگلوں میں بکریاں چرائیں مشیتِ مکہ کے بولوں کی ایک ایک پتی سے بول رہی تھی کہ آج ان وادیوں میں جو بکریاں چرارہا ہے کل انسانیت کے گلہ کی نگہبانی کرے گا۔ یہ ”راعیِ غنم“ حقیقت میں راعیِ انسانیت ہے۔ جو اس کے گلہ میں آجائے گا اسے فلاح ملے گی اور جو اس کی ٹکڑی اور جماعت سے باہر ہو جائے گا اس کے لیے شقاوت و گمراہی مقدر کر دی جائے گی۔

عرب یوں ہی حضارت و تمدن سے آشنا نہ تھے۔ بچے لوگوں میں ملنے جلنے اور اٹھنے بیٹھنے سے دوسروں کا اثر قبول کیا کرتے ہیں، تو اس کے لیے قدرت نے یہ انتظام کیا کہ محمدؐ کے بچپن کے دن جنگل میں بسر ہونے لگے۔ خالق کائنات نے گوارہ نہ کیا کہ محمدؐ کی سیرت و کردار پر سوسائٹی کی پرچھائیں بھی پڑنے پائے۔ محمدؐ کی لوحِ فطرت پر خود پید قدرت نے نقش ابھارے۔ اس لیے کہ خدائے پاک و برتر نے اس کو دنیا سے کچھ سیکھنے کے لیے نہیں بلکہ دنیا کو سکھانے کے لیے بھیجا تھا۔ وہ ”امی“ تھا مگر خدا کا پڑھایا ہوا! قدرت کسی واسطہ اور درمیانی رابطہ کے بغیر خود اس کی تربیت کر رہی تھی، اس کو براہ راست عالمِ قدس سے فیض پہنچاتا تھا۔

ہر قوم اور ملک کے بچے شوخ و شریر ہوتے ہیں اور یہ تو ان عربوں کے بچے تھے جن کے گھر کے لوگ بات بات پر کٹ مرتے، کسی کا اونٹ دوسرے کی چراگاہ میں آ گیا، اور اتنی سی بات پر تلواریں چلنے لگیں۔ ایسے والدین کی اولاد کو بڑا کو اور جھگڑالو ہونا ہی چاہیے تھا۔ مگر محمدؐ کی سرشت ہی سب سے جدا اور اندازِ طبیعت سب سے منفرد تھا۔ اس اندھیرے میں یہی ایک چراغ اور اس خارزار میں یہی ایک گلِ صد برگ تھا۔ بچوں کے ساتھ کھیلنے سے محمدؐ کی طبیعت نفرت کرتی۔ کوئی فنش کلامی کرتا ہوتا تو آپؐ دور چلے جاتے۔ برے لفظ سننا تک گوارا نہ کرتے۔ بہت سے بہت اتنا کرتے کہ ساتھی چرواہوں کے ساتھ خود رو جھربیریاں توڑ کر کھالیں، اور اس میں بھی متانت اور وقار کا خیال رکھتے۔

قریش کے گھرانوں میں محمدؐ کی اس عجیب و غریب زندگی کے تذکرے ہونے لگے۔ صاحب! یہ عبد اللہ کا بیٹا محمدؐ تو فرشتہ صفت ہے۔ ہم نے آج تک اسے دوسرے بچوں کی طرح لڑتا جھگڑتا اور سخت کلامی کرتے نہیں دیکھا۔“

”اجی آپ لڑنے جھگڑنے کا ذکر کر رہے ہیں۔ میں نے اس معصوم کو کھلکھلا کر ہنستے تک

نہیں دیکھا۔ بس زیر لب تبسم! گلیوں سے آنکھیں نیچی کیے گزرتا ہے۔ ایہا القریش! یہ بچہ بہت بڑا آدمی بننے والا ہے۔ آثار کہہ رہے ہیں، بتا رہے ہیں، بول رہے ہیں! کیا عجب ہے کہ اس کی بدولت ہم بادیہ نشینوں کی تقدیر کا ستارہ چمک جائے، اور اہل عرب کے عظمت و وقار پر مصر و ایران والے رشک کرنے لگیں۔“

ایک بوڑھا قریشی: مگر صاحبو! محمد کا تیر اندازی اور شہسواری میں ہم میں سے کسی کا نوجوان بیٹا بھی مقابلہ نہیں کر سکتا۔ اس کا نشانہ خطا ہی نہیں ہوتا اور گھوڑے پر بیٹھ کر تو ایسا جتنا ہے جیسے اس نے عکاظ اور ذوالجمنہ کی گھوڑ دوڑ میں شہسواری انجام دیا ہے۔

ایک ریش دراز شخص جس کے گریبان میں خانہ کعبہ کے پردے کا پیوند لگا تھا: میں نے تو اس سے زیادہ عجیب باتیں سنی ہیں (کیا؟ وہ کیا؟ تمام اہل محفل شوق و انتظار کے ساتھ یک زبان ہو کر بول اٹھے) میرا چھوٹا لڑکا فضل کہہ رہا تھا، اور اس کی بات کی تصدیق عمارہ کے بھانجے اشعث نے بھی کی کہ محمد جس وقت درخت کے پاس سے گزرتا ہے ڈالیاں جھکنے لگتی ہیں۔ پتھروں سے آوازیں سی نکلتی ہیں جیسے کوئی کسی کو سلام کرتا ہے۔

ایک شوخ نوجوان: تم لوگوں کی باتیں بہت دل چسپ ہیں۔ مگر آؤ شراب کا ایک ایک پیالہ چڑھالیں، لطف دو بالا ہو جائے گا۔

نوجوان کے کہنے پر فضا میں قہقہے گونجنے لگے۔ مگر سنجیدہ لوگوں کو نوجوان کا یہ مذاق اچھا نہ لگا۔ وہ چاہتے تھے کہ یہ گفتگو اور طول کھینچتی تو اچھا تھا۔

ابوطالب تجارت کیا کرتے تھے۔ سال میں ایک بار شام جاتے اور کاروبار کر کے چلے آتے۔ مکہ کا مال شام کی منڈی میں لے گئے۔ وہاں سے ضرورت کی چیزیں لا کر یہاں بیچ دیں۔ اس الٹ پھیر میں گزراوقات کے قابل نفع ہو جاتا مگر کنبہ بڑا تھا۔ پھر دل کے سخی اور فیاض بھی تھے۔ عبدالمطلب جیسے سیر چشم اور کشادہ دست کے بیٹے کو ایسا ہونا ہی چاہیے تھا۔ اس لیے کھاپی کر کچھ نہ بچتا تھا۔

ابوطالب جب شام جانے لگے تو محمد کی عمر بارہ برس کے لگ بھگ تھی۔ ابوطالب یتیم بھیتے کو بہت عزیز رکھتے تھے مگر اس سفر میں ساتھ لے جانا مناسب نہ سمجھا۔ خیال آتا تھا کہ دور دراز کا سفر ہے۔ راستہ میں سبزہ زار اور دریا کے مناظر نہیں ہیں جو بچہ کا دل بہلتا رہے۔ لہذا لہجہ

صحرا ہے، کوسوں تک آبادی کا نام و نشان نہیں۔ منزلوں تو پانی نہیں ملتا۔ اور یہ بھی وہم تھا کہ شام کا سفر اس کے باپ عبداللہ کو ہی راس نہیں آیا۔ دشمنوں کے منہ میں خاک کہیں محمدؐ کے ساتھ بھی ایسا حادثہ پیش نہ آجائے۔ عبداللہ بھی تو جوان دلہن کو چھوڑ کر اچھے خاصے شام گئے تھے مگر پردیس میں زندگی نے دھوکا دے دیا۔ اور محمدؐ کی میس نہیں بھگیں۔ ان صعوبتوں میں اسے لے جانے پر دل راضی نہیں ہوتا۔

ابوطالب مکان سے چلنے لگے تو محمدؐ چچا سے لپٹ گئے۔ محبت مصلحت پر غالب آگئی، یتیم بھتیجے کی افسردگی، شفیق چچا سے نہ دیکھی گئی۔ کمن مسافر کو ساتھ لے لیا، اور یہ چھوٹا سا قافلہ مکہ سے شام کے لیے روانہ ہو گیا۔ ابوطالب کا گمان تھا کہ راستہ میں محمدؐ کو سنبھالنا پڑے گا۔ مگر محمدؐ میں نہ خود اپنے سنبھالنے کی طاقت تھی بلکہ چچا کا بھی ہاتھ بٹایا۔ انتہائی مستعدی اور فرض شناسی کے ساتھ! یہ رفاقت ابوطالب کے لیے بہت آرام دہ ثابت ہوئی۔

اس سفر میں مختلف منزلوں، وادیوں اور راہوں سے گزرنا پڑا۔ کہیں ریت ہی ریت، کسی جگہ پتھر یلے راستے اور پہاڑیوں کے دامن، کہیں نخلستان اور ہریالی بھی، صبح کسی چشمہ پر ہوئی اور شام ریگستانوں میں! کسی پڑاؤ پر آرام ملا اور کسی منزل پر انتہائی تکلیفوں کا سامنا کرنا پڑا حجاز کی حدود سے باہر عبداللہ کے در یتیم کا یہ سب سے پہلا سفر تھا اور وہ بھی اتنا طویل اور دشوار گزار! سفر میں بچے ساتھ کے لوگوں پر بار ہو جاتے ہیں۔ مگر محمدؐ کی ہوش مندی رفقاء کے لیے معجزے سے کم نہ تھی۔

بصرہ شام کا ایک مشہور شہر تھا۔ اور اس کے قریب ہی گاؤں میں ایک صومعہ تھا جسے آس پاس کے لوگ بہت مقدس اور متبرک سمجھتے تھے۔ اسی صومعہ میں بحیرہ نام کا ایک راہب رہتا تھا۔ بحیرہ کو نصاریٰ میں خاص منزلت اور تقدس حاصل تھا۔ اس راہب کا احبار میں شمار ہوتا تھا۔

انجیل کے علاوہ توریت کے مضامین پر بھی اس کی نگاہ تھی اور صحفِ سماوی پڑھ کر ظاہر ہونے والی روشنی اور آنے والی روحِ حق کا منظر تھا۔

صومعہ کے قریب ہی ابوطالب نے اپنے اونٹوں کے ساتھ قیام کیا۔ چچا اور بھتیجے دونوں درخت کے سایہ میں زمین پر بیٹھے تھے۔ بحیرہ بھی پھرتا پھرتا ادھر آ نکلا، اور محمدؐ کے چہرے کو غور سے دیکھنے لگا۔ اس کی نمٹکی بندھ گئی جیسے نظارہ کے ساتھ ساتھ حافظہ کے نقوش سے نظر آنے والی نشانیوں کی مطابقت کرتا جاتا ہے۔

محمدؐ خاموش تھے۔ بحیرہ اور قریب آیا۔ اس کی آنکھوں میں خوشی کی چمک پیدا ہوئی۔ گویا حقیقت منتظر اسے نظر آ گئی۔ اپنی تمام تقدیس دین اور شرفِ رہبانیت کے باوجود عقیدت کے ساتھ فرش پر بیٹھ گیا اور کہنے لگا:

”توریت و انجیل پر میں نے برسوں غور و فکر کیا ہے! اس میں ہم نے جو نشانیاں پڑھی ہیں کہ روح حق کا ظہور ہوگا۔ وہ نشانیاں تمام کی تمام اس نونہال میں پائی جاتی ہیں۔ میں اس کی نبوت کی بعثت سے پہلے ہی تصدیق کرتا ہوں۔ نہ جانے اس وقت تک میں زندہ رہوں یا نہ رہوں۔“

عیسائی مؤرخین نے اپنی روایتی اسلام دشمنی کی بنا پر اس واقعہ کو انتہائی مسخ کر کے پیش کیا ہے اور کذب اور غلط بیانیوں کا انبار لگایا ہے۔ مغربی اہل تاریخ کی اسی عصبیت اور بداندیشی کی بدولت اسلام کے اصلی خدو خال یورپ والوں کے سامنے نہ آ سکے۔ انھوں نے اپنے مؤرخین کی کتابوں پر اعتماد کیا اور اس گندے تالاب سے باہر نکلنے کی کوشش ہی نہیں کی۔ جس کا نتیجہ یہ نکلا کہ اسلام اور پیغمبر اسلام کے بارے میں بالکل جھوٹی اور بے سرو پا باتیں مشہور ہو گئیں، اور اب تک یہ زہر مغرب کے رگ و پے میں سرایت کیے ہوئے ہے۔

کئی مہینے کے بعد ابوطالب اپنے کمسن رفیق سفر کو لے کر مکہ واپس ہوئے۔ اتنے لمبے اور دشوار گزار سفر سے خیر و خوبی کے ساتھ واپسی پر عزیزوں اور دوستوں کو خوش ہونا ہی چاہیے تھا۔ ابوطالب کے کئی دن تو لوگوں سے ملنے ملانے اور حالاتِ سفر بیان کرنے میں صرف ہو گئے۔

کوئی پوچھتا کہ شام کی سرحد شروع ہونے سے دو تین منزل ادھر جو تالاب آتا ہے وہ اسی حالت میں ہے یا خشک ہو گیا۔ کسی نے دریافت کیا کہ ابوطالب میرا اونٹ عریضہ کی وادی میں گم ہو گیا تھا۔ کہیں وہ آپ کو گھومتا پھرتا دکھائی تو نہیں دیا۔ کسی نے بھیڑوں کی اون کا بھاؤ دریافت کیا، تو کوئی شام کی منڈی کا حال چال پوچھنے لگا۔ کسی نے کہا، اب کی بار آپ شام جائیں تو غلہ کا ایک اونٹ میں آپ کے ساتھ کر دوں گا۔ آپ کی کوشش اور توجہ سے غلہ اچھے داموں پر بک جائے گا۔

ابوطالب بہت ہنس مکھ اور بردبار تھے۔ سب کی باتوں کا جواب دیتے اور ترش روئی کا اظہار نہ کرتے۔ ان کی جگہ کوئی اور تیز مزاج ہوتا تو خفا ہو جاتا۔

زمانہ پلک جھپکاتے کہاں سے کہاں پہنچ جاتا ہے۔ وقت کی رفتار شاید بجلی سے زیادہ سریع السیر ہے۔ ادھر دن نکلا اور ادھر دوپہر ہوگئی، اور پھر دیکھتے دیکھتے دوپہر ڈھل کر شام کا دھند لکا اپنے جلو میں لیلیٰ شب کو لیے ہوئے آن پہنچا۔ یہاں تک کہ رات ہوگئی، اور اس کے بعد پھر وہی سپیدہ سحر اور روزمرہ کی طرح سورج کی تاک جھانک۔

راز ہستی کی یہاں کس کو خبر ہوتی ہے
زیست ایک سلسلہ شام و سحر ہوتی ہے

طلوع و غروب اور دھوپ چھاؤں کے اسی عالم میں آدمی بچہ سے جوان اور جوان سے بوڑھا ہو جاتا ہے۔ کہنے کو ایک مہینہ کی مدت بھی بہت کچھ ہوتی ہے۔ مگر حقیقت میں قرن اور صدیاں بھی یوں ہی ہنگاموں کے گریز پاسا یہ میں بیت جاتی ہیں۔ بہت کم آدمی وقت کی رفتار کو محسوس کرتے ہیں اور صرف اتنا ہی نہیں ہوتا، ماں باپ اپنے بچے کو بڑا ہوتا دیکھ کر خوشیاں مناتے ہیں۔ حالانکہ زندگی کا ہر گزرنے والا لمحہ آدمی کو موت سے قریب تر کر دیتا ہے۔ یہی سانس جو سبب حیات ہے زندگی کو موت کی طرف بڑھائے بھی لیے جاتا ہے۔ یہ سال گرہوں کے جشن ہائے مسرت اور خوشی کے جلسے اصل میں موت کے خیر مقدم کے جشن ہیں۔ آدمی تمام کچھ ہوش و آگہی کے باوجود کیسے کیسے دھوکوں میں آ جاتا ہے۔

آدمی نشہ غفلت میں بھلا دیتا ہے
ورنہ جو سانس ہے پیغام فنا دیتا ہے

بہر حال اسے زندگی کا ظہور کہیے یا موت کی نزدیکی، قانونِ فطرت انسانوں کو بچہ سے جوان اور جوان سے بوڑھا بناتا ہی رہتا ہے۔ اسی کے سہارے نظامِ کائنات قائم ہے۔

حسن و جمال

عبداللہ کے یتیم محمدؐ بھی قانونِ فطرت کے مطابق جوان ہو گئے، وہ جسمانی اعتبار سے بھی انتہائی صحت مند، متناسب الاعضاء اور حسین و جمیل تھے۔ سپیدی میں سرخی ملی ہوئی رنگت، دل میں گھر کرنے والی حسین و سیاہ آنکھیں، کشادہ پیشانی، موزوں قد اور وہ سب کچھ جسے حسن و جمال کی معراج اور دل کشی و رعنائی کا منتہائے کمال کہہ سکتے ہیں۔ کسی آدمی کے قد و قامت کی بہت سے بہت تعریف ان لفظوں میں کی جاسکتی ہے کہ وہ سرو قد اور شمشاد قامت ہے۔ مگر محمدؐ کے قد موزوں کو یہ تشبیہیں اور استعارے چھو بھی نہیں سکتے۔

ترا چو سر و نخوانم کہ سر و سر تا پا

ہمہ تن است و تواز پائے تا بسر جانی

لالہ و گل، یاسمین و نسترن، سنبل و زرگس، آفتاب، ماہتاب، لعل یمن، درعدن، مشک ختن، عنبر سارا، تبسم سحر اور شگفت غنچہ۔ انسان کے حسن و جمال اور اس کی خوبی و رعنائی کے یہ تمام استعارے ہیں۔ مگر محمدؐ کے جمال کی شرح و تفسیر کے لیے یہ سب کے سب استعارے ناتمام... ادھورے اور تشبیہ و مماثلت کی سطح سے بہت فروتر ہیں۔

رُخِ مصطفیٰ ہے وہ آئینہ کہ اب ایسا دوسرا آئینہ

نہ ہماری بزمِ خیال میں نہ دکانِ آئینہ ساز میں

جہاں شعر و ادب کے ان استعاروں اور تشبیہوں کی انتہا ہوتی ہے وہاں سے محمدؐ کے

حسن و خوبی کا آغاز ہوتا ہے۔ محمدؐ آپ اپنا جواب ہیں۔

دونوں جہان آئینہ دکھلا کے رہ گئے لانا پڑا تمہیں کو تمہاری مثال میں

قدرت نے محمدؐ کو ”انسانِ کامل“ بنا کر بھیجا تھا۔ پس اس کی ضرورت تھی کہ باطن ہی نہیں ظاہر بھی حسین ترین ہو۔ حسنِ سیرت کے ساتھ صورت بھی خوب تر ہونی چاہیے۔ دل سے نگاہ تک، روح سے جسم تک اور سر سے پیر تک حسن ہی حسن، پاکیزگی ہی پاکیزگی، اور دل کشی ہی دل کشی ہونا لازمی اور ضروری ہے اس لیے کہ

بزم میں اہل نظر بھی ہیں تماشا شائی بھی

”انسانِ کامل“ کو سیرت و صورت، جسم و روح اور ظاہر و باطن کے اعتبار سے خوبی کمال کا ”معیار آخر“ ہونا چاہیے اور محمدؐ اس کے صحیح مصداق تھے۔

ہم چوتانا زینے سر تا پا لطافت گیتی نشاں ندادہ ایز دنیا فریدہ

جوانی کا زمانہ گزرنے کے بہت دن بعد جابر بن سمرہ ایک صحابی نے محمدؐ کو سرخ حلہ میں دیکھا۔ چاند بھی اس رات پوری تابانی پر تھا۔ وہ بہت دیر تک ماہِ عرب اور بدرِ کامل میں مقابلہ کرتے رہے۔ بالآخر انھیں فیصلہ کرنا پڑا اور نگاہیں زبان بن کر پکارا انھیں کہ یہ گھٹنے بڑھنے والا چاند محمدؐ کے حسنِ فراواں کی کسی طرح برابری نہیں کر سکتا۔

فروع مہر بھی دیکھا نمودِ گلشن بھی تمہارے سامنے کس کا چراغ جلتا ہے

المانیہ (جرمنی) کا مشہور شاعر نیٹسے جسے اقبال نے ”مجدوبِ فرنگی“ کہا ہے۔ ساری عمر ”ما فوق الانسان“ کی تلاش میں بھٹکتا رہا۔ کاش! اسے کوئی بتاتا کہ ”انسانِ کامل“ تو پیدا ہو چکا، نقاشِ قدرت نے اس شاہِ کارِ نقش کے بنانے میں اپنی تمام چابک دستی، نازکی اور صنعت صرف کر دی۔ اس دنیائے آب و گل میں سدا سے انسان پیدا ہوتے آئے ہیں، اور ہوتے رہیں گے۔ لیکن ان میں ”انسانِ کامل“ بس یہ اور صرف یہ ایک ہی پیدا ہوا۔ حسن و خوبی اور کمال و بلندی کی اس کی ذات پر انتہا ہو گئی۔ اب دنیا میں جس کسی کو بھی عروج نصیب ہوگا، اور ترقی ملے گی، وہ اسی ”انسانِ کامل“ اور روحِ حق کے اسوۂ حسنہ کی پرچھائیوں میں ملے گی۔

محمدؐ عربی کا بروئے ہر دوسراست

کسے کہ خاکِ درش نیست خاکِ بر سر او

جاہلیت کے افق پر

جس زمانہ میں محمد بن عبد اللہ جوانی کی منزلوں سے گزر رہے تھے، تمام دنیا کا ماحول انتہائی خراب، گندہ، پست، سیرت و اخلاق کے اعتبار سے مریض اور خدا ناشناس تھا۔ بھارت و ریش جہاں کبھی گیان دھیان اور ویدانت کے سندر دیکھ جلتے تھے۔ سانپوں، برگد اور پھیل کے خداؤں کی پوجا ہوتی تھی۔ چین کنفیوشس کے فلسفہ اوہام میں الجھا ہوا تھا۔ مصر و یونان میں دیویاں اور عقول عشرہ خدا کے شریک کار سمجھے جاتے تھے، اور سارا مغرب انتہائی جہالت بلکہ نیم حیوانیت کے عالم میں زندگی بسر کر رہا تھا۔

عرب، جہاں خدا کے برگزیدہ نبی ابراہیم نے اپنے فرماں بردار اور سعید بیٹے اسمعیلؑ کو ساتھ لے کر صرف خدائے واحد و یکتا کی پرستش کے لیے مقدس گھر بنایا تھا۔ اور توحید الہی کا غلغلہ بلند کیا تھا۔ وہاں پتھر کے خود تراشیدہ بتوں نے خدا کی جگہ لے لی تھی۔ اس مقام پر پہنچ کر عرب کی تاریخ کا ایک واقعاتی پس منظر قلم کے واسطے سے کاغذ پر آنے کے لیے بے تاب ہے۔

حضرت اسمعیلؑ نے مکہ کے بنو جرہم قبیلہ میں شادی کی تھی اور یہی ان کے سسرال والے کعبہ کے متولی بن گئے۔ اور بہت دن تک اس منصب جلیلہ پر فائز رہے۔ مگر آگے چل کر زمانہ نے پلٹا کھایا۔ حالات بدل گئے اور کعبہ کی تاریخ نے پچھلے ورق کو موڑ دیا۔ مکہ کا ایک باشندہ ربیعہ جو تاریخ میں عمرو بن لُحی کے نام سے یاد کیا جاتا ہے، بہت زور پکڑ گیا۔ آدمی دولت مند تھا اس لیے اس کے بیسیوں ہوا خواہ پیدا ہو گئے۔ اپنے گھرانے کے علاوہ دوسرے قبیلوں کے لوگ بھی اس نے اپنے ساتھ ملا لیے اور اس طرح بنو جرہم کے خلاف محاذ قائم کر دیا۔

بنو جرہم اس سازش سے بے خبر تھے۔ ایک ایکی ان پر جو حملہ ہوا تو بیچاروں کے پاؤں

اکھڑ گئے۔ بنو جرہم کو لڑ کر کعبہ سے نکال دیا گیا۔ اور جرہم کی اولاد سے عمرو بن لُحی نے یہ شرف و امتیاز آخر کار چھین لیا۔ عمرو بن لُحی اب کعبہ کا متولی تھا۔ اور اس طرح مذہبی منزلت بھی اسے حاصل ہو گئی۔

مکہ والوں کی سب سے بڑی تجارت گاہ شام کا ملک تھا۔ قافلہ کے قافلے بیچنے اور مول لینے کے لیے آئے دن شام آتے جاتے رہتے۔ بنو جرہم کا حریف عمرو بن لُحی تجارتی کاروبار کرتا تھا۔ ایک بار وہ شام گیا تو اس نے دیکھا کہ بہت سے لوگ بتوں کو سجدہ کر رہے ہیں۔ کوئی ہاتھ باندھے کھڑا ہے اور کوئی پتھر کی مورت کو انتہائی عقیدت کے ساتھ چوم رہا ہے۔ یہ جدت اور نئی بات عمرو کو اچھی لگی۔

”آپ لوگ یہ کیا کر رہے ہیں؟“ عمرو نے دریافت کیا۔

”پرستش کر رہے ہیں اپنے خداؤں کی۔“ شام کے بت پرستوں نے جواب دیا۔

”پرستش! اور ان پتھر کی مورتوں کی۔ کیا کہہ رہے ہیں آپ“ — عمرو نے حیرت انگیز

لہجہ میں کہا۔

”ہمارے معبودوں اور حاجت رواؤں کو پتھر کی مورت کہہ کر تحقیر نہ کرو۔“ اُن لوگوں

نے جواب دیا۔

”اس پرستش سے تمہیں کیا نفع ملتا ہے؟“ عمرو بن لُحی نے پوچھا۔

”یہ داستان بہت لمبی ہے۔ اس کے لیے فرصت کی ضرورت ہے۔ مختصر یہ کہ ہمارے یہ

معبود آڑے وقت میں ہمارے کام آتے ہیں۔ دشمن سے جو خونریز جنگ ہوئی ہے، ہم نے ان کو

پکارا اور ان کی دہائی دی۔ بس آن کی آن میں لڑائی کا نقشہ بدل گیا اور فتح و نصرت کا سہرا ہمارے سر

رہا۔ انھیں کی برکت سے مینہ برستا ہے اور قحط دور ہو جاتا ہے۔ یہ بیماروں کو شفا دیتے ہیں اور“ —

شام کے بت پرستوں کی بات کاٹ کر عمرو انتہائی بے تابی کے ساتھ بولا:

”تو صاحبو! ان میں سے دو چار معبود مجھے بھی عنایت فرما دیجیے۔ ہمارے ملک میں

آئے دن قحط پڑتا رہتا ہے، اور دشمنوں سے لڑائیاں ہوتی رہتی ہیں۔ میں مکہ میں شدید وبا چھوڑ کر

آیا ہوں۔ آپ کی اس مہربانی سے ہمارا بھلا ہو جائے گا۔ عمرو بن لُحی کی درخواست پر اہل شام نے

چند بت اُسے دے دیے۔

اہل مکہ اب تک بت پرستی سے قطعاً نا آشنا تھے۔ ان کے کانوں میں تو سدا نغمہ توحید گونجتا رہا۔ مگر عمرو بن لُحی نے شام سے واپس جا کر پروپیگنڈہ کیا۔ میں شام کے بڑے بڑے امیروں، سرداروں، عالموں اور راہبوں کو بت پرستی کرتا دیکھ کر آیا ہوں۔ انھیں بتوں کے افسانوں کو اور نمک مرچ لگا کر بیان کیا، بولا۔ ”میں نے خود اپنی آنکھوں سے دیکھا کہ مطلع بالکل صاف تھا، خوب دھوپ چمک رہی تھی، کہ اتنے میں شام کے ایک سردار نے بت کے سامنے سجدہ کر کے پانی برسنے کے لیے دعا کی۔ اور بس اتنی سی دیر میں کہ اس کا سر سجدے سے اٹھا، دھواں دھار بارش ہونے لگی۔ (اہل مکہ ایک دوسرے کو دیکھ کر مسکراتے ہیں کہ عمرو بن لُحی ہماری پریشانیوں کا مداوا شام سے لے کر آ گیا ہے۔) میں بڑی منت سماجت کر کے یہ بت تم لوگوں کے لیے لایا ہوں۔ ان کی پرستش سے ہمارے دل در دُور ہو جائیں گے۔ اب ہم جب چاہیں گے آسمان سے مینبہ برس جایا کرے گا اور جس بات کی تمنا کریں گے پوری ہو کر رہے گی۔

جسمانی آرائش، تن کی راحت اور پیٹ پوجا کا لالچ بہت برا ہوتا ہے۔ اہل مکہ کے دل میں اس کی باتیں گھر کر گئیں اور مکہ میں بتوں کی پوجا شروع ہو گئی۔ مکہ تمام عرب کا مرکز تھا۔ حج کے موقع پر اکناف و اطراف کے لوگ وہاں آتے تھے۔ مکہ والوں کو بت پرستی کرتے دیکھ کر ان کو بھی ترغیب ہوئی۔ اور اس طرح رفتہ رفتہ تمام قبائل عرب میں بت پرستی پھیل گئی۔ یہاں تک کہ خود خانہ کعبہ میں بت رکھ دیے گئے اور اس کی دیواروں پر تصویریں بنا دی گئیں۔ انسانی فطرت کی بہت بڑی کمزوری ہے کہ ”جدت“ اور ”بدعت“ کی طرف طبیعت بہت جلد مائل ہو جاتی ہے۔ حالانکہ بہت سی نئی چیزیں اور جدت طرازیں انتہائی گمراہ کن اور انسانی معاشرت کے لیے سخت مضر بلکہ قاتل ہوتی ہیں۔

شرک جو پھیلنا شروع ہوا تو مکہ کا ایک ایک گھر بت خانہ بن گیا۔ نہ صرف قبیلہ اور خاندان بلکہ ہر شخص کا اپنا اپنا جد بت تھا۔ تو ہم پرستی اور جہالت و نادانی کی انتہا ہے کہ سفر میں پتھروں کے بت ساتھ لے جانے میں چونکہ دقت ہوتی تھی اس لیے بعض لوگ جو کہ ستو کی صورتیں بنا کر اپنے ساتھ رکھ لیتے انھیں پوجتے اور جب ضرورت پیش آتی تو ستو کے بنے ہوئے خداؤں کو گھول کر پی جاتے۔

یمن میں کواکب پرستی کا زور تھا۔ حمیر کا قبیلہ سورج کی پرستش کرتا تھا۔ کنانہ کا ماہتاب

خُذِیْتِم

خدا تھا، اور اسی طرح دوسرے قبیلوں اور علاقوں میں عطار داور زہرہ و مشتری کی پوجا ہوتی تھی۔ کہانت، جھاڑ پھونک، ٹونے ٹونکوں اور جادو کی بھی خوب اشاعت تھی۔ دل و دماغ پر شرک پوری طرح چھایا ہوا تھا۔ خدا پرستی کے تصورات رخصت ہو چکے تھے۔ ورقہ بن نوفل جیسے دوچار اہل بصیرت اور خدا شناسوں کے سوا سارا عرب ہدایت کی روشنی سے یکسر محروم ہو گیا تھا۔ انسان کی سب سے بڑی بد نصیبی اور گراوٹ خدا شناسی اور اپنے خالق و معبود سے دوری اور بے گانگی ہے۔ یہ تو عرب کے مذہب اور معتقدات کا عالم تھا۔ اب رہے اخلاق تو ایک خدا شناس قوم جو آخرت کے محاسبہ اور عقوبت کے تصور سے یکسر عاری اور نابلد ہو، اس کو بد اخلاق اور معصیت آلود ہونا ہی چاہیے۔ جہاں اس خیال پر زندگی کی بنیاد ہو کہ کھایا پیا، چین کے مزے اڑائے اور جب وقت آیا مر گئے۔ پھر نہ کوئی زندگی ہے اور نہ کسی قسم کی باز پرس۔ بس جو کچھ ہے یہی عالم کون و فساد اور دنیائے رنگ و بو کی زندگی ہے۔ وہاں پاکبازی اور نکو کاری کی جگہ فسق و فجور اور سیاہ کاریاں پائی جائیں تو اس میں حیرت کی کیا بات ہے۔

عرب بہت شجاع، بہادر، جری اور بے باک تھے۔ مگر شجاعت کا سارا زور آپس کی خونریزیوں اور معرکہ آرائیوں میں صرف ہوتا تھا۔ کسی شخص کا اونٹ دوسرے کی چراگاہ میں چلا گیا، بس اتنی سی بات پر خون خرابہ ہو گیا۔ گھوڑ دوڑ میں کسی کا گھوڑا دوڑ شروع ہوتے وقت مقررہ حد سے ذرا آگے نکل گیا۔ اس پر تلواریں نیام سے نکل آئیں اور انسانوں کے خون سے زمین لالہ گوں ہو گئی۔ پھر ان لڑائیوں کا سلسلہ انتقام در انتقام کی صورت اختیار کر لیتا اور صدیوں تک قبیلوں میں چشمک رہتی۔

خونریزی اور قتل و غارت گری عربوں کے لیے ایک کھیل تھی۔ انسانی جان کی ان کی نگاہ میں کوئی قدر و قیمت ہی نہ رہی تھی۔ جیسے درختوں کی ڈالیاں اور گھاس کی پیتاں کاٹ دی اور مسل دی جاتی ہیں۔ بالکل اسی طرح وہ شقاوت پیشہ بھی ایک دوسرے کا گلا کاٹ کر کسی طرح کی پشیمانی اور ندامت و افسوس کا اظہار نہ کرتے تھے۔ انسانوں کے جسم ان کے نزدیک مٹی کے گھروندے تھے کہ جب چاہا توڑ پھوڑ ڈالا۔

شراب ان کی گھٹی میں پڑی تھی، شرابیں پی کرنا چتے، گاتے بجاتے اور بد مستیاں کرتے۔ ساغر و مینا اور بادہ و شاہد ان کی زندگی بن گئے تھے۔ ان کے ایک مشہور شاعر کو جب قتل کی سزا تجویز ہوئی اور اس سے پوچھا گیا کہ تم کس طرح قتل ہونا چاہتے ہو تو اس نے تمنا ظاہر کی کہ خوب شراب پی کر جب میں انتہائی مست و بے خود ہو جاؤں تو میری فصدیں تیز اور گہرے نشتر سے کھلوادینا۔ یہاں تک کہ خون ٹپکتے ٹپکتے مجھ میں جان باقی نہ رہے۔ ان میں ایسے شقی القلب بھی تھے جو اپنے دشمنوں کو قتل کرنے کے بعد ان کی کھوپڑیوں میں مزے لے لے کر انتہائی فخر و غرور کے ساتھ شراب پیتے تھے۔

قمار بازی اہل عرب کا محبوب شغل تھا۔ لوٹ مار، چوری، بددیانتی، حیلہ گری، وعدہ خلافی اور دروغ بانی کو وہ ”آرٹ“ سمجھتے تھے۔ ایک دوسرے کو دھوکا دیتے، جھوٹی قسمیں کھاتے، عہد و پیمان کرتے اور توڑ ڈالتے، قافلوں کو لوٹتے، یتیموں کا مال ناجائز طریقہ سے دبا لیتے، اور ستم بالائے ستم یہ کہ ان تمام برائیوں کے باوجود ان کا دعویٰ تھا کہ ساری دنیا میں بس وہی عزت و شرافت کے مالک ہیں۔

وہ غیور تھے۔ مگر ان کی غیرت انتہائی شقاوت اور سنگ دلی کے سانچے میں ڈھل گئی تھی۔ لڑکی کا بیاہنا ان کے نزدیک عار سمجھا جاتا تھا۔ قانونِ فطرت سے وہ اس طرح جنگ کرتے کہ لڑکیوں کو پیدا ہوتے ہی زمین میں دفن کر دیتے۔ سینکڑوں ہزاروں جانیں اسی جاہلانہ غیرت اور شقاوت کی بھینٹ چڑھ گئیں۔ مائیں اپنی لڑکیوں کو پیدا ہوتے ہی چھپانے کی کوشش کرتیں۔ مگر یہ درندے ان کے دھڑکتے سینوں سے پھول سی بچیوں کو چھڑا کر زمین میں گاڑ دیتے۔ مامتا دیکھتی کی دیکھتی رہ جاتی۔

عربوں کے میلوں ٹھیلوں میں کھیل کود، تفریح، فحش کلامی اور عریاں شعر و شاعری کا مظاہرہ ہوتا۔ ان کی شاعری گویا اس زمانہ کا ”ادب لطیف“ اور ”ترقی پسند ادب“ تھا۔ جنسی نفسیات کی شرمناک تفسیر، ہوسنا کی کو ابھارنے والے خیالات، فحاشی اور عریانی کی ترجمانی، خلوت و تنہائی کی ان باتوں کا ذکر جو واقعیت کے باوجود اظہار کے قابل نہیں ہوتیں اور شرافت ایک لمحہ کے لیے اسے برداشت نہیں کر سکتی۔ جو شعراء نسبتاً سنجیدہ تھے، وہ اپنے قصیدوں میں نسل و نسب کے تفاخر کا ذکر کرتے اور اس طرح قبائل میں حریفانہ جذبات کی آگ بجھنے نہ پاتی۔ ان کی

رجز خوانی قبائلی عصبیت اور نسلی منافرت کو شعلہ سوزاں بناتی اور ان کی نظموں سے رقابت کے آتش فشاں سچ مچ آگ اگلنے لگتے۔

بدکاری اہل عرب میں عام تھی۔ ہوسنا کی کے عملی اظہار میں انہوں نے عاد و ثمود کو بھی پیچھے چھوڑ دیا۔ عورت ان کے پاس صرف تسکین ہوس کا ذریعہ تھی۔ چھپی ہوئی آشنائیوں سے لے کر کھلے ہوئے ناجائز تعلقات کی گرم بازاری تھی، سوتیلی مائیں تک ان کی ہوس رانیوں کی آماجگاہ تھیں۔ اور ان بے حیائیوں پر وہ شرمانے کی بجائے اُلٹا فخر کرتے، برائیاں ان کا مزاج اور جبلت بن چکی تھیں۔ ان کی جلوتیں اور خلوتیں فحش کاری سے معمور تھیں۔ عصمت و عفت کی قدر و قیمت پہچاننے کی صلاحیت ہی ان میں باقی نہ رہی تھی۔ آدمی کے بھیس میں حیوان، درندے اور شیطان بھی! شیطان نے صرف ایک سجدے سے انکار کیا تھا اور یہاں پر پوری زندگی انکار و الحاد اور عصیان و فجور میں بسر ہوتی تھی۔

جوانی

اتنے گناہ آلود ماحول، بری سوسائٹی اور مذموم گرد و پیش میں محمدؐ کی جوانی کا آغاز ہوا۔ قدم قدم پر فتنوں کا ہجوم اور برائیوں کا جھگھٹا، نفس کی رغبت، الجھاؤ اور میلان کے لیے ہر قسم کی سہولتیں موجود تھیں۔ میخانے بھی تھے اور شاہدانِ سیمیں بدن کے خلوت کدے بھی۔ قمار خانوں کی بھی کثرت تھی اور نغمہ و رقص کی محفلوں کی بھی بہتات! وہاں فحش کاری کے اڈے بھی تھے اور بداخلاقی کے مرکز بھی۔ جس طرف جائیے برائیوں کے پھندے لگے تھے اور بدچلنی کے دام بچھے تھے۔ چھوٹے بڑے مرد عورتیں سب کا ایک ہی رنگ تھا۔

اس سراپا معصیت ماحول میں عبداللہ کے دریتیم محمدؐ نے انتہائی تقویٰ، طہارت، پاکیزگی اور خوش اخلاقی کے ساتھ دورِ جوانی اور عہدِ شباب گزارا۔ وہ ان قاتلوں، سفاکوں اور لٹیروں میں تنہا صلح و سلامتی کا پیامبر، چوروں، رہزنوں، پیاں شکنوں اور جھوٹوں میں اکیلا صادق الوجد اور امانت دار، جوار یوں، شرابیوں، زانیوں اور بدکاروں میں تنہا متقی، پرہیزگار اور نیک کردار تھا۔ زیادہ سے زیادہ نیکی کا تصور جو انسان کر سکتا ہے، محمدؐ اس سے بھی زیادہ نیک اور صالح فطرت تھا۔ انسانیت کی بلندی کا آخری مقام جو ذہن میں آ سکتا ہے، محمدؐ کی شخصیت اس سے بھی بہت بلند تھی۔

دنیا کے اندھیرے میں صرف یہی ایک چراغ تھا، زمانہ کے خارستان میں اس کی ذات گلاب بن کر مہک رہی تھی۔ دہر کے خس و خاشاک اور کنکروں پتھروں میں اس کی شخصیت گوہرِ شبِ ناب تھی۔ ہر پیالہ میں زہر اور حنظل ملا تھا۔ صرف اسی ایک کے جامِ حیات اور مینائے زندگی میں امرت ہلکورے لیتا تھا۔ عام رنگ و بو میں بس وہی ایک ذاتِ حق و صداقت کا مرکز اور

ہدایت کا روشن مینارہ تھی۔ یہی ایک انسان ناطق تھا جس کے نطق پر سچائی ناز کرتی تھی۔
شیوخ قریش میں تذکرے ہوتے:

یہ عبداللہ کا بیٹا محمدؐ تو کنواری لڑکیوں سے زیادہ شرمیلا اور باحیا ہے، راستے میں چلے گا تو
آنکھیں جھکائے ہوئے، وقار و متانت کے ساتھ۔

ایہا الاخوان! نہ جانے یہ نوجوان آگے چل کر کیا بننے والا ہے۔ اس انداز کا شریف،
سچا اور نیک کردار آدمی ہم نے نہ تو دیکھا نہ کانوں سے سنا۔ صاحبو! کسی سے وعدہ کرے تو چاہے
زمین ٹل جائے، آسمان ٹوٹ پڑے۔ مگر یہ اپنے قول سے نہیں پھر سکتا۔

شراب اور لطف و تفریح کی خلوتیں تو ایک طرف رہیں۔ گانے بجانے یہاں تک کہ
افسانہ خوانوں کی محفل میں بھی اسے کسی نے نہیں دیکھا۔ اور لطف یہ ہے کہ وہ راہب بھی نہیں ہے
کہ دنیا سے کوئی سروکار اور واسطہ نہ ہو۔ وہ بازاروں میں جا کر خرید و فروخت کرتا ہے۔ قرض لیتا
ہے، لوگوں کی امانتیں رکھتا ہے۔ ملکِ شام تک کے بازار اسے تاجر کی حیثیت سے جانتے ہیں۔
مگر اس کے ہر کام میں انتہا درجہ کی سچائی، دیانت داری اور عدل پایا جاتا ہے۔

(ایک نوجوان) ہمارے خداوند بتوں کی اس محمدؐ کے حال پر مہربانی ہے جیسی تو اس میں
اتنی بہت سی اچھائیاں جمع ہو گئی ہیں۔

(ایک بوڑھا) مگر میاں صاحب زادے! محمدؐ کو تو آج تک کسی بت کے پاس جاتے
ہوئے بھی نہیں دیکھا۔ یہ تو ان سے دور دور رہتا ہے جیسے اس کے دل میں ہمارے خداؤں سے
کوئی لگاؤ اور کسی طرح کی دل چسپی ہی نہیں ہے۔ بے عقیدہ لوگوں پر یہ بت کا ہے کو مہربان
ہونے لگے۔

(ایک قریش جس کے ہاتھ میں ترکش ہے) عبداللہ کے بیٹے میں اور سب بھلائیاں
ہی بھلائیاں ہیں۔ بس اس کی یہی ایک بات ہمیں اچھی نہیں لگتی کہ لات و منات و نصر و ہبل اور
ہمارے دوسرے خداؤں سے وہ عقیدت نہیں رکھتا۔

دوسرے انسانوں کو لغزش، زلت قدم اور بھول چوک کے لیے ڈھیل دی جاسکتی ہے مگر
”انسانِ کامل“ کو ادنیٰ سے ادنیٰ غلطی اور ہلکی سے ہلکی اونچ نیچ سے بچایا جاتا ہے۔ قدرت خود اس
کی تربیت کرتی ہے۔ اول تو اس کی فطرت ہی کو صالح، سلیم، عادل اور سعید بنا کے بھیجا جاتا ہے۔

اس لیے کسی ناپسندیدہ بات کو وہ خیالی طور پر بھی نہیں چاہتا، لیکن بفرضِ محال کبھی کبھار کوئی ایسا خطرہ ذہن میں آ بھی جائے تو خدا کی مشیت اس کا عملی ظہور نہیں ہونے دیتی۔

محمدؐ کی کمسنی کا واقعہ ہے کہ مکہ میں نو جوان کہانیاں کہا اور سنا کرتے تھے۔ ان محفلوں اور صحبتوں کی بڑی دھوم تھی۔ ایک بار آپؐ بھی اسی ارادے سے شہر میں آئے۔ وہاں آ کر کیا دیکھتے ہیں کہ کسی کے یہاں بیاہ ہے اور گانا بجانا ہو رہا ہے۔ بانسری بج رہی ہے اور لوگ مزے لے لے کر جھوم رہے ہیں۔ یہ نہایت ہی ہلکی قسم کی بے ضرر تفریح تھی۔ محمدؐ اس شادی کے مکان میں تشریف لے گئے۔ مگر وہاں جا کر آپؐ ہی آپؐ نیند کا ایسا غلبہ ہوا کہ ساز و مطرب کی صدائیں نہ سن سکے اور اتنے زور کی نیند آئی کہ صبح ہو کر دھوپ پھیل گئی تو آنکھ کھلی۔ اس وقت تک ساری محفل ہی درہم برہم ہو چکی تھی۔

محمدؐ کی جوانی چاندنی سے زیادہ اجلی اور پھولوں سے بڑھ کر بے داغ اور معصوم تھی۔ قدرت نے آپؐ کے دامن کردار پر بھول چوک کی پرچھائیں بھی نہ پڑنے دی۔ یہ آپؐ کی آخری معیار اور سیرت و کردار کی معراج تھی۔ آپؐ کے دشمن اور شدید دشمن بھی آپؐ کی عصمت، پاک دامن، اور خوش اخلاقی کے قائل تھے۔ تاریخ نہیں بتا سکتی کہ محمدؐ کے کسی دشمن نے آپؐ کے کردار کے بارے میں کسی قسم کے شک کا اظہار کیا ہو۔ خون کے پیاسے اعداء نے آپؐ کے پیغام کو جھٹلایا، سارے عرب کو آپؐ کے خلاف جنگ کے لیے کھڑا کر دیا۔ لیکن کوئی شخص آپؐ کی زندگی اور ذات و شخصیت پر تہمت نہ لگا سکا۔

محمدؐ کی سچائی، امانت، راست بازی اور عدل و نیکو کاری سے متاثر ہو کر قوم نے آپؐ کو ”امین“ کا خطاب دیا۔ سب لوگ آپؐ کا احترام کرتے تھے، بوڑھے بوڑھے قریش محمدؐ کی بڑائی اور عظمت کو محسوس کر کے عزت کرنے کے لیے مجبور ہو جاتے۔ جدھر سے آپؐ گزرتے لوگوں میں چرچے ہونے لگتے کہ عبداللہ کانیک، سچا اور پرہیزگار بیٹا جا رہا ہے۔ اور پھر آپؐ کی تعریفیں ہوتیں کہ اس میں یہ خوبیاں ہیں، یہ بڑائیاں ہیں۔

لڑائی رُک گئی

ایک بار مکہ کے قریبی علاقہ میں بہت زور کی بارش ہوئی۔ مینھ کی جھڑی لگی تو یہ سلسلہ کئی دن تک جاری رہا۔ بادل کھلنے کا نام ہی نہ لیتے۔ اس کا یہ اثر ہوا کہ مکہ میں بہت زور کا سیلاب آ گیا۔ گلیوں میں نہروں کی طرح پانی بہنے لگا۔ بہت سے مکان منہدم ہو گئے۔ اہل مکہ کے لیے بڑی پریشانی کا سامنا تھا۔ خانہ کعبہ بھی سیلاب کی اس زد میں آ گیا۔ دیواریں گر پڑیں، اور ان کے ساتھ حجرِ اسود بھی اپنی جگہ سے زمین پر گر گیا۔

کعبہ کی تمام عرب والے عزت کرتے تھے اور بت پرستی کے بے پناہ شوق اور لامحدود عقیدت و گرویدگی کے باوجود بیت اللہ کے احترام سے ان کے دل و دماغ کبھی خالی نہیں ہوئے۔ اپنے مکانوں، بیٹھکوں، اور مویشی خانوں سے پہلے کعبہ کی تعمیر مقدم سمجھی گئی۔ سب لوگوں نے نہایت دلچسپی اور جوشِ عقیدت کے ساتھ اس نیک کام میں حصہ لیا۔ محمدؐ بھی قریش کے ساتھ پتھر ڈھوڈھو کر لاتے اور کعبہ بنانے والوں کا ہاتھ بٹاتے۔

کعبہ کی دیواریں اٹھ گئیں تو حجرِ اسود کے لگانے کا سوال درپیش ہوا۔ ہر شخص کہتا تھا کہ اس مقدس پتھر کی تنصیب کا شرف میں حاصل کروں گا۔ اس پر بات بڑھنے لگی۔ قبیلوں کے تفاخر و غرور کی داستانیں چھڑ گئیں۔ ایک نے کہا کہ ابرہہ نے جب کعبہ پر ہاتھیوں کے لشکر سے چڑھائی کی تھی تو میں اور میرا بوڑھا باپ کعبہ کی حفاظت میں سب سے پیش پیش تھے اس لیے حجرِ اسود کے نصب کرنے کا حق مجھے پہنچتا ہے۔ دوسرا بولا کہ حربِ نجار میں میرے قبیلے کے لوگ جان کی بازی نہ لگاتے تو قریش کو ایسی شکستِ فاش ہوتی کہ ان کی عظمت و شرف کے دفتر ورق ورق ہو جاتے۔ تیسرے نے کہا، میرے دادا نے دو بار تمام حاجیوں کو کھانا کھلایا تھا۔ اس کی ساری کمائی

اور تمام پس انداز اسی مہمانی اور ضیافت میں صرف ہو گیا۔ چوتھا تلوار ٹیک کر بولا کہ کعبہ میں سالہا سال سے بنجور اور عود و عنبر ہمارے قبیلہ کے لوگ سلگا رہے ہیں۔

جوش بڑھتا ہی جا رہا تھا۔ بعض من چلوں نے عرب کے دستور کے مطابق خون میں انگلیاں ڈبو لیں۔ یہ اس بات کا عہد تھا یا تو ہم کعبہ کی دیوار میں سنگِ اسود نصب کر کے رہیں گے یا پھر لڑ کر جان دے دیں گے، اب اس بات کا فیصلہ تلوار کرے گی، جس میں طاقت ہوگی وہی اس شرف کا حامل بن سکے گا۔

چار دن تک نزاع ہوتی رہی۔ پانچویں دن ابوامیہ بن مغیرہ نے جو قریش میں سب سے زیادہ بوڑھا تھا، کہا کہ نادانو! اتنے بے قابو کیوں ہوئے جاتے ہو۔ کیا حرم مقدس کی زمین کو خون سے لالہ زار بنانے کا ارادہ ہے۔ یہاں تلوار چل گئی تو پھر ر کے گی نہیں۔ صدیوں تک اس جنگ کے شعلے بھڑکتے رہیں گے۔ میں کہتا ہوں کہ ہر بات کا فیصلہ تلوار ہی سے نہیں ہوا کرتا۔ اس کی دوسری صورتیں بھی ممکن ہیں۔ اس پر سب لوگ بولے، اچھا صاحب! آپ ہی کوئی تدبیر بتائیے کہ ہم کیا کریں۔ ابوامیہ نے کہا کہ اس مسئلہ کو کسی پنچ پر چھوڑ دینا چاہیے۔ لیکن یہ بات خود ایک نزاع بن جائے گی کہ ثالث کس کو بنایا جائے۔ اس مشکل کا حل بھی بتاتا ہوں۔ وہ یہ کہ خانہ کعبہ میں جو شخص کل صبح سب سے پہلے داخل ہو اسی کو حاکم مان لیا جائے اور جو فیصلہ وہ صادر کرے اسے سب لوگ بغیر کسی چون و چرا کے مان لیں۔

اس پر سب نے حامی بھری کہ ہمیں یہ بات منظور ہے۔ شام ہوئی پھر رات اور اس کے بعد سپیدہ سحر نمودار ہوا۔ اور اتنے میں لوگوں نے دیکھا کہ محمد بن عبداللہ سب سے پہلے کعبہ میں داخل ہو رہے ہیں۔ سب نے کہا کہ آپ ہمارے ثالث ہیں۔ اس بات کا فیصلہ آپ ہی فرمائیں گے۔ تمام لوگ یہ کہنے کے بعد محمد کا چہرہ دیکھنے لگے کہ نہ جانے ہلنے والے لبوں سے کس کے حق میں فیصلہ صادر ہوتا ہے، ہر کوئی پر آرزو بھی تھا اور مایوس بھی! ایسے موقعوں پر تصویر کے روشن اور تاریک دونوں پہلو سامنے آیا کرتے ہیں۔

محمد نے کعبہ کے فرش پر ردائے مبارک بچھادی۔ قریش حیرت کے ساتھ ایک دوسرے کا منہ تکتے لگے کہ نہ جانے چادر کے بچھانے میں کیا مصلحت پوشیدہ ہے۔ اس پر پانسے ڈال کر ناموں کا قرعہ نکلوایا جائے گا یا اس چادر کے ذریعہ کسی مشکل ورزشر کے لیے حکم ہوگا کہ جو اس میں

کا میاب ہو جائے گا وہی سنگِ اسود نصب کر سکے گا۔ دیکھیے کیا ہوتا ہے؟

محمدؐ نے اپنی چادر میں سنگِ اسود اٹھا کر رکھا اور فرمایا کہ تمام قبیلوں میں سے ایک ایک آدمی اس چادر کو تھام لے تاکہ تنصیبِ حجرِ اسود کا شرف تمام قبائل میں مساوی طور پر بٹ جائے۔ ہر قبیلہ کے ایک ایک آدمی نے چادر تھام کر اوپر اٹھائی اور اس طرح سب نے مل جل کر کعبہ کی دیوار میں حجرِ اسود نصب کر دیا۔

محمدؐ کے اس فیصلہ سے سب خوش ہو گئے۔ کھینچی ہوئی تلواریں نیام میں آگئیں، اور ایک بہت بڑی خونریزی رُک گئی۔ تمام لوگوں نے محمدؐ کی اصابتِ رائے، حکمت و دانش اور فہم و فراست کا اقرار کیا۔ سارے مکہ میں اس صلح کن فیصلہ کی دھوم مچ گئی کہ ابنِ عبداللہ کی دانائی کی بدولت خونِ خرابہ کی نوبت نہ آسکی۔ ورنہ تلواروں کے جوہروں کی چمک زبانِ حال سے کہہ رہی تھی کہ یہ لڑائی بنو بکر اور بنو تغلب کی خونریز جنگوں کی شہرت پر پانی پھیر دے گی۔ اہلِ مکہ نے محسوس کیا کہ محمدؐ صرف نکوکار، پرہیزگار، امین اور راست باز ہی نہیں ہیں، ان میں فیصلہ کرنے اور آپس کے جھگڑے چکانے کی بھی بے پناہ قابلیت پائی جاتی ہے۔

سفرِ شام سے شادی تک

بچپن میں ابوطالب اپنے یتیم بھتیجے محمدؐ کی اگرچہ کفالت کرتے رہے۔ مگر اس زمانہ میں بھی محمدؐ نے دوسرے بچوں کی طرح کھیل کود میں بچپن نہیں گزارا۔ چچا کے بارِ کفالت کو اس طرح ہلکا کیا کہ تمام تمام دن جنگل میں ان کی بکریاں چرائیں۔ بڑے ہو کر وہ خود اپنے پاؤں پر کھڑے ہو گئے اور دنیا کے سب سے زیادہ معزز پیشہ تجارت کو اس عالم اسباب میں آذوقہ حیات کا ذریعہ بنایا۔ محمدؐ ہاتھ کے سچے اور بات کے پکے تھے۔ تجارتی کاروبار میں جس سے جو معاملت ہوگئی اور جس بات کے لیے زبان دے دی چاہے زمین و آسمان کیوں نہ ٹل جائیں اور تجارت میں کتنا ہی گھاٹا کیوں نہ ہو جائے، اپنے قول اور عہد کی تاویل میں کر کے زبان پھیرنے کا تصور بھی نہ فرماتے۔ کسی سے مال خریدتے تو دینے والے کی مرضی پر چھوڑ دیتے۔ وہ اونچا بھی تول دیتا تو گوارہ فرما لیتے، مگر جب خود کسی کو مال بیچتے تو خوب جھکتا ہوا تولتے۔ تاجروں میں آپ کی دیانت اور خوش معاملگی کے تذکرے ہوتے کہ تجارتی کاروبار میں دنیا ایک ایک پیسہ کے لیے جان دیتی ہے۔ ہر شخص اپنے فائدے کے لیے غلط طریقہ سے بھی کوششیں کرنے میں کوتاہی نہیں کرتا۔ منفعت کے لیے نئی نئی ترکیبیں اور حیلے نکالے جاتے ہیں، اور یہ ابن عبداللہؓ تو کشادہ دست تاجر ہے۔ تجارت میں فیاضی کرتے ہوئے اس کے سوا اور کسی کو نہیں دیکھا گیا۔

خویند کی بیوہ بیٹی خدیجہؓ ایک شریف اور دولت مند خاتون تھیں، نوکر چاکر اور عزیز رشتہ داران کا تجارتی کاروبار سنبھالے ہوئے تھے۔ محمدؐ کی دیانت اور راست بازی کا شہرہ سن کر خدیجہ نے بہت منت کے ساتھ آپؐ کی خدمت میں پیام بھجوایا کہ میں آپ کے ذریعہ اپنا مال تجارت شام بھیجنا چاہتی ہوں۔ مجھے آپؐ کی ذات پر پورا اعتماد ہے۔ آپ کی زحمت فرمائی کا

مجھ بیوہ پر احسان ہوگا۔ محمدؐ نے شام جانے کی ہامی بھری۔ اور چند دن بعد خدیجہ کا سامان تجارت لے کر شام کی طرف کوچ فرمایا۔ اس مختصر سے تجارتی قافلہ میں خدیجہ کا ایک رشتہ دار اور ان کا غلام میسرہ بھی تھا!

یہ وہی راستہ تھا جس میں محمدؐ کے باپ عبداللہ کے نقش قدم اگرچہ زمانہ کے انقلاب نے مٹا دیے تھے۔ مگر باپ کی محبت محسوس کر رہی تھی کہ سع
ابھی اس راہ سے کوئی گیا ہے

محبت کا یہ خاصہ ہے کہ وہ ماضی کو حال اور حال کو مستقبل بنا سکتی ہے، محمدؐ کے احساس نے گزشتہ واقعات کے اوراق الٹ دیے۔ عبداللہ کی جوان مرگ اور آمنہ کا جوانی میں بیوہ ہونا، محبت کی خاموش آواز، اونٹوں کی گھنٹیوں میں مل جل گئی۔

یہ وہی راستہ تھا جہاں بارہ سال کی عمر میں محمدؐ نے اپنے چچا ابوطالب کے ساتھ سفر کیا تھا۔ وہی وادیاں، وہی کوہ و دشت۔ مگر ہاں! پُرشور آندھیوں نے ریت کے تودوں کو کہیں سے کہیں پہنچا دیا تھا اس لیے کہیں کہیں راہیں بھی مُڑ گئی تھیں اور منزلوں کے نشان بھی تبدیل ہو گئے تھے۔ بارہ تیرہ سال کی مدت میں اتنا کچھ بدل جانا ضروری تھا۔

یہ محمدؐ کی عمر کا پچیسواں سال تھا۔ ذمہ داری، ہوش مندی اور فراست کا آفتاب جبین سعادت آثار سے طلوع ہو رہا تھا۔ قافلہ چلا، چلتا رہا۔ یہاں تک کہ شام پہنچ گیا۔ یہ کارواں اندھیرے سے بھی گزرا اور چاندنی میں بھی اس نے منزلیں طے کیں۔ دھوپ کی شدت بھی دیکھی اور سایہ کی راحت بھی۔ کہیں اتنا چنیل میدان کہ دور دور تک کسی درخت کا نام و نشان نہیں۔ بس کہیں کہیں غبار آلود جھاڑیاں نظر آتی تھیں۔ وہ بھی جھلسی ہوئی، جیسے ان میں قوتِ نمو ہی نہیں ہے، اور کسی جگہ نخلستان کا سلسلہ دُور تک چلا جاتا، اور آس پاس لہلہاتے کھیت دکھائی دینے لگتے۔ خدیجہ بنت خویلد کے رشتہ دار خزیمہ اور ان کے غلام میسرہ نے اس سفر میں بہت سی عجیب باتیں مشاہدہ کیں۔ قدم قدم پر برکتوں کا نزول اور سعادتوں کا ظہور۔ ایسے ایسے واقعات اور آثار جو انھوں نے اس سے پہلے دیکھے نہ تھے۔ ان کی حیرتیں بڑھتی ہی چلی جاتی تھیں۔ یہاں تک کہ ایک سوکھا پیڑ جس کے نیچے محمدؐ نے قیام فرمایا۔ دیکھتے ہی دیکھتے سرسبز ہو گیا۔ اسی مقام پر نسطور نامی راہب رہتا تھا اس نے کہا کہ پیشین گوئیوں اور مقدس بزرگوں کے اخبار کی روشنی میں اس حقیقت کے

اظہار میں تامل نہیں کر سکتا، مجھے بتایا گیا ہے کہ اس درخت کے نیچے ایک پیغمبر آ کر قیام کرے گا جس کی برکت سے سوکھی ڈالیاں ہری ہو جائیں گی۔ اس کے ہاتھ میں انجیل کے نوشتے تھے اور انھیں پڑھ پڑھ کر وہ باتیں کہتا جاتا تھا۔

خدیحہ کے مال تجارت میں توقع سے بہت زیادہ نفع ہوا اور محمدؐ نے تمام مال کی قیمت جوں کی توں خدیجہ کو دے دی۔ خدیجہ آپ کی اس دیانت اور راست بازی سے بہت متاثر ہوئی۔ وہ دیکھتی تھی کہ مکہ میں تجارتی کاروبار، لین دین، مول تول اور خرید و فروخت پر آئے دن جھگڑے ہوتے رہتے ہیں۔ ہر شخص دوسرے کا مال ناجائز طریقہ سے غصب کرنے کی کوشش کرتا ہے۔ لوگ عہد و پیمان کرتے ہیں اور توڑ ڈالتے ہیں۔ ان لوگوں میں محمدؐ جیسے امانت دار، راست باز اور متدین آدمی کا پایا جانا غیر معمولی واقعہ بلکہ معجزہ ہے۔

خزیمہ اور میسرہ نے یک زبان ہو کر خدیجہ سے کہا کہ محمدؐ کے ساتھ سفر میں رہ کر ہم نے اپنی آنکھوں سے ایسی عجیب و غریب باتیں دیکھی ہیں جو شاید کسی نے سنی بھی نہ ہوں۔ اندھیری راتوں میں روشنی ہو گئی ہے، محمدؐ کی برکت سے۔ خشک درخت کے نیچے محمدؐ بیٹھے اور سوکھی ڈالیاں آن کی آن میں لہلہانے لگیں جیسے کسی نے ان پر آب حیات چھڑک دیا۔ ایک واقعہ ہو تو بتائیں۔ ہم تو راستے بھران کے ساتھ خواب دیکھتے رہے۔ اور یہ محمدؐ! اتنا کچھ بابرکت ہونے کے باوجود انتہائی خلیق، متواضع، درد مند اور غم گسار ہیں، راستہ میں ہمیں انھوں نے کسی قسم کی تکلیف نہ ہونے دی۔ نہایت مستعدی کے ساتھ ہر کام خود انجام دیا۔ اتنے درد مند رفیق سفر ہر کسی کو میسر نہیں آتے اور ان کی پاک بازی اور پرہیزگاری کی تو لفظوں میں تعریف ہی نہیں ہو سکتی۔ شام کی عورتیں بہت خوب صورت ہوتی ہیں۔ ان کی دل کشی اور رعنائی دور دور مشہور ہے۔ مگر ہم نے خاص طور سے اس بات کو محسوس کیا کہ محمدؐ بازاروں، گلیوں اور سڑکوں سے گزرتے ہوئے ادھر ادھر نہیں دیکھتے۔ حیا، غیرت، متانت اور سنجیدگی کا پیکر ہے، ان کی ذات! نہ جانے یہ دنیا کہاں تک ہے اور کتنی بڑی ہے۔ ہم نے تو عرب اور شام یہی دو ملک دیکھے ہیں۔ ہم دعوے کے ساتھ کہہ سکتے ہیں کہ ان ملکوں میں تو محمدؐ جیسا شریف، نیک، پرہیزگار اور بابرکت آدمی ہماری نگاہ سے نہیں گزرا۔ یہ عرب کے جاہل لوگ اپنی شاعری، بہادری اور نسب ناموں پر فخر کرتے کرتے مرے جاتے ہیں۔ حالانکہ ان کے لیے سب سے بڑا فخر محمدؐ قریشی الہاشمی کی ذات ہے۔

مکہ کا ہر شخص محمدؐ کے اخلاق اور نیکی کا گرویدہ و معترف تھا۔ خدیجہ کو تجارت کے سلسلہ میں آپ کی دیانت کا ذاتی تجربہ بھی ہو گیا۔ پھر خزیمہ اور میسرہ کی عینی شہادتوں نے اس ایقان کو اور زیادہ مستحکم اور اس اثر کو پائدار بنا دیا۔ خدیجہ بیوہ تھیں۔ ان کی دنیا ویران ویران سی تھی، افسردہ اور غمگین تمنائیں! مرجھائے ہوئے احساسات! دل و دماغ نے ایک زبان ہو کر کہا کہ خدیجہ! دیکھ محمدؐ سے زیادہ شریف اور باعزت انسان پورے عرب میں نہیں مل سکتا۔ ان کے پاس پاکیزہ تمناؤں کا پیام بھیج! مکہ میں نوجوانوں اور امیروں کی کمی نہیں ہے۔ لیکن تیری شرافت کا ان بد کرداروں کی زندگی سے کیا جوڑ! محمدؐ نے اگر تیرے پیام کو قبول کر لیا تو تیری تقدیر کا ستارہ چمک جائے گا۔

خدیجہ نے محمدؐ کی خدمت میں شادی کا پیغام بھیجا۔ آپ نے قبول فرمایا۔ آپ اپنے چچا ابوطالب، حمزہ اور دوسرے عزیزوں کو ساتھ لے کر خدیجہ کے مکان پر پہنچے۔ وہاں پہلے سے اہتمام تھا۔ اور خدیجہ کے عزیز واقارب انتظار میں تھے، نکاح ہوا۔ ابوطالب نے خطبہ پڑھا۔ اس خطبہ میں ابوطالب نے پہلے خدا کی حمد و ثنائیاں کی اور اس کے بعد کہا کہ سارے قریش میں محمدؐ کے پلہ کا ایک آدمی نہیں ہے۔ کوئی شخص شرافت و نیکو کاری میں میرے سعید و امین بھتیجے کی برابری نہیں کر سکتا۔ ہاں مال و دولت اس کے پاس نہیں ہے۔ مگر دولت، روپیہ پیسہ، خزانے، مال و اسباب تو چلتی پھرتی چھاؤں کی مانند ہیں۔ آج اس کے پاس کل دوسرے کے پاس۔ ان کا کوئی اعتبار نہیں۔ اصل چیز تو ذاتی شرافت ہے جو ہر حال میں باقی رہے گی۔

محمدؐ کی زندگی کا یہ بالکل نیا دور تھا۔ خدیجہ بہترین شریک زندگی ثابت ہوئیں۔ نیک، فرماں بردار، اطاعت گزار، شوہر کے دکھ سکھ کی شریک، ہر اعتبار سے ہم خیال۔ وہ کسی بات میں محمدؐ سے اختلاف ہی نہ کرتیں۔ ان کی فطرت میں محبت اور وفا سموی ہوئی تھی۔ خدیجہ نے بھی محمدؐ کو توقع سے بہت زیادہ ہم درد اور غم گسار پایا۔ وہ جتنا نیک شادی سے پہلے سمجھتی تھیں، محمدؐ اس سے بڑھ کر نیک اور پرہیزگار نکلے۔ ان کی خلوت ہی نہیں جلوت بھی نیکی، حیا اور عفت سے معمور تھی۔ مکہ کی عورتیں رشک کرتیں کہ خدیجہ کو محمدؐ جیسا بہترین شریک حیات مل گیا۔ مگر رشک کرنے سے ہوئی بات ان ہونی نہیں ہو سکتی اور نہ کسی کی تقدیر کی سعادتیں چھینی جاسکتی ہیں۔ خدیجہ کے لیے بہر حال بہترین خلائق اور بزرگ ترین انسان کا حرم بننا مقدر ہو چکا تھا۔ اور یہ وہی مبرم مقدرات ہیں کہ جن کے لکھ دینے کے بعد قدرت کا قلم خشک ہو گیا اور ان میں کوئی تبدیلی نہیں ہو سکتی۔

خدیجہ کی رفاقت سے محمدؐ کو بھی سکون حاصل ہوا۔ ان کی خانگی زندگی، شکر رنجی اور بدمزگی سے پاک تھی۔ دونوں ایک دوسرے کے ہمدرد، غم گسار اور سچ مچ شریکِ حیات۔ سکون و اطمینان اور میل جول کی زندگی۔ ازدواج، مناکحت اور شادی کا لطف ہی میل ملاپ، ایک دوسرے کی ہمدردی اور فکر و خیال کی یک رنگی میں ہے۔ یہ نہ ہو تو پھر جنت بھی جہنم بن کر رہ جاتی ہے۔ شوہر کی اطاعت تدبیر منزل کی بنیاد ہے اور بیوی کی ہمدردی معاشرت کی جان ہے۔ جہاں یہ توازن باقی نہ رہے وہاں گھریلو زندگی کا نظریہ وہ بالا ہو جاتا ہے۔ محمدؐ اور خدیجہؓ کی زندگی اس توازن کا بہترین نمونہ تھی۔

وحی کا نزول

جس مہتمم بالشان مقصد کی تبلیغ اور تکمیل کے لیے محمدؐ دنیا میں بھیجے گئے تھے۔ اس کے ظہور اور اعلان کا زمانہ قریب آتا جا رہا تھا! انسانیت کی تاریخ کا آخری اور سب سے زیادہ روشن ورق اُلٹنے کے لیے قدرت کے ہاتھ جنبش میں آنے والے تھے۔ اندھیرا آپ ہی آپ کپکپاتا اور سمٹتا جا رہا تھا۔ جیسے اجالے کے لیے جگہ خالی کرنی ہے۔ برائیاں، پسینہ پسینہ ہوئی جا رہی تھیں کہ نیکیوں کا دور شروع ہونے والا ہے۔ گمراہی کی جان لبوں پر آگئی تھی کہ ہدایت کا ستارہ انقلاب کے جھروکے سے جھانک رہا ہے۔ کائنات کا ایک ایک ذرہ تبدیلی محسوس کر رہا تھا اور:

جب اپنی پوری جوانی پہ آچکی دنیا
جہاں کے واسطے اک آخری نظام آیا

کا پیام فضا میں گونج رہا تھا۔

محمدؐ پر غور و فکر اور استغراق کی کیفیت طاری رہنے لگی۔ مکہ سے تھوڑی دور پر حرا نام کا ایک غار تھا۔ آپؐ ستوا اور پانی لے کر وہاں چلے جاتے اور کئی کئی دن تک ریاضت و عبادت اور غور و فکر میں ڈوبے رہتے۔ نفس کا یہ مجاہدہ اور استغراق کی یہ کیفیت کسی ”غیبی نمود“ کی منتظر تھی۔ دل و نگاہ کو نہایت بے چینی کے ساتھ کسی پیغام کا انتظار تھا۔ طبیعت بہت بے قراری رہتی، اسی تلاش، حیرانی اور بے قراری کو قرآن نے ”ضال“ سے تعبیر کیا ہے۔ قلب مبارک کی بے چینی دن رات بڑھتی جا رہی تھی۔ کھانا پانی نبٹ جاتا پھر بھی بھوکے پیاسے خدا کی یاد غار کی تنہائی میں ہوتی رہتی۔ حقیقت منتظر چالیس سال سے جھانک رہی تھی۔ مگر پورے طور پر کھل کر سامنے نہ آئی تھی۔

غنجہ دل نسیم قدس کا منتظر تھا۔ تلاش و بے قراری کے عقدے ناحن ربوبیت کی راہ دیکھ رہے تھے۔ نگاہیں بار بار آسمان کی طرف اٹھتیں اور سجدے میں جھک جاتیں۔

انتظار اور مسلسل انتظار۔ یہاں تک کہ غارِ حرا کے اندھیرے میں یکا یک روشنی نمودار ہوئی۔ ناموس اکبر خدا کا پیام لے کر حاضر ہوا، اور اس ربانی پیام کے الفاظ پوری ترتیل کے ساتھ محمدؐ کی زبان سے دہرائے گئے۔ اس پیامِ نخستیں اور وحیِ اولین میں خدا کے نام کے ساتھ انسان کی تخلیق کا ذکر تھا اور وہ اس لیے کہ انسانوں سے خدا کا ٹوٹا ہوا رشتہ جوڑنے کے لیے محمد بن عبد اللہ کو نبوت عطا ہوئی تھی، اور اسی مقصدِ عظیم کی تکمیل کے لیے آپ کو دنیا میں بھیجا گیا تھا۔

کسی معمولی فرماں روا، حاکم اور افسر کا حکم پڑھ کر اور پیام سن کر دل کی حالت دگرگوں ہو جاتی ہے اور یہ تو رب السموات والارض کا پیام تھا۔ اس کی طرف سے وحی بھیجی گئی تھی جس کی ربوبیت اور قدرت سارے عالم کو گھیرے ہوئے ہے۔ جس کے ہاتھ میں تمام لوگوں کی پیشانیاں ہیں، وہ اگر چاہے تو یہ اونچے اونچے پہاڑ پلک جھپکنے سے پہلے دھوئیں کی طرح اڑ جائیں۔ پر شور سمندر ریگستان بن جائیں اور ٹھنڈے ستاروں سے انکارے برسنے لگیں۔ فطری طور پر اتنے عظیم الشان پیام کے بعد قلب کو انس کے ساتھ ہیبت سے بھی متاثر ہونا چاہیے تھا۔ یہی انسانی فطرت ہے۔ حضرت محمد رسول اللہ کا دل بھی ہیبتِ الہی سے متاثر ہوئے بغیر نہ رہ سکا۔

یہ پیام اگر محمد رسول اللہ (ﷺ) کی جگہ کسی پہاڑ پر نازل ہوتا تو یقیناً پہاڑ ریزے ریزے ہو جاتا۔ یہ اسی ذات کے قلب پر وقار کی طاقت تھی جو ذمہ داری کے اس بارگراں کو سہا لیا۔ جبریل تھے، خدا کا کلام تھا، تجلیاں تھیں، محمد عربی تھے اور غارِ حرا تھا۔ ہم تو بس اتنا ہی کہہ سکتے ہیں، جو بات ہمارے قلب پر نہیں گزری، جس کو ہم نے اپنی آنکھ سے نہیں دیکھا اس کی تشریح آخر کس طرح ممکن ہے۔ وحیِ الہی کی کیفیت مہبطِ وحی کے سوا اور کون بتا سکتا ہے۔ یہی وہ مقام ہے جہاں لفظ کام نہیں دیتے۔ شرح و بیان کا جس جگہ دم گھٹنے لگتا ہے، زبان گنگ ہو جاتی ہے اور قلم کانپ جاتا ہے۔

ہم زیادہ سے زیادہ اپنی زبان میں اتنا کہہ سکیں گے کہ غارِ حرا کی تقدیر چمک گئی۔ اس کے ذرے رشکِ طور بن گئے۔ تمام گرد و پیش تجلی زار نظر آنے لگا۔ مگر یہ سب رسمی تشبیہیں ہیں جو ہر کسی کے لیے استعمال ہوتی رہتی ہیں۔ محمد رسول اللہ کو جن تجلیات اور کیفیات کا مشاہدہ اور

احساس ہو ان پر یہ رسمی باتیں زیب نہیں دیتیں۔ ہمارے حواس نے جن کیفیات اور مشاہدات کا خواب بھی نہیں دیکھا ان کا اظہار ہم کر بھی تو نہیں سکتے۔ فلسفہ کو اس منزل میں آ کر حیرانی ہوتی ہے۔ عقل کی آنکھوں میں چکاچوند پیدا ہو جاتی ہے اور دماغ سراسیمہ ہو جاتا ہے۔ یہی وہ مقام مقدس اور عالم وراء الوراء ہے جہاں یقین اور صرف یقین کے چراغوں کی روشنی میں صراط مستقیم نظر آ سکتی ہے۔ بے یقینی اور شک و تذبذب کے پاؤں یہاں جم ہی نہیں سکتے۔ وہ کم نظر لوگ جو ”روٹی اور معدے“ سے آگے دیکھنا ہی نہیں چاہتے، ان روحانی کیفیات اور غیبی اسرار کو آخر کس طرح سمجھ سکتے ہیں۔ اس پر یقین لانے کے لیے کارل مارکس اور اسٹالن کا دماغ نہیں، ابو بکر صدیقؓ، علی مرتضیٰ اور بلال حبشیؓ کے قلوبِ عرفان آثار چاہئیں۔

محمد رسول اللہ غارِ حرا سے مکان تشریف لائے تو پیشانی مبارک سے پسینہ ٹپک رہا تھا۔ ہیبت الہی سے چہرہ متغیر تھا۔ گھر آتے ہی حضرت خدیجہؓ سے فرمایا:

”مجھے چادر اوڑھاؤ، چادر اوڑھاؤ۔“

خدیجہؓ نے جلدی سے دوڑ کر چادر اٹھائی اور آپ کو اڑھادی۔ آپ نے پورا واقعہ سنایا۔ خدیجہ کی فطرتِ سلیم نے اس واقعہ میں ذرا بھی شک آمیزا عجوبیت محسوس نہیں کی۔ بلکہ کہا کہ آپ کی ذات بھلائوں کا سرچشمہ ہے۔ خدا آپ کو ضائع نہیں کرے گا، پھر وہ آپ کو ورقہ بن نوفل کے پاس جو ایک خدا شناس بزرگ تھے لے کر گئیں۔ ورقہ نے کہا کہ یہی وہ ناموس ہے جو انبیاء بنی اسرائیل پر نازل ہوا کرتا تھا۔ محمد! میں تمہیں مبارک باد دیتا ہوں۔

خوشی ہو یا غم، انس ہو یا ہیبت، ان کیفیات کی شدت سے قلب ایک بار محسوس کرنے لگتا ہے، اور جب تک دوسرے پر اس کا اظہار نہ ہو جائے یہ بار ہلکا نہیں ہوتا۔ یہ انسانی فطرت ہے اور محمد رسول اللہ سے اس عالم اسباب اور دہر حوادث میں فطرت کی اسی سادگی کا ظہور ہوا۔ پھر قدرت شاید اس ذریعہ سے عورت کا درجہ اور مقام بعثت مبارک کے پہلے ہی دن بلند کرنا چاہتی تھی۔ یعنی یہ کہ ہبوطِ وحی نزولِ جبریل اور آغازِ نبوت کی پہلی تصدیق صنفِ نازک کی زبان سے ہو اور اس کے محبت بھرے تسکین آمیز کلمات سے ہیبت میں انس کا رنگ پیدا ہو جائے۔ اللہ کے نام اور پیام کی ہیبت خود اپنی جگہ بولتی ہوئی تصدیق ہے۔ وہ شخص فطرتِ انسانی کی نزاکت اور آدمی کی

طبیعت کے مذاق صحیح سے بے خبر ہے جو اس سادہ سی بات کو تصدیق اور عام تصدیق کے الجھاوے میں ڈال کر تشکیک و تذبذب کا دروازہ کھولنا چاہتا ہے۔ لوگ واقعات کو اپنے ذاتی رجحان کے پیمانہ سے ناپنا چاہتے ہیں اور جب کوئی واقعہ اس پیمانہ پر پورا نہیں اترتا تو پھر وہ اس کے وقوع ہی سے انکار کر دیتے ہیں۔ جرح و تعدیل کی غلط اندیشیاں اور فکر و نظر کی کم کوشیاں!

اعلانِ حق

اعلانِ حق، اظہارِ صداقت اور تبلیغِ خیر و ہدایت پر منصبِ نبوت اور فریضہٴ رسالت کی بنیاد ہے۔ محمد رسول اللہ بھی اسی کام پر مامور کیے گئے۔ یہ فرض جس قدر اہم اور برتر و عالی ہے اسی قدر نازک اور دشوار بھی ہے۔ یہاں قدم قدم پر مصیبتوں، رکاوٹوں اور مخالفتوں کا سامنا کرنا پڑتا ہے۔ تاجدارِ نبوت کی راہ میں کانٹے بھی بچھائے جاتے ہیں۔ سر پر خاک بھی ڈالی جاتی ہے۔ اظہارِ حق کی پاداش میں اسے گالیاں بھی سننی پڑتی ہیں اور پتھروں کی بارش سے اس کا بدن بھی لہولہان ہو جاتا ہے۔ کوئی دنیا پرست اور بندہٴ ہوا و ہوس ہو تو ان مصائب سے گھبرا کر جی چھوڑ جائے۔ کہ میں بیٹھے بٹھائے اپنی جان مصیبت میں کیوں ڈالوں، لوگ راہِ حق پر نہیں آتے تو نہ آئیں۔ میں آخر تکلیفیں کس لیے اٹھاؤں۔

مگر نبی اور رسول کے دل کو اللہ تعالیٰ صبر و استقامت اور عزیمت و توکل کی خاص قابلیت اور طاقت عطا فرماتا ہے۔ کوئی مخالفت اُسے اعلانِ حق سے نہیں روک سکتی۔ اس کی راہ میں مشکلوں کے الوند و البرز اور مصیبتوں کے اوقیانوس آتے ہیں۔ مگر وہ اپنے پائے استقامت سے ان کو ریزہ ریزہ اور پایاب کرتا ہوا گزرا چلا جاتا ہے۔ تلواریں کی دھاریں، برچھیوں کے پھل، نیزوں کی انی اور تیروں کے سوافار بھی نبی و رسول کو تبلیغ و تذکیر سے باز نہیں رکھ سکتے، تلوار کے نئے گھاؤ سے لہو ٹپکتا ہوتا ہے اور اس وقت بھی اس کی زبانِ حق ترجمان پر اللہ کی حمد و ثنا ہوتی ہے۔ محمدؐ کی بعثت کے وقت ماحول انتہائی تیرہ و تاریک، گرد و پیش بہت ہی بگڑا ہوا اور سوسائٹی پر لے درجہ کی خراب تھی۔ صدیوں کی برائیاں جڑ پکڑ چکی تھیں۔ قرونوں کے گناہ عادت بن چکے تھے۔ ہر طرف اندھیرا ہی اندھیرا دکھائی دیتا تھا۔ ان حالات میں اصلاح و درستی کی ہمت کرنا

صرف ایک نبی کا ہی کام ہو سکتا ہے۔ اس ذاتِ قدسی صفات کا جسے خدا کی تائید و نصرت اور ہدایات حاصل ہوتی ہے۔

حضرت محمد رسول اللہ ایک دن کوہِ صفا پر تشریف لے گئے اور لوگوں کو آواز دی جیسے کوئی خاص اعلان کرنا اور کسی اہم واقعہ کی خبر دینا چاہتا ہو۔ جس نے اس پکار کو سنا۔ صفا کی طرف چل پڑا۔ ایک نے دوسرے سے کہا کہ بھئی محمد بن عبد اللہ آج نہ جانے کیوں صفا کی چوٹی سے لوگوں کو پکار رہے ہیں۔ چلو چل کر دیکھیں آخر معاملہ کیا ہے! اور... وہاں محمدؐ صادق و امین محمدؐ، صداقت، متانت اور سنجیدگی میں اپنا جواب نہیں رکھتے، انہوں نے کسی خاص بات کی اطلاع دینے کے لیے بلایا ہوگا۔

ایک آیا، دوسرا آیا، تعداد بڑھتی گئی۔ یہاں تک کہ اچھا خاصہ مجمع ہو گیا۔ ان میں بوڑھے قریش بھی تھے جنہوں نے زمانہ کے بہت کچھ گرم و سرد دیکھے تھے۔ جوان بھی تھے جو نا تجربہ کار تھے۔ مگر ان کی ہمتوں میں بلندی اور ولولوں میں جوش تھا۔ بچے بھی تھے جن کی زندگی کا گھر و نداد بھی بن ہی رہا تھا۔ بعض نے خیال کیا کہ محمدؐ نے اس اہتمام کے ساتھ قلعہ کوہ سے پکارا ہے۔ ممکن ہے کسی دشمن کے حملہ کی خبر آئی ہو۔ اس طرح خالی ہاتھ چلنا ٹھیک نہیں، ہتھیار ساتھ رکھنے چاہئیں۔ کوئی بازار میں کھجور کھا رہا تھا، اسی حالت میں چل دیا کہ ہاتھ میں کھجوریں تھیں اور ہونٹوں پر شیرہ لگا تھا۔ بڑوں کی دیکھا دیکھی بچے بھی ساتھ ہو لیے۔

محمد رسول اللہ انتہائی وقار و متانت اور احساسِ ذمہ داری کے ساتھ صفا کی چوٹی پر کھڑے تھے۔ آپ کے ارد گرد قریش کا مجمع تھا۔ سب کی نظریں حضرت محمدؐ کے چہرے پر تھیں کہ نہ جانے کیا کہا جائے گا۔ اس سے پہلے تو اس طرح محمدؐ نے لوگوں کو جمع نہیں کیا، یہ تو بالکل نئی بات ہے۔ شاید کسی اہم واقعہ کی اطلاع دینا مقصود ہے۔ تمام مجمع گوش برآواز تھا۔

حضرت محمد رسول اللہ نے فرمایا:

”دیکھو میں قلعہ کوہ پر کھڑا ہوں، تم اس کے نیچے ہو، میں پہاڑ کے دونوں طرف دیکھ رہا ہوں۔ اگر اچھا! میں یہ کہوں کہ ایک ہتھیار بند لشکر دُور سے آتا دکھائی دے رہا ہے جو مکہ پر چڑھائی کرے گا تو تم اس کا یقین کر لو گے؟“

مجمع سے آواز آئی۔ سب نے یک زبان ہو کر پکارا:

”یقیناً ہم تمہاری بات مان لیں گے، تم جیسے راست باز اور صادق القول کو ہم بھلا جھٹلا سکتے ہیں۔“

مجمع کی بے چینی میں اضافہ ہو گیا۔ وہ چاہتے تھے کہ محمدؐ جلدی سے جو کچھ کہنا چاہتے ہیں کہہ دیں۔ مسلح لشکر کے حملہ کی خبر نے ان کو مضطرب بنا دیا۔ محمدؐ کی زبان سے قریش نے کبھی کوئی غلط بات نہ سنی تھی۔ ہر فرد بشر آپ کی سچائی کا دل سے معترف تھا۔ لوگ سمجھے کہ محمدؐ اپنے دل سے گھڑ کر کوئی بات کہہ ہی نہیں سکتے۔ یقیناً لٹیروں کی کوئی ٹولی مکہ پر چھاپہ مارنے کے لیے آرہی ہے۔ اب محمدؐ شاید ان حملہ آوروں سے بچاؤ کے لیے کوئی تدبیر بتائیں گے۔ یہ نرے سچے اور نیک ہی نہیں، بہادر، شجاع اور انتہائی دلیر بھی ہیں اور صاحب ہوش و فراست بھی۔

اس کے بعد آپ نے ارشاد فرمایا:

”یہ تو سمجھانے کے لیے ایک مثال تھی، تم یقین کر لو کہ موت تمہارے سر پر آرہی ہے اور تمہیں خدا کے سامنے حاضر ہونا ہے۔ ایہا القریش! جس طرح تم دنیا اور اس کی چیزوں کو دیکھ رہے ہو، میں اسی طرح عالم آخرت کو دیکھ رہا ہوں۔“

بتوں کے پوجنے والوں کے لیے یہ پیام بالکل انوکھا اور عجیب سا پیام تھا۔ ان کے دل و دماغ میں کبھی یہ خیال ہی نہیں آیا کہ آخرت بھی کوئی چیز ہے اور دنیوی زندگی کے اعمال پر عاقبت میں محاسبہ بھی ہوگا۔ ان کے شاعروں نے تو ان کے ذہن میں یہ بات اتار دی تھی کہ۔

مٹی میں مل کر اور پھر زندہ ہونا یہ کیا

خرافات ہے؟ دیوانوں کی سی باتیں

ابولہب اپنے گدھے پر سوار تھا، کھجور کی چھڑی سے خاک اڑا کر کہنے لگا کہ کیا اتنی سی بات کہنے کے لیے اتنے بہت سے آدمیوں کو تکلیف دی تھی۔ دوسرے لوگ گھروں کو واپس ہوئے۔ آپس میں چہ میگوئیاں کرتے ہوئے کہ ابن عبد اللہ کو یہ کیا ہو گیا ہے کہ ایک ایسی لوگوں کو جمع کر کے ایک ایسی بات کہی جسے ہمارے کانوں نے آج تک نہیں سنا۔

”تو کیا جھوٹا سمجھ لیں ہم محمدؐ کو! اس کی زبان سے تو آج تک کسی نے ایسی ویسی بات نہیں سنی۔“ ایک شخص نے کہا۔

”میں محمدؐ کو جھوٹا کب کہہ رہا ہوں۔ اس پر جھوٹ کا الزام کون لگا سکتا ہے، وہ تو بچوں کا

سچا... مگر بھائی! میں سمجھتا ہوں اس کے دماغ میں کچھ خلل آ گیا ہے یا آ سیب کا سایہ ہو گیا ہے، اور ممکن ہے کہ بنی ہاشم کے کسی دشمن نے اس پر جادو کر دیا ہو۔ جس کے سبب عبدالمطلب کا شریف و امین پوتا ایسی بہکی بہکی باتیں کرنے لگا۔“ دوسرے آدمی نے راستہ چلتے ہوئے جواب دیا۔

ہزار منہ اور ہزار باتیں تھیں۔ محمد رسول اللہ کے پیام حق اور اعلانِ صداقت کی تاویل کی جا رہی تھیں۔ قیاس آرائیاں، بداندیشیاں، رائے زنی۔ اور کوئی کوئی خدا کا بندہ یہ بھی کہتا کہ بھائیو! اتنے سچے اور نیک آدمی کی بات کو اس طرح ہنسی میں اڑا دینا مناسب نہیں۔ اس نے کچھ سمجھ کر ہی کہا ہوگا۔ اچھے بھلے آدمی کو مجنوں اور آ سیب زدہ کہہ دینا عقل مندوں کا شیوہ نہیں۔ جلدی کے فیصلے ٹھیک نہیں ہوتے۔ حقیقتِ حال کو خوب جانچ اور پرکھ لینا چاہیے۔

کوہِ صفا پر اعلانِ حق کے بعد رسول اللہ نے تبلیغِ عام کر دی، گلی کوچوں اور بازاروں میں، سڑکوں اور چوراہوں پر خدا کا پیغام پہنچاتے۔ مکہ ہی کیا سارے عرب ملک کے سامعہ کے لیے یہ پیام بالکل اجنبی اور نامانوس تھا۔ لوگ نیکی اور ہدایت کی باتوں سے بدکتے تھے، روایتی عصبیت اور موروثی عقائد قبولِ حق سے روکتے تھے کہ ہیں! کہیں عبد اللہ کے بیٹے محمد کی باتوں میں آ کر اپنے باپ دادا کے دین کو نہ چھوڑ بیٹھنا۔ تمہارے آبا و اجداد بے وقوف نہیں تھے۔ تم سے زیادہ عقل مند اور صاحبِ فراست تھے۔ انہوں نے سوچ سمجھ کر ہی یہ راستہ اختیار کیا تھا۔ جن خداؤں نے صدیوں سے تمہاری حاجت روائی کی ہے جو تمہارے آڑے وقت کام آئے ہیں ان سے اس طرح منہ موڑ لینا شانِ مروت اور احسان شناسی کے خلاف ہے۔ بہادر آدمیوں کی ایک زبان ہوتی ہے جسے ایک بار بزرگ اور بڑا کہہ دیا بس ساری عمر اس کی بزرگی کی عزت کرتے رہیں گے۔ ان تصورات اور توہمات نے رسول اللہ کی آواز کو دل تک پہنچ پہنچ کر واپس کر دیا۔

سب سے پہلے جن نیک بندوں کو ایمان کی توفیق اور اسلام کی سعادت نصیب ہوئی وہ؟

(۱) آزاد مردوں میں سب سے پہلے ابو بکر بن قحافہ

(۲) بچوں میں سب سے پہلے علی ابن ابی طالب

(۳) عورتوں میں سب سے پہلے خدیجہ بنت خویلد

(۴) موالی میں سب سے پہلے زید بن حارثہ اور

(۵) غلاموں میں سب سے پہلے بلال حبشی

غارِ حرا میں ناموسِ اکبر کا ظہور ہوا تھا، وہ اللہ کا پیام اور وحی لے کر آتا ہی رہا۔ اللہ تعالیٰ اپنے بندوں کی قدم قدم پر رہنمائی کر رہا تھا۔ واضح دلیلوں اور روشن آیات کے ساتھ ایک دن حکم ربانی ہوا: ”وَإِنذِرْ عَشِيرَتَكَ الْأَقْرَبِينَ“ اس کی تعمیل میں آپ نے قریبی عزیزوں اور رشتہ داروں کو کھانے پر بلایا، سادہ کھانا تکلف اور تصنع سے دُور، مگر پوری تواضع اور مدارات کے ساتھ، میزبانوں کا احترام کرتے ہوئے، ان لوگوں میں بنی ہاشم کے سوا اور کوئی نہ تھا۔ کھاپی کر سب فارغ ہو گئے تو رسول اللہ نے اپنا مقصد بیان کرنا چاہا۔ مگر ابو لہب بڑا ہی گرگِ باراں دیدہ تھا۔ وہ سمجھ گیا کہ محمدؐ نے ہم سب کو بلا وجہ کھانے پر جمع نہیں کیا، نہ شادی ہے نہ خوشی کی تقریب ہے، نہ کوئی تہوار ہے۔ یہ دعوت کوئی مقصد اور غرض رکھتی ہے۔ اور محمدؐ کو تو ان دنوں بس ایک ہی دھن ہے۔ خدا کو ایک مانو، بت پرستی چھوڑ دو، نیک کام کرو، برائیوں سے بچو، تم سب کو ایک دن خدا کے سامنے جانا ہے، اس دن کے لیے کچھ کر رکھو، تو آج بھی وہ یقیناً یہی باتیں... سنائے گا اس لیے ابو لہب نے اس دن باتوں کا جو سلسلہ شروع کیا تو کسی اور کو بولنے ہی نہ دیا۔ محمدؐ رسول اللہ کو کچھ فرمانے کا موقع ہی نہ مل سکا۔

آپؐ نے دوسری شب پھر کھانے کا اہتمام فرمایا اور اس دن اپنے عزیزوں کو اسلام کی دعوت دی۔ اور حق کا پیغام پہنچایا۔ اس دعوتِ حق اور تبلیغِ عام میں کوئی امتیاز اور فرق نہ تھا۔ آپؐ جو بات غیروں سے کہتے تھے وہی اپنوں سے بھی کہی، امیروں کی محفل ہو یا غریبوں کا مجمع، ہر جگہ آپؐ کا ایک ہی پیام تھا جس طرح ٹھنڈی ہوائیں امیروں اور غریبوں کے جسموں میں، بارش کے جھالے دولت مند اور فاقہ کش کے کھیتوں میں اور چاندنی قصر و ایوان اور جھونپڑوں میں کوئی امتیاز نہیں کرتی۔ اسی طرح نبی کی دعوتِ حق بھی کسی امتیاز اور خصوصیت کو گوارا نہیں کر سکتی۔

حق کا انکار

قبولِ حق کی راہ میں خاندانی عصبیت، آبائی عقائد اور موروثی تصورات ہمیشہ سنگِ گراں ثابت ہوتے ہیں۔ اچھے اچھے اہل نظر اس غلطی کا شکار ہو جاتے ہیں کہ جو بات بہت زمانہ سے ہوتی چلی آ رہی ہے وہ ٹھیک ہے، درست ہے، جائز ہے، لوگ حق و صداقت کو باپ دادا کی محبت و احترام کے پیمانوں سے ناپنا چاہتے ہیں، انسانی فطرت کی اس کمزوری نے سچائی کے ماننے میں سدا رکاوٹیں پیدا کی ہیں اور رخنے ڈالے ہیں۔ تمام مصلحین اور حق کے مبلغین کو اکثر و بیشتر اسی ناسزا ذہنیت سے سابقہ پڑا ہے۔

حضرت سیدنا ابراہیمؑ نے جب توحید کا غلغلہ بلند کیا تو چاند ستاروں اور بتوں کی پوجنے والی قوم اس بات پر بگڑ گئی کہ ہیں! آذر کا یہ بیٹا ہمارے اسلاف سے بھی زیادہ عقل مند اور حق شناس ہے، اتنے بڑے بڑے مرتبوں اور شخصیتوں کے لوگ کیا بالکل نا سمجھ تھے۔ صدیوں سے ہم جس راستہ پر چلتے آئے ہیں کیا ابراہیمؑ کے کہنے سے اس کو چھوڑ دیں۔ پوری قوم نے حضرت ابراہیمؑ کا مذاق اڑایا۔ ان کے پیغام کو جھٹلایا اور خود ان کے گھر کے لوگ اس مخالفت میں پیش پیش تھے۔ حضرت سیدنا موسیٰ علیہ السلام کے ساتھ بھی یہی پیش آیا۔ فرعون جس قوم کا خدا تھا اس نے حضرت موسیٰ کی شدید مخالفت کی۔ ان لوگوں کو بادشاہ پرستی کا مرض لاحق تھا۔ جو شخص تاج و تخت کا مالک ہوتا خدائی کا دعویدار بھی بن بیٹھتا۔ بادشاہوں کے درباروں میں سجدے ہوتے اور جبروت و سطوت کی ماری ہوئی مخلوق بادشاہ کو خدا کا سایہ نہیں بلکہ خدا سمجھتی تھی۔

حضرت سیدنا محمد رسول اللہ ﷺ کو جس قوم سے سابقہ پڑا وہ آباء پرستی میں پھیلی قوموں سے منزلوں آگے تھی۔ اپنے پرانے عقیدوں کے خلاف جب انھوں نے سچائی کی باتیں سنیں تو ساری قوم مخالفت پر آمادہ ہو گئی۔ آپ کا چچا ابولہب دشمنانِ اسلام اور مخالفینِ رسول کا

سر کردہ تھا۔ اس کم بخت و بدنصیب کا تو دن رات کام ہی یہ تھا کہ حضور جہاں تشریف لے جاتے، یہ بھی ساتھ ساتھ ہو لیتا یا وہاں پہنچ جاتا۔ آپ لوگوں کو سمجھاتے، حق و صداقت کا درس دیتے، نیکی کی تبلیغ فرماتے تو ابولہب آپ کی مخالفت کرتا۔ قریش سے کہتا کہ لوگو! کہیں عبد اللہ کے بیٹے کی باتوں میں آ کر اپنے آبائی دین کو نہ چھوڑ بیٹھنا۔ یہ میرا بھتیجا تو (معاذ اللہ) بے دین ہو گیا ہے۔ یہ کیسے ہو سکتا ہے کہ ہم اپنے معبودوں کو چھوڑ دیں۔ جنھوں نے ہر مشکل میں ہماری مدد کی ہے۔ صدیوں سے ہمارے اسلاف جن بتوں کی پرستش کرتے آئے ہیں، کیا اس ایک آدمی کے کہنے سے ان کو ٹھکرا دیں۔ یہ نہیں ہو سکتا، کبھی نہیں ہو سکتا، جب تک میری جان میں جان ہے، لات و منات اور نصر و ہبل کی عظمت کے پرچم سرنگوں نہیں ہوں گے، اور ہاں یہ محمد! آخرت کے عذاب سے لوگوں کو اکثر ڈراتا رہتا ہے، سمجھ میں نہیں آتا، یہ آخرت کیا بلا ہے؟ مرنے کے بعد کہیں پھر کوئی زندہ ہو سکتا ہے؟ نا سچھی کی باتیں! اور صاحبو! سو باتوں کی ایک بات ہے کہ بے دیکھی ہوئی حقیقت کو ہم آخر کس طرح مان لیں، ہم تو اس بات کو جب سچا جانیں کہ اپنے خدا سے ہماری باتیں کرادے، یہ نہ ہو تو کم سے کم آسمانوں سے آوازیں آئیں کہ ابن عبد اللہ خدا کا بھیجا ہوا ہے اور اس کی بات پر دنیا کو ایمان لے آنا چاہیے۔

اور ایک ابولہب ہی کیا تمام قریش یہی کہتے تھے کہ یہ محمد خدا کا کیسا نبی ہے جو ہماری طرح کھاتا پیتا اور بازاروں میں چلتا پھرتا ہے۔ اس کے بیوی بچے بھی ہیں۔ دنیا کی ضرورتیں بھی اس کے ساتھ لگی ہوئی ہیں، نبوت کا منصب تو مکہ یا طائف کے کسی دولت مند یا شیخ قبیلہ کو ملنا چاہیے تھا۔ محمد بن عبد اللہ کے گھر میں تو بیٹھنے کے لیے ثابت چٹائی بھی نہیں ہے۔ کئی کئی دن کے فاقے ہوتے ہیں اس کے گھرانے میں! بھلا ایسے مفلس اور تہی دست کو نبی مان کر ہمیں کیا مل جائے گا۔ جن لوگوں نے محمد کو اپنا پیشوا مانا ہے، ان میں زیادہ تر غریب، قلاش اور پریشان روزگار ہیں۔ کسی کسی کے پاس تو بدن چھپانے کے لیے کپڑے بھی نہیں ہیں۔ کیا ہم بھی محمد کی جماعت میں شامل ہو کر ان جیسے بن جائیں۔ اور صاحب! ابن عبد اللہ کے ہم عقیدہ اور ہم خیال ہونے کے یہ معنی ہیں کہ تمام قریش کی مخالفت مول لے لیں، اپنے عزیزوں اور رشتہ داروں سے تعلقات توڑ دیں، یہ تجارت بڑی مہنگی پڑے گی بلکہ اس میں ٹوٹا ہی ٹوٹا ہے۔

وہ لوگ ایک دوسرے سے یہ بھی کہتے کہ محمد کوئی شک نہیں انتہائی راست باز،

صادق الودع اور امین ہے، اس کے چالیس سال ہمارے درمیان بسر ہوئے ہیں۔ آج تک کوئی بُری بات اس سے ظہور میں نہیں آئی، اس کے کردار پر کوئی ذرا سی انگلی بھی نہیں رکھ سکتا۔ ایسا شریف، عقیف اور سچا آدمی تو ہمارے عرب میں نہیں ہے۔ مکہ کی گلیاں، قبتیس کی چوٹیاں، صفا کی چٹانیں اور کعبہ کی محرابیں اس محمد ابن عبد اللہ کی نکو کاری کی شہادت دیتی ہیں۔ ان کی اب تک سب باتیں اچھی ہی اچھی رہی ہیں، ستودہ، محمود، بلند، مگر چند دن سے جو اس نے ہمارے بتوں کی بُرائی کرنی شروع کی ہے، یہ ہمیں پسند نہیں ہے۔

”مگر میں کہتا ہوں محمد ابن عبد اللہ ہمیشہ سے ہمارے بتوں کے مخالف رہے ہیں۔“

ایک قریشی نے کہا۔

”نہیں یہ بات نہیں ہے“۔ دوسرے شخص نے جواب دیا۔

”ارے صاحب! آپ تو خوش فہمیوں کے شبستانوں کے رہنے والے ہیں، اور معاف فرمائیے کم نظر بھی! محمد کی پچھلی زندگی پر تو ذرا ایک نگاہ ڈال جائیے۔ حقیقتِ حال واضح ہو جائے گی اور آپ کو ماننا پڑے گا کہ میں سچ کہہ رہا ہوں۔“ پیرسا لخوردہ نے کہا۔

”اچھا کچھ کہیے تو سہی۔ آپ تو نکاح کی طرح شرطیں قبلوار ہے ہیں۔“ دوسرے شخص نے جواب دیا۔

نے جواب دیا۔

”آدمی کے خیالات، اس کے فعل، عمل، کردار اور زندگی سے پہچانے اور معلوم کیے جاتے ہیں۔ کیا آپ نے بچپن میں محمد کو کسی بت کے پاس پھٹکتے بھی دیکھا۔ (سننے والا ”نفی“ کے لیے سر ہلاتا ہے) اور دورِ جوانی میں، یہاں تک کہ کوہ صفا پر اعلان کرنے تک محمد کو بتوں کی طرف ذرہ برابر بھی متوجہ پایا گیا۔ (پھر سر کو نفی آمیز جنبش) تو پھر اس کا یہی مطلب نکلا کہ محمد نے کھل کر اعلان تو اب کیا ہے مگر عملی طور پر وہ ہمیشہ سے بت پرستی کا مخالف رہا ہے۔ آپ کو معلوم نہ ہو تو لاؤ میں بتاؤں۔ زید بن عمرو بن نفیل نے محمد کی ایک دفعہ دعوت کی تھی۔ گوشت کے خوان جب سامنے آئے تو اس نے جھٹ سے یہ کہہ کر ہاتھ کھینچ لیا کہ بتوں اور استھانوں پر چڑھا ہوا گوشت میں نہیں کھاتا۔ میں تو اس جانور کا گوشت کھاتا ہوں جو خدا کا نام لے کر ذبح کیا گیا ہو۔ ہم تو اسی دن سمجھ گئے تھے کہ یہ شخص ایک دن رنگ لائے گا۔ اور صاحب! یہ ابن عبد اللہ تو ہمارے رسم و رواج، معاشرت اور میلوں ٹھیلوں تک کا مخالف رہا ہے۔ پچھلے سالوں میں کیسے کیسے گانے بجانے ہوتے

رہے ہیں۔ حصین کی کنیر رفاہ کے نغمہ ورقص پر توے توے سال کے بوڑھے جھوم جھوم گئے ہیں۔ اور بنت عاصم کی دف نوازی نے آنکھوں کی نیندیں اڑا اڑادی ہیں۔ سارا مکہ ان محفلوں میں شریک ہوا مگر محمدؐ کی پرچھائیں بھی وہاں نظر نہ آئی۔ شراب ہم عربوں کا موروثی شغل ہے، ہم جام و مینا کے بغیر ایک رات بھی نہیں گزار سکتے، لیکن محمدؐ ابن عبد اللہ کو مے نوشی کی کسی محفل میں نہیں دیکھا گیا۔ میں اپنے معبودوں کی قسم کھا کر کہتا ہوں کہ محمدؐ نے آج تک جام شراب چھوا تک نہیں۔ تو پھر آخر اس سے کیا نتیجہ نکلتا ہے؟ آپ ہی ذرا تشریح کر دیں تو اچھا ہے۔ (ایک آواز) جس طرح دو اونٹ اور دو اونٹ، چار اونٹ ہوتے ہیں۔ اس سے کم ہو سکتے ہیں اور نہ زیادہ، اسی طرح یہ ایک ثابت شدہ حقیقت ہے کہ محمدؐ ہمارے مذہب، تمدن، معاشرت اور گرد و پیش کا ہمیشہ سے مخالف رہا ہے۔ اسے ہماری تہذیب ایک آنکھ نہیں بھاتی۔ اس کی زندگی ہم سب کی زندگیوں سے مختلف رہی ہے۔ اپنوں میں رہ کر یہ بے گانہ و شنی، مخالفت، بیزاری اور دوری و نفرت نہیں تو اور کیا ہے۔“ کہنے والوں کی باتوں پر بیک وقت کئی سروں کو جنبش ہوئی کہ تم ٹھیک کہہ رہے ہو۔

حضرت سیدنا محمد رسول اللہ ﷺ نے ’لا الہ الا اللہ‘ کا نعرہ لگا کر کفر کے ایوانوں کو کپکپا دیا، جہاں جہاں اس کلمہ کی گونج پہنچی، شرک و ظلم کے عناصر کا پنے لگے۔ ابو جہل اور ابولہب بھڑکے کہ یہ ہماری سیادت پر اس کی زد آ کر پڑتی ہے۔ ابوسفیان تھرایا کہ میری سرداری کو یہ چیلنج دیا جا رہا ہے۔ نسب و نسل اور خون و رنگ پر فخر کرنے والے ڈرے کہ ہمارے نسبی فخر و غرور کے بتوں پر ضرب لگائی جا رہی ہے۔ کاہنوں، راہبوں، جادوگروں اور پروہتوں پجاریوں کو پسینہ آ گیا کہ ہمارا مذہبی تقدس اس کلمہ تو حید نے خطرے میں ڈال دیا۔ نفس کے بندے اور خواہشوں کے پرستار خوف زدہ ہوئے کہ ہوس کاریوں کے خلاف یہ محاذ قائم ہو رہا ہے۔ ہماری نفسانی لذتوں کے تمام سہارے ٹوٹ جائیں گے اور عیش پروردہ زندگیاں بے مزہ اور بے کیف ہو کر رہ جائیں گی۔ جو جتنا زیادہ بُرا اور راہِ استقامت سے جس قدر زیادہ دُور اور منحرف تھا وہ اتنا ہی زیادہ خوف محسوس کر رہا تھا۔ سچے خدا کا نام بلند ہوتے ہی ہر مصنوعی رب، جھوٹا خدا اور بناوٹی معبود لرز گیا۔

قریش مکہ، یمن، شام اور دوسرے ملکوں میں تجارت کے لیے جاتے اور حضرت محمد رسول اللہ کی نبوت اور آپؐ کے پیغام کا تذکرہ چھیڑتے تو سننے والے آپ ہی آپ سوچ

میں پڑ جاتے، ان کے دل محسوس کرنے لگتے کہ یہ انقلاب جیسے ہماری طرف بھی بڑھ رہا ہے، اور اس کے حد و عمل سے ہم باہر نہیں رہ سکتے۔

ان تمام مخالفتوں، بیزاریوں اور مشکلوں کے باوجود خدا کا سچا نبی حق کا اعلان کر رہا تھا۔ کوئی مخالفت اس کے عزم محکم میں ذرہ برابر ڈھیل پیدا نہ کر سکتی تھی۔ صبر و استقامت اور حق و صداقت کا اس کی ذات کوہِ گراں تھی۔ یہ تمام طوفان بے اثر ثابت ہوئے، اس کی رسالت کا چراغ آندھیوں کی گود میں بھی جلتا رہا۔ اور تیزاب کے دھارے میں بھی اس کی صداقت کا پودا نشوونما پاتا رہا۔ فتح و نصرت اس کے لیے مقدر ہو چکی تھی۔

قریش مخالف ہونے کے باوجود بڑے شش و پنج اور ذہنی کوفت میں بھی مبتلا ہوتے، ان کا ضمیر چٹکی لیتا کہ نادانو! جسے تم بچپن سے سچا کہتے آئے ہو اور جس کی زبان سے کسی کان نے ایک حرف بھی غلط اور کذب آمیز نہیں سنا، آج اسے کس دلیل کی بنا پر جھٹلاتے ہو یہ کیسے ممکن ہے کہ ایک آدمی جو چالیس سال تک ہمیشہ سچ بولتا رہا ہو اور اب ایک ایسی جھوٹ بولنے لگے اور وہ بھی کسی دنیوی منفعت اور اپنے ذاتی فائدے کے لیے نہیں! وہ تم سے مال و دولت نہیں چاہتا، سرداری اور بادشاہی کا طلب گار نہیں ہے۔ صرف ایک ”کلمہ توحید“ پر تم کو جمع کرنا چاہتا ہے۔ مگر جب باپ دادا کے عقائد اور قوم کے رسم و رواج کا خیال آتا تو ضمیر کی یہ آواز دب کر رہ جاتی۔

قریش نے مل جل کر محمد رسول اللہ سے مطالبہ کیا:

(۱) آپ جب خدا کے سچے نبی ہیں، اور خدا آپ کی ہر بات مانتا ہے تو مکہ کے سامنے جو پہاڑ کھڑے ہوئے ہیں۔ جنہوں نے سارے شہر کو محصور اور ڈھانپ رکھا ہے، انہیں اپنے خدا سے کہہ کر ہٹوا دیجیے تاکہ ہمارے شہر کے آس پاس کھلی کھلی فضا ہو جائے۔

(۲) عراق و شام کے باشندے کتنے خوش نصیب ہیں کہ ان کے ملکوں میں دریا موجیں مارتے ہیں جن کی وجہ سے وہاں کی زمین شاداب ہے۔ آپ بھی اپنے رب سے دعا کیجیے کہ چند نہریں ہمارے یہاں بھی جاری ہو جائیں۔

(۳) آپ کہا کرتے ہیں کہ موت اور زندگی خدا کے ہاتھ میں ہے تو پھر اپنے خدا سے کہیے کہ ہمارے باپ داداؤں کو زندہ لردے۔ اور ہاں دیکھیے۔ ایک بات کا خاص خیال رہے وہ یہ کہ ہمارے آبا و اجداد میں قصی بن کلاب کو تو جیسے بنے ضرور زندہ کروا دیجیے۔ قصی ہماری قوم کا

سردار تھا، اس نے قریش کی عظمت کو چار چاند لگا دیے اور سچ بھی بولا کرتا تھا۔ بس ہم قصی سے آپ کے بارے میں بھی پوچھ لیں گے۔ محمد ابن عبد اللہ کیا سچ مچ خدا کے رسول ہیں! قصی جھوٹ نہیں بول سکتا۔ حقیقتِ حال اور صورتِ واقعہ کو وہ ٹھیک ٹھیک ظاہر کر دے گا۔ اپنی اولاد کو قصی جیسا شریف انسان دھوکے اور اندھیرے میں نہیں رکھ سکتا۔

(۴) اور ہاں محمد! زندگی کی ضروریات کو پورا کرنے کے لیے تمہیں خود بازاروں میں جانا پڑتا ہے۔ اپنی پیٹھ پر لاد کر غلہ اور سودا سلف لاتے ہو۔ تلاشِ معاش کے لیے تمہیں دوڑ دھوپ بھی کرنی پڑتی ہے۔ تمہاری مالی حالت بھی درست نہیں ہے اور تمہارا مکان کچا، ٹوٹا پھوٹا، نہ گرمی میں آرام دہ اور نہ سردی میں ضرورت کے لیے کافی۔ تو پھر تم اپنے خدا سے کہو کہ مجھے نبی بنا کر بھیجنے والے قادرِ مطلق! میرے لیے عالی شان محل بنا دے، میرے ارد گرد سونا چاندی جمع کر دے اور میری تفریح کے لیے باغ لگا دے۔ اور یہ بھی عرض کرو اپنے خدا سے کہ میرے ساتھ ایک فرشتہ کر دیا جائے تاکہ وہ لوگوں سے کہے کہ ”یہ آدمی اپنے دعوے میں سچا ہے۔“

قریش کی خام خیالیوں اور کم نظری کے پورے پورے ترجمان ہیں، ان کے یہ مطالبے ان کے دل و دماغ پر دنیا کی رنگینیاں اور خوش سامانیاں چھائی ہوئی تھیں۔ اونچے اونچے محلوں، سونے چاندی کے ڈھیروں اور لہلہاتے باغوں کو ہی انہوں نے سب کچھ سمجھ رکھا تھا۔ انسانی شرافت کی قدر و قیمت وہ پہچانتے ہی نہ تھے، ان کو نہیں معلوم تھا اور اگر معلوم تھا تو وہ جان کر انجان بن رہے تھے کہ عزت نفس، شرافت، سچائی اور انسان کی بڑائی کے لیے قصر و ایوان کا طمطراق اور سیم و زر کی خیرہ نگاہیاں ضروری نہیں ہیں۔ مال و دولت کے پیمانہ سے کسی انسان کی عظمت کو ناپنا سب سے بڑی جہالت اور حماقت ہے اور یہ بھی قدرت کی سنت رہی ہے کہ حق و صداقت کے چراغ شروع شروع میں ٹوٹے پھوٹے مکانوں اور خس پوش جھونپڑیوں ہی میں جلتے رہے ہیں۔

قریش کے ان مطالبوں کے جواب میں زبانِ نبوت یوں گہرا فشاں ہوئی:

میں ان باتوں کے لیے نبی بنا کر نہیں بھیجا گیا۔ میں اپنے خدا سے ایسا سوال ہرگز نہ کروں گا، مجھے اللہ تعالیٰ نے خدا کی رحمتوں کا خوش خبری دینے والا اور اس کے عذاب سے ڈرانے والا بنا کر بھیجا ہے۔ تم میری بات مان لو گے تو دین و دنیا میں اس سے خود تمہارا فائدہ ہوگا ورنہ صبر کروں گا اور خدا کے فیصلہ کا منتظر رہوں گا۔“

حضرت محمد رسول اللہ کے اس جواب پر قریش حیرت کے ساتھ ایک دوسرے کا منہ
تکنے لگے۔ پھر تامل کے بعد بولے:

”تمہیں اپنے سچے ہونے کا اتنا زعم ہے، اور خدا پر بہت نماز ہے تو تم آسمان کا ایک ٹکڑا
ہی ہم پر گرا دو۔“

اس کے جواب میں حضور نے فرمایا کہ ”خدا چاہے تو ایسا کر سکتا ہے۔“ اس پر وہ لوگ
بولے کہ ”جب تک تم ایسا نہ کرو گے تو ہم تم پر ایمان لانے سے رہے۔“

رسول اللہ نے ارشاد فرمایا: ”یہ خدا کے اختیار میں ہے، وہ چاہے گا تو ایسا ہو جائے گا۔“

عمر فاروقؓ کے اسلام لانے کے بعد

مکہ کے رہنے والے بڑے ہی سخت دل اور سیاہ باطن تھے، کہا جاسکتا ہے کہ ان کے دل پتھر کی طرح سخت تھے۔ مگر بعض پتھروں سے تو پانی برسنے لگتا ہے یہاں تک کہ چشمے پھوٹ نکلتے ہیں اور یہاں تو قریش کے دلوں میں اتنی بھی صلاحیت نہ تھی۔ قدرت نے ان کو سمعِ قبول سے بھی محروم کر دیا تھا۔ ہدایت کی روشنی دیکھ کر ان کی سیاہ باطنی اور تاریکی ضمیر کو الٹی وحشت ہوتی تھی۔ ان کے دلوں میں سچ مچ تالے پڑے ہوئے تھے، آنکھیں تھیں مگر دیکھتی نہ تھیں، کان تھے پر سنتے نہ تھے اور دلوں میں شعور و فکر کی استعداد ہی باقی نہ رہی تھی۔ نادانی کے مجسمے، جہالت کے پیکر اور گمراہی کی چلتی پھرتی مورتیں۔

حضرت محمدؐ رسول اللہ نے ان نادانوں کو طرح طرح سے سمجھایا۔ دل نشیں سے دل نشیں اندازِ بیان ان کے لیے صرف کر دیا۔ عذابِ الہی کے ڈراوے کو بار بار دہرایا۔ ان سے کہا کہ یہ دنیا کی زندگی تو چند دن کی ہے۔ اس پر نہ اتر او، اصل زندگی تو آخرت کی زندگی ہے۔ مرنے کے بعد اللہ تعالیٰ تمام مخلوقات کو پھر سے زندہ کرے گا اور قیامت کے دن ہر نفس کے اعمال پر محاسبہ ہوگا۔ مشرکوں، کافروں اور فاسقوں کے لیے اللہ تعالیٰ نے جہنم بنائی ہے جہاں بڑے دردناک عذاب دیے جائیں گے۔ اور یہی نہیں کچھلی قوموں کی تباہی اور ہلاکت کی داستانیں بھی سنائیں کہ ان کے چہرے اور رہنے کے مکان تک پہنچانے نہ جاتے تھے۔ اللہ تعالیٰ کے عذاب نے جب ان کو آ کر پکڑا تو کوئی طاقت بچانہ سکی۔ آندھی کے ایک جھونکے اور عذابِ الہی کی ایک چیخ نے انھیں موت کی نیند سلا دیا۔

ہدایت اور بھلائی کی ان باتوں کا قریش نے اُلٹا مذاق اڑایا۔ نادان آپس میں کہتے کہ

محمدؐ ابن عبد اللہ پر کسی نے جادو کر دیا ہے، کوئی رائے زنی اور قیاس آرائی کرتا کہ یہ محمدؐ جس کو وحی بتاتا ہے بس زیادہ سے زیادہ اعلیٰ درجہ کی شاعری ہے۔ اور اس میں کچھ کہانت کی بھی جھلکیاں نظر آتی ہیں۔ صداقت کا آفتاب طلوع ہو چکا تھا، مگر اندھے اس کی روشنی سے محروم تھے۔

کفارِ قریش محمد رسول اللہ ﷺ اور آپؐ کے پیام کی دشمنی میں انتہائی شدید اور بے باک تھے۔ مگر اس عداوت کے باوجود ان کے دل اندر سے سہمے ہوئے سے تھے، ان کے ضمیر کہتے تھے کہ حق کی یہ آواز کسی کے روکے سے رُک نہیں سکتی۔ اس پیامِ صداقت میں غیر معمولی طاقت پائی جاتی ہے۔ مخالفتیں اس کا کچھ بگاڑ نہیں سکتیں۔ اس مظلومیت میں بھی محمد رسول اللہ کے ماننے والے ہمت نہیں ہارتے، وہ اپنے عزم میں انتہائی مخلص اور کمال درجہ کے مستقل مزاج اور ثابت قدم ہیں۔ اس جذبہ کے لوگ ناکام نہیں رہ سکتے۔

ہدایت کی رفتار شروع میں تیز نہ تھی، صداقت آہستہ آہستہ اثر کر رہی تھی۔ مگر جس دل میں یہ آواز گھر کر لیتی پھر دنیا کی کوئی طاقت اس دل کو اپنی طرف جھکانہ سکتی تھی۔ وہ شخص دنیا کے نفع اور نفع کولات مار کر بس خدا اور رسول کا ہو لیتا۔ اس کی زندگی اسلام بن کر رہ جاتی۔ اسلام کی خدمت اسے ہر طرف سے بیگانہ بنا دیتی، وہ صحابہ جو "سابقون الاولون" کے شرف سے ممتاز ہیں ان کی تعداد بہت تھوڑی تھی۔ چند گنے چنے لوگ، جیسے آٹے میں نمک۔ مگر اسلام کی خاطر ہر قربانی اور ایثار کے لیے تیار!

خطاب کے نامور بیٹے عمر بھی خوش نصیب افراد میں سے تھے جن کو بہت پہلے اسلام کی دولت میسر ہوئی۔ اسلام لانے سے قبل عمر ابو خطاب دین حق کے سخت دشمن تھے۔ ایک دن تلوار گلے میں ڈال کر گھر سے نکلے کہ آج (خاکم بدہن) محمدؐ کو قتل کر کے اس جھگڑے کا ہی خاتمہ کیے دیتا ہوں۔ آدمی تھے شجاع اور بے باک! بڑے بڑے بہادر عمر سے گھبراتے تھے۔ کفارِ قریش عمر کے اس عزم کو دیکھ کر بہت خوش تھے، کہ عمر کی تلوار سے اب پیغمبرِ اسلام کو پناہ نہ مل سکے گی۔ ابن خطاب کی تیغ بے نیام ہونے کے بعد اس وقت تک نیام کی عافیت سے آشنا نہیں ہوتی جب تک اپنے دشمن کے لہو میں خوب تیر نہ لے۔ عمرؓ اپنے مقصد میں کامیاب ہوئے بغیر واپس نہیں آئے گا۔ ہمارے معبودوں کی برکتیں اس کے ساتھ ہیں۔ محمدؐ کب سے ہمارے خداؤں کا مذاق اڑا رہے ہیں۔ اب اس کی سزا انھیں مل کر رہے گی۔

عمر کو تیغ بکف دیکھ کر کفر کے ہونٹوں پر ہنسی کھیل رہی تھی۔ ابو جہل مسرت کے مارے جھوماجاتا تھا۔ عتبہ کی آنکھوں میں خوشی چمک رہی تھی اور ابو لہب اس خیال سے شادمان تھا کہ اب کوئی دم میں ابن عبد اللہ کا کام تمام ہوا جاتا ہے۔ بس اس کے قتل ہوتے ہی اس کا لایا ہوا دین بھی پارہ پارہ ہو جائے گا۔ عمر اپنی بے باک جوانی کے نشہ میں سرشار تھا کہ محمد ابن عبد اللہ کے ساتھیوں میں میرا کوئی مقابلہ نہ کر سکے گا۔ وہ تیز تیز چل رہا تھا، اتنے میں ایک صحابی راستہ میں ملے، عمر کے ارادے کی اطلاع پا کر بولے کہ عمر! پہلے اپنے گھر کی تو خبر لو، تمہاری بہن اور بہنوئی بھی مسلمان ہو چکے ہیں۔

عمر اس اطلاع کے پاتے ہی بہن کے گھر پہنچے، تیور بہت زیادہ خشمگین تھے، آنکھوں سے لہو برس رہا تھا۔ کفر کی حمایت کے جوش نے رخساروں کو متمما کر لال بھوکا بنا دیا تھا۔ بہن قرآن شریف کی تلاوت میں مصروف تھی، دروازہ بند تھا۔ عمر نے دستک دی اور دستک کے ساتھ ساتھ آواز بھی دی۔ بہن نے قرآن کے اجزا سمیٹ کر چھپا دیے۔ عمر نے کہا، بتاؤ تم کیا پڑھ رہی تھیں۔ بہن نے بات چھپانی چاہی، عمر نے طیش میں آ کر بہن کو خوب مارا۔ بہنوئی نے بچانے کی کوشش کی تو وہ غریب بھی اس جھپٹ میں آ گئے۔ عمر کی بہن نے کہا کہ عمر میں مسلمان ہو چکی ہوں۔ ایمان اب میرے دل سے نہیں نکل سکتا، چاہے مجھے قتل ہی کیوں نہ کر دیا جائے۔ اس جواب پر عمر کو غصہ آنے کے بجائے حیرت ہوئی، وہ کچھ سوچ میں پڑ گئے کہ کیسا نشہ ہے جو لہو لہان ہو کر بھی اتر نہیں بلکہ اور تیز ہو گیا۔ بہن سے فرمائش کی کہ جو چیز تم میرے آنے سے پہلے پڑھ رہی تھیں، مجھے بھی سناؤ۔ بہن نے قرآن کی آیتیں تلاوت کیں، ایک ایک لفظ عمر کے دل میں نشتر کی طرح اترنے لگا۔ بے اختیار آنکھیں ڈبڈبا آئیں۔ اللہ کے کلام کی تاثیر نے تقدیر عمر کو بدل دیا۔ ایمان کی باد بہاری جو چلی تو کفر بے یقینی کے چراغ آن کی آن بجھ گئے۔

حضرت محمد رسول اللہ کی خدمت میں عمر تیزی کے ساتھ پہنچے، حضور عمر کا گریبان پکڑ کر مسکرائے۔ عمر نے کلمہ شہادت پڑھا اور صحابہ کرام نے اس جوش کے ساتھ نعرہ تکبیر بلند کیا کہ مکہ کی پہاڑیاں گونج اٹھیں۔ محمد رسول اللہ کی ایک مسکراہٹ نے عمر کو سب کچھ دے دیا۔ ہدایت، سعادت، برکت، فوز و فلاح اور وہ سب کچھ جو ایک خدا شناس اور جو یائے حق کو دیا جاسکتا ہے۔ عمر جو محمد کو قتل کرنے کے ارادے سے چلے تھے اب محمد کے غلام بن کر لوٹے، سر سے پیر تک بدلے ہوئے۔

صد سالہ دورِ چرخِ تھاساتی کا ایک جام
نکلے جو میکدے سے تو دنیا بدل گئی

کفارِ قریش اس انتظار میں تھے عمر واپس آ کر خوش خبری سنائیں گے کہ میں اپنے مقصد میں کامیاب ہو گیا اور ہم سب مل کر لات و ہبل کی جے پکاریں گے اور اس کے بعد اپنے کانوں سے خدیجہ کی آہ و بکا، ابوبکر کی غم ناک چیخیں، علی کی دل دوز آہیں اور بلال حبشی کی صدائے فغاں و فریاد سنیں گے۔ ابوطالب کے گھر میں صفِ ماتم بچھ جائے گی اور مسلمان غم کے مارے اپنے سینے کو ٹٹے ہوں گے، کتنا زمانہ ہو گیا ہے ہمیں اپنے معبودوں کی برائیاں سنتے سنتے! برداشت کی ایک حد ہوتی ہے، ابن خطاب کی غیرت نے آخر کار ہم سب کو سرخرو کر دیا۔ ورنہ دنیا کہتی کہ یہ قریش بڑے بے غیرت اور بزدل ہیں کہ ایک انسان کو نہ مارا گیا ان سے!

مگر قدرت ان کے ارادوں اور خوش خیالیوں پر ہنس رہی تھی کہ نادانوں! تمناؤں کے جن کمزور کھلونوں سے تم دل بہلا رہے ہو، بہت جلد ٹوٹنے والے ہیں، تمہاری امیدوں کے باغ اجڑ تو سکتے ہیں، مگر لہلہا نہیں سکتے، تمہاری آرزوؤں کے محل سرنگوں ہو کر رہیں گے۔ اپنی کثرت اور قوت پر اتنا گھمنڈ نہ کرو۔ محمدؐ سے جنگ خود خدا سے جنگ ہے۔ اپنے کوقوی اور مسلمانوں کو کمزور پا کر اتر اؤ نہیں۔ کامیابی اور ناکامی اللہ کے ہاتھ میں ہے۔

حضرت عمرؓ مسلمان ہونے کے بعد خانہ کعبہ میں پہنچے اور کافروں سے لڑ بھڑ کر نماز پڑھی۔ کفر حیران تھا، انگشت بدنداں تھا، اور مغموم تھا کہ یہ کیا ہو گیا؟ بتوں کا پجاری عمر ایکا ایکی خدا کی بارگاہ میں سر جھکانے لگا۔ محمدؐ رسول اللہ کا دشمن ان کا غلام بن گیا۔ جس کی تلوار سے ہم قریشیوں کو بہت کچھ امیدیں تھیں۔ اب وہ تلوار اسلام کی حمایت میں بے نیام ہوا کرے گی۔ ابن خطاب کا مسلمان ہونا بہت بڑا واقعہ ہے۔ ایسا محسوس ہو رہا ہے جیسے ہم قریشیوں کا سیدھا بازو ٹوٹ گیا۔ عمرؓ سے اس نادانی اور کم ہمتی کی ہمیں ہرگز توقع نہ تھی۔ محمدؐ ابن عبد اللہ کی نگاہ اور زبان میں نہ جانے کیا تاثیر پنہاں ہے کہ آدمی بس انھیں کا ہو کر رہ جاتا ہے۔

حضرت عمرؓ، حضرت حمزہ جیسے بہادر اور جری لوگوں کو مسلمان ہوتا دیکھ کر اہل مکہ کی عداوت اور تیز ہو گئی، ان کے عتاب کا پارہ بہت اونچا ہو گیا۔ آپس میں مشورے ہونے لگے کہ اگر اسلام کی ترقی کی یہی رفتار رہی تو ہمارے دیکھتے دیکھتے سارا مکہ اپنے آبائی دین سے پھر جائے گا

اور لات و ہبل کی طرف شاید ایک پیشانی بھی نہ جھکا کرے گی۔ یہ چیز اب برداشت نہیں کی جاسکتی اور اس کا توڑ جلد اور بہت جلد ہونا چاہیے۔

سب لوگ اکٹھے ہو کر ابوطالب کے پاس آئے، متممائے ہوئے چہرے، غضبناک تیور، جوشِ غضب سے آنکھوں کے ڈھیلے نکلے پڑتے تھے؟ کسی کے گلے میں تلوار، کسی کے ہاتھ میں نیزہ اور کسی کے کاندھے پر ترکش لٹکی ہوئی! دکھانا یہ تھا کہ ہم لڑائی کے لیے تیار ہیں۔ ہمارے پاس زور ہے، ساز و سامان ہے، آدمیوں کی کثرت اور اسلحہ کی بہتات ہے۔ ہم نے نعرہٴ جنگ بلند کیا تو پھر مکہ کی گلیوں میں خون کی ندیاں بہہ جائیں گی۔

ان لوگوں نے ایک زبان ہو کر ابوطالب سے کہا:

”ابوطالب! ہم آپ کا احترام کرتے ہیں، اسی احترام اور مروت کے سبب ہم نے اب تک کوئی مزاحمت نہیں کی۔ ہم طرح اور ڈھیل دیتے رہے کہ آپ کا بھتیجا محمدؐ شاید اپنی حرکتوں سے باز آ جائے۔ مگر اس کی سرگرمیاں تو روز بروز بڑھتی ہی چلی جا رہی ہیں۔ ہم آخر کب تک اپنے خداؤں کی برائی سنتے رہیں۔ جن خداؤں نے ہماری مشکلیں حل کی ہیں، ہم پر احسانوں کا مینہ برسایا ہے کیا ابنِ عبداللہ کے کہنے میں آ کر ہم ان سے نیاز مندی اور عقیدت کا رشتہ توڑ لیں۔ یہ نہیں ہو سکتا، ہرگز نہیں ہو سکتا۔ دیکھیے ابوطالب! آپ سمجھ دار ہیں اور غیور بھی۔ خود آپ کو بھی یہ باتیں پسند نہ ہوں گی۔ ہم تین شرطیں لے کر آپ کے پاس آئے ہیں:

(۱) اپنے بھتیجے محمدؐ سے کہیے کہ وہ ہمارے بتوں کو بُرا بھلا کہنا چھوڑ دے۔ اور اگر یہ نہیں ہو سکتا تو

(۲) آپ محمدؐ کی حمایت سے ہاتھ اٹھا کر اسے ہمارے حوالے کر دیجیے۔

(۳) ورنہ پھر آپ ہم سے جنگ کرنے کے لیے تیار ہو جائے۔

— سنیے ابوطالب! یہ ہمارا آخری اور قطعی فیصلہ ہے، ہم اپنی تمام قبائلی مخالفتوں اور خاندانی عداوتوں کے باوجود اس مقصد کے لیے بالکل ایک ہو گئے ہیں۔ اچھی طرح سوچ سمجھ لیجیے کہ آپ کو ان شرطوں میں سے کون سی شرط منظور ہے، بوڑھے آدمی جہاندیدہ، تجربہ کار اور ہوش مند ہوتے ہیں۔ یقین ہے کہ آپ بھی دانائی اور فراست کا ثبوت دیں گے۔ آپ کے ادب و احترام کے سبب جس میں مروت اور ہمدردی بھی شامل ہے۔ ہم نے نہایت ہی آسان اور ہلکی شرطیں پیش کی ہیں۔ ہمارے نوجوان تو ان شرطوں کے بھی خلاف ہیں۔ وہ تو کہتے ہیں کہ بنو ہاشم سے فوراً جنگ

چھیڑ دینی چاہیے۔ مگر ہم نے ان کو سمجھا بھجا کر راضی کیا کہ نرمی اور سہولت سے کام نکل جائے تو اچھا ہے، ہم ابوطالب کے پاس جاتے ہیں۔ اور ان سے آج دو ٹوک باتیں کریں گے۔

ابوطالب قریش کی گفتگو سن کر سوچ میں پڑ گئے۔ ان لوگوں کے جانے کے بعد وہ بہت دیر تک سوچتے رہے کہ عجیب مشکل آن پڑی ہے۔ پیارے بھتیجے کو ان ظالموں اور سخت گیر دشمنوں کے حوالے کرتے ہوئے دل دکھتا ہے، اور محمدؐ کی رفاقت کرتا ہوں تو ہزاروں آدمیوں سے لڑائی مول لینی پڑتی ہے۔ کیا کروں کیا نہ کروں۔ یہ لوگ سچ مچ بگڑ بیٹھے تو ہم گنتی کے بنو ہاشم ان کا مقابلہ کس طرح کر سکیں گے۔ ہزاروں تلواریں بیک وقت ہمارے سروں پر ٹوٹ پڑیں گی۔ تباہ ہو جائے گا ہمارا گھرانہ؟ سو دو سو آدمی ہوں تو ان کا مقابلہ بھی کیا جاسکتا ہے مگر ہزاروں آدمیوں کے حملہ کی تاب لانا بہت دشوار ہے۔ یہ لوگ ذرا ذرا سی بات پر تلواریں سونت کر میدان میں آجاتے ہیں اور جب تک زمین خون میں ڈوب نہیں جاتی لڑائی بند نہیں ہوتی اور یہ تو ان کے آبائی عقائد اور دین کا معاملہ ہے۔ اس کے لیے تو وہ جان کی بازی لگا دیں گے۔ ابوطالب کے دل و دماغ عجیب کش مکش میں مبتلا تھے۔ کبھی تصور کا روشن پہلو سامنے آتا اور کبھی انتہائی تاریک اور بھیانک رخ ہمت توڑ دیتا۔

ابوطالب نے حضرت محمدؐ رسول اللہ کو بلا کر کہا کہ تمہاری قوم میرے پاس آئی تھی اور یہ بات مجھ سے کہہ گئی ہے، تم اپنی ذات پر رحم کرو۔ اتنے لوگوں سے لڑنا میری طاقت سے باہر ہے اس پر خدا کے سچے نبی نے نہایت اطمینان، بے خوفی اور یقین کے ساتھ فرمایا:

”آپ شاید اس گمان میں ہوں گے کہ میں آپ کی حمایت کے بھروسہ پر یہ کام کرتا ہوں۔ نہیں یہ بات نہیں ہے میرا ناصر و حامی تو میرا خدا ہے۔ میرے اللہ نے اس کام کے لیے مجھ کو حکم دیا ہے جب تک یہ مہم سر نہ ہو جائے گی تب تک میں ہٹوں گا نہیں! آپ کی سعادت ہے ورنہ خدا کی مدد اور آسمانی تائید میرے لیے کافی ہے۔ اگر یہ لوگ میرے ایک ہاتھ پر سورج اور ایک ہاتھ پر چاند بھی رکھ دیں تو بھی میں اپنے فرض کے ادا کرنے سے نہ رکوں گا۔“

اس جواب کو سن کر ابوطالب کی آنکھوں میں بے اختیار آنسو آ گئے۔ وہ بولے: ”یا محمدؐ! تم اپنا کام جاری رکھو، رب کعبہ کی قسم کھا کر کہتا ہوں کہ جب تک میری جان میں جان ہے، اور میرے نتھنوں میں سانس جاری ہے تب تک یہ لوگ تم پر قابو نہیں پاسکتے۔“

پتھروں کی بارش

مکہ سے چند کوس کے فاصلے پر طائف کی بستی ہے جو اپنے شاداب باغیچوں، لہلہاتے کھیتوں اور سرسبز نخلستانوں کے لیے بہت مشہور ہے۔ طائف ملک حجاز کا کشمیر ہے۔ گرمی کے زمانہ میں حجاز کے رؤساء وہاں قیام کرتے ہیں تاکہ جھلسا دینے والی ہواؤں کے طمانچوں سے بچے رہیں۔ طائف کے آس پاس کی زمین بہت زیادہ زرخیز ہے، پھل اور ترکاریاں تو خاص طور پر خوب پیدا ہوتی ہیں۔

حضرت محمد رسول اللہ پیام حق کی تبلیغ کے لیے پیدل چل کر طائف پہنچے۔ طائف کے سب سے بڑے رئیس عبد یلیل پر اسلام پیش کیا اور اس کے بعد عام طور پر وعظ و تلقین فرمانے لگے، اس درس ہدایت میں خدا کی بڑائی، بت پرستی کی مذمت، برائیوں سے باز رہنے کی تاکید اور اچھائی کی زندگی گزارنے کی دعوت تھی۔ انتہائی شیریں لہجہ، نرم الفاظ، دل نشین تقریر! مگر طائف کے لوگ مکہ والوں سے کم ظالم اور حق ناشناس نہ تھے۔ ان کم بختوں نے اپنے غلاموں اور چھو کروں کو آپ کے خلاف اکسا کر پیچھے لگا دیا۔ سر بازار آپ کو گالیاں دی گئیں، برا بھلا کہا گیا اور پھر پتھروں کا مینہ برسایا گیا۔ یہاں تک کہ حضور کے پائے مبارک خون میں بھر گئے۔

یہ منظر بڑا ہی دردناک تھا، سورج کی آنکھ سے خون ٹپکا پڑ رہا تھا۔ درود یوار کانپ کانپ جاتے تھے۔ سینہ گیتی سے دل دوز آہیں نکل رہی تھیں، شجر و حجر کی زبان پر فریاد تھی، ایک طرف دنیا کا سب سے بڑا انسان، انسانیت کا محسن اعظم اور خدا کا سچا رسول بھلائی کی باتیں بیان کر رہا تھا۔ لوگوں کو اندھیرے کی سمت سے روشنی کی طرف بلا رہا تھا۔ اور دوسری طرف اس کے جواب میں پتھر برسائے جا رہے تھے، رسول اللہ زخموں کے سبب زمین پر گر گر پڑتے، آپ کے خدام بازو پکڑ

کر کھڑا کرتے اور چلنے لگتے تو وہ نامراد اور زیادہ تیزی اور بے دردی کے ساتھ پتھراؤ کرتے یہاں تک کہ حضور پھر زمین پر بیٹھ جاتے۔ آپ کی یہ حالت دیکھ کر طائف کے لوٹڈے تالیاں بجا بجا کر ہنستے، حضرت زید بن حارثہ نے رسول اللہ کے بچانے کے لیے اپنا سینہ سپر کر دیا تھا اور پتھروں سے اس جاں نثار خادم کا سر پھٹ گیا۔

موت اور تباہی و ہلاکت کے فرشتے انتظار میں تھے کہ اب محمد رسول اللہ کی زبان سے اہل طائف کے لیے بددعا نکلتی ہے، اور خدا کا حکم پا کر طائف کی سرزمین کو ہم دھوئیں کی طرح اڑائے دیتے ہیں۔ محمد کے لہو کی ایک ایک بوند کا ہم انتقام لے کر رہیں گے، ایک ایک درشت فقرے کا جواب دیا جائے گا، عاد و ثمود کی قوموں سے زیادہ برا حشر کر کے چھوڑیں گے ان طائف والوں کا! سید عالم کی توہین سے اور بڑھ کر جرم کیا ہو سکتا ہے۔ مگر رحمۃ للعالمین کی زبان حق ترجمان سے ایک لفظ بھی بددعا کا نہ نکلا۔ اپنے اللہ سے اس ظلم و زیادتی کا آپ نے ذرا بھی شکوہ نہیں کیا، صبر و استقامت اور توکل علی اللہ کی ایک ایسی مثال قائم کی جس کے ذکر سے تمام اگلی پچھلی تاریخیں خالی تھیں۔

طائف والے اپنی کامیابی پر بہت نازاں تھے کہ ہم نے اپنے معبودوں کی توہین کا آج خوب جی کھول کر بدلہ لے لیا، وہ بہت نڈر ہو گئے تھے اور اپنے کیے پر ذرا بھی پشیمان نہ تھے، آپس میں کہتے تھے کہ یہ کیسا رسول ہے کہ ذرا ذرا سے چھو کرے اس کا مذاق اڑاتے ہیں اور پتھر برساتے ہیں۔ مگر اس کا خدا نہ تو اسے بچاتا ہے اور نہ اس کی مدد کے لیے آسمان سے کسی فرشتہ کو بھیجتا ہے۔ یہ ان کی خام خیالیاں اور غلط فہمیاں تھیں، باطل سدا سے اسی طرح کے دھوکوں میں خوش رہتا آیا ہے۔ حضرت محمد (ﷺ) طائف سے واپس ہوئے، پاؤں زخموں سے چور تھے۔ طائف کی ٹھنڈی ہواؤں سے چوٹوں میں ٹیس ہوتی تھی۔ اور راستہ کی گرد و غبار نے زخموں کو اور زیادہ تکلیف دہ بنا دیا تھا، پھولوں کے عوض بدن پر جراثیم لے کر آپ مکہ پہنچے۔ کفار مکہ آپ کی نقل و حرکت کی خبر رکھتے تھے کہ آج کیا کہا، کس سے ملاقات ہوئی، کس پر کیا اثر ہوا؟ طائف کے واقعہ کی اطلاع سے وہ بہت خوش ہوئے اور طائف والوں کے اس ظلم کو خوب سراہا۔ ان کے بڑے بڑے نوجوان قریش کو غیرت دلاتے کہ تم سے زیادہ بہادر اور غیرت مند تو طائف کے چھو کرے نکلے، جنھوں نے کہ محمد بن عبد اللہ کی سر بازار توہین کی اور ان کی بات کسی کو نہ سننے دی۔

غموں کا سال

ان تمام مخالفتوں اور عداوتوں کے باوجود مسلمانوں کی تعداد میں اضافہ ہوتا جا رہا تھا جو اس دینِ حق کو قبول کر لیتا، وہ اپنی جگہ خود پیکرِ تبلیغ اور مجسمہٴ ہدایت بن جاتا۔ مکہ کے گھٹا ٹوپ اندھیرے میں اسلام کی روشنی پھیلتی جا رہی تھی، اسلام کی اس ترقی کو دیکھ کر کفارِ قریش بہت تلملے کہ محمدؐ ابن عبد اللہ کا پیام تو کسی طرح نہیں رکتا۔ یہ پودا تو مخالفتوں کی آندھیوں میں اور جڑ پکڑتا اور پھیلتا چلا جاتا ہے اور یہی نہیں اس دین میں نہ جانے کیا لذت ہے کہ جس نے اسے قبول کر لیا بس وہ اسی کا ہولیا۔ مسلمان سرِ راہ پٹتے ہیں، زخم کھاتے ہیں۔ گھر والے انھیں کھانا کپڑا تک نہیں دیتے۔ مگر یہ لوگ ایسے دُھن کے پکے ہیں کہ ان تمام سختیوں کے باوجود محمدؐ ہی کا کلمہ پڑھے جاتے ہیں۔

اعیانِ قریش جمع ہوئے۔ کس کام کے لیے؟ کیا کسی کے یہاں دعوت تھی، کسی بادشاہ یا حاکم کے دربار میں سفارت بھیجی تھی! تجارتی سفر کے لیے مشورہ ہو رہا تھا۔ نہیں ان میں سے کوئی بات بھی نہ تھی۔ حضرت محمدؐ رسول اللہ کی تباہی، ہلاکت اور آپؐ کے پیام کو ناکام بنانے کی تدبیر سوچنے اور اس پر عمل کرنے کے لیے یہ کانفرنس منعقد ہوئی تھی، بہت کچھ سوچ بچار اور قیل و قال کے بعد آخر یہ طے ہوا کہ حضرت محمدؐ کو آپؐ کے پورے خاندان کے ساتھ کسی جگہ محصور کر کے سوشل بائیکاٹ کر دیا جائے، کھانے پینے کی چیزوں کی جب بندش ہوگی تو بنو ہاشم بھوک پیاس کی تاب نہ لا کر ہماری ہر شرط مان لیں گے، قوم کا دباؤ بہت بری چیز ہے، اچھے اچھوں کے ہوش ٹھکانے آ جاتے ہیں۔

منصور بن عکرمہ نے تمام قبائل کی طرف سے ایک معاہدہ لکھا:

”جب تک محمد ابن عبداللہ کو بنو ہاشم قتل کے لیے ہمارے حوالے نہ کر دیں اس وقت تک بنو ہاشم سے نہ کوئی بیاہ شادی کرے گا، نہ ان کے ساتھ خرید و فروخت ہوگی، نہ ان سے کوئی بولے چالے گا، اور نہ اس خاندان والوں کے پاس کھانے پینے کی کوئی چیز جانے دے گا۔“

یہ معاہدہ اونٹ کی کھال پر لکھ کر کعبہ کے دروازے پر لٹکا دیا گیا تا کہ تمام مکہ اس سے آگاہ ہو جائے، جو شخص اس معاہدے کو پڑھتا وہ دوسرے سے ذکر کرتا اور دوسرا تیسرے سے! اس طرح تمام مکہ میں اس کی شہرت ہو گئی کہ بنو ہاشم سے ملنا جلنا، معاملات کرنا اور انھیں کھانے پینے کی چیزیں دینا بہت بڑا قومی جرم ہے۔ قبیلوں کے تمام سردار اس معاہدے میں شریک ہیں اس لیے ہر قبیلہ والے پر ان شرائط کی پابندی ضروری ہے۔

ابوطالب اپنے خاندان سمیت شعب ابوطالب میں پناہ گزیں ہو گئے۔ یہ ایک طرح کی قید تھی، اس گھرانے کے کسی آدمی سے کوئی قریشی بات چیت نہ کرتا۔ گلیوں کے موڑوں پر پہرے بٹھادیے گئے تھے کہ کوئی شخص ترس کھا کر کھانے پینے کی کوئی چیز بنو ہاشم تک نہ پہنچا آئے۔ شعب ابوطالب سے آنے جانے والوں کی نقل و حرکت پر کڑی نگرانی رکھی جاتی۔

حضرت محمد رسول اللہ اور آپ کے صحابہ پر کئی کئی وقت کے فاقے گزرنے لگے۔ صحابہ کرام بھوک سے بے تاب ہو کر درختوں کی پتیاں کھا کھا کر بسر کرتے، ایک صحابی کو اتفاق سے گلی میں ایک سوکھا چمڑا مل گیا۔ انھوں نے پانی میں بھگو کر اسے کوٹا اور جب خوب نرم ہو گیا تو اسے حلق سے اتار لیا۔ ہاشمی گھرانے کے پھول سے بچے بھوک کی تاب نہ لا کر روتے تو ان کی آوازیں سن سن کر کفار قریش خوش ہوتے۔ ایک دوسرے کو مبارک بادیاں دیتا کہ قبائل قریش نے اس معاہدے کی پابندی کر کے قومی عظمت کو دوبالا کر دیا، اگر ہم سب میں اسی طرح ایک جہتی اور ایکارہا، تو بنو ہاشم مجبور ہو کر ہمارے آگے جھک جائیں گے۔ معاشرتی مقاطعہ کی مار بہت بری ہوتی ہے۔ آخر کب تک ان سختیوں کا مقابلہ کرتے رہیں گے، وہ وقت بہت قریب ہے کہ ابوطالب اپنی سفید داڑھی کو مٹھی میں پکڑ کر کہتے ہوں گے کہ بھائیو! میرے خاندان کی خطا معاف کر دو۔ یہ لو محمد ابن عبداللہ کو میں تمہارے حوالے کرتا ہوں، ان کو چاہے قید میں رکھو یا قتل کر ڈالو۔

پورے تین سال اسی عالم میں گزر گئے۔ پریشانیوں کی کوئی انتہا نہ رہی، مصیبتوں کی حد

ہوگئی۔ مکہ کی بھری بستی میں بنو ہاشم بیگانوں بلکہ اچھوتوں اور قیدیوں کی طرح زندگی گزار رہے تھے۔ بیکسی اور کس مپرسی کی زندگی، ایسی زندگی جس کے مقابلہ میں آدمی خودکشی کو ترجیح دینے پر مجبور ہو جاتا ہے۔ قریش نے بنو ہاشم، محمد اور اصحاب محمد کو ایک دانہ کے لیے ترسایا، مگر ان کے ثباتِ عزم میں فرق نہ آیا۔ بھوک پیاس کی حالت میں بھی وہ اپنے خدا کی حمد و ثنا کرتے رہے۔ ان کی جگہ کوئی اور ہوتا تو کسی مصلحت کی آڑ لے کر صلح کر لیتا۔ مگر یہاں مرنا قبول تھا مگر اپنے مقصد سے سر موٹجاوز کرنا گوارا نہ کیا۔ یہاں تک کہ اندوہ و مصیبت کے یہ تین سال بھی بیت گئے۔ اور کفار قریش کے سوشل بائیکاٹ کا بھرپور وار بھی اوجھانکلا۔

ابوطالب کا بڑھا پاتھا، غموں نے ان کو اور نڈھال کر دیا، بھتیجے کی حمایت کے سبب ساری قوم مخالف ہو گئی تھی، بوڑھی کمزور ہڈیاں تھیں، کب تک بارِ غم اٹھائیں، ایک بار بیمار پڑ گئے۔ حضرت محمد رسول اللہ شفیق چچا کی عیادت کے لیے تشریف لے گئے۔ ابوطالب نے آپ سے کہا:

”یا ابنِ عم! جس خدا نے تجھے رسول بنا کر مبعوث کیا ہے، اس سے میرے اچھے ہو جانے کے لیے دعا کیوں نہیں کرتا؟“

حضور نے چچا کی اس خواہش کا اشارہ پا کر خدا کی بارگاہ میں دعا کی۔ دعائے محمد کے خیر مقدم کے لیے اجابت خود دوڑی ہوئی آئی اور ابوطالب تندرست ہو گئے، ان میں تو انائی آ گئی جیسے ان کے نحیف جسم میں کسی نے نئے سرے سے جان ڈال دی ہو۔ خوش ہو کر بولے:

”بھتیجے! خدا تیری بات مانتا ہے۔“

اس پر حضور نے فرمایا:

”عمی! اگر آپ بھی خدا کی بات مان لیں اور اس کے کہنے کو پورا کر دکھائیں تو وہ بھی آپ کا کہانے۔“

چند دن اچھے رہ کر ابوطالب پھر بیمار پڑے، زندگی کا آفتاب سچ مچ لب بام آ گیا۔ بڑھاپے کی اوٹ سے موت جھانکنے لگی، سانس کا ڈورا اتنا کمزور ہو گیا تھا کہ بس ذرا سے جھٹکے کی دیر تھی۔ پھر قصہ پاک تھا۔ دنیا میں ہر دکھ کا علاج اور ہر درد کا مداوا موجود ہے مگر موت کا کوئی علاج نہیں۔ ابنِ مریم کی مسیحا نفسی بھی مرض الموت کا مداوا نہیں کر سکتی۔ اس منزل میں آ کر ہر کوئی مجبور اور بے دست و پا ہو جاتا ہے، اس راستہ میں قدرت شاہ و گدا اور عالم و جاہل کے ساتھ بالکل ایک

سا برتاؤ کرتی ہے۔ موت کا فرشتہ آہنی قلعوں میں بھی پہنچ جاتا ہے۔ اسی آسانی کے ساتھ جس طرح جھونپڑیوں میں پہنچتا ہے، ملک الموت کے وار کا توڑ کسی کو نہیں معلوم، اس کے پنچے سے کسی کا حلقوم بھی محفوظ نہیں رہ سکتا۔

ابوطالب کی بیماری نے قدرے طول کھینچا، مکہ کے رسم و رواج کے مطابق دو ادا رو بھی ہوئی۔ مگر قدرت ان کی زندگی کے منشور پر خاتمہ کی مہر لگا چکی تھی۔ آخر کار بوڑھے ابوطالب نزع کی ہچکیاں لے کر موت کی ابدی نیند سو گئے۔ حضرت محمد رسول اللہ کو شفیق و غم گسار چچا کی موت کا غم ہونا ہی چاہیے تھا۔ مگر کفار قریش کے گھروں میں خوشی کے چراغ جل رہے تھے، اور جشنِ مسرت ہو رہا تھا کہ آج محمد کا سب سے بڑا سہارا جاتا رہا۔ ابوطالب کی حمایت جو آج تک ابن عبد اللہ کے کام آتی رہی۔ اب موت نے چھین لی، مٹا دی، بلکہ فنا کر دی۔ اول تو محمد چچا کی موت سے خود ہی سکتے خاطر ہو گئے ہوں گے اور ان میں پہلا سا جوش نہ رہا ہوگا لیکن اب بھی انھوں نے پہلے کی طرح اپنی سرگرمیاں جاری رکھیں، تو ہم ان کا زور توڑ کر رکھ دیں گے، یہ ابوطالب کا منہ تھا جو ہم محمد ابن عبد اللہ کی تھوڑی بہت رعایت کر جاتے تھے۔ اب ان کے ساتھ کسی قسم کی رعایت، درگزر، چشم پوشی اور مروت روانہ رکھی جائے گی چچا کی محبت بھتیجے کے لیے ہر جگہ سپر بن جاتی تھی مگر اب خود وہ سپر ہی ٹوٹ گئی۔

یہ ان لوگوں کی بھول، کم نظری اور کوتاہ اندیشی تھی، قدرت ان کی باتوں پر ہنس رہی تھی کہ ارے نادانو! محمد کا بھروسہ ابوطالب پر نہیں خدا پر تھا۔ ابوطالب مر گئے مگر خدا زندہ ہے، ہاں! ہاں تمہاری آنکھوں نے ابوطالب کی موت پر محمد کو مغموم و افسردہ دیکھا ہے۔ مگر یہ غم اور افسردگی اس لیے نہیں تھی کہ محمد بے سہارا ہو گیا۔ یہ تو قرابت، خون، تعلقات اور فطری لگاؤ کا غم تھا۔ تم نے محمد کے غم کو اپنے دنیوی اور غرض مند غموں کے پیمانوں سے ناپنے کی غلط کوشش کی۔ یاد رکھو! جان لو! اچھی طرح سمجھ لو کہ محمد کو دنیا میں کسی سہارے اور وسیلہ کی ضرورت نہیں، جس خدا نے اسے نبی بنا کر بھیجا ہے وہی اس کا محافظ، نگہبان اور سب سے بڑا سہارا ہے۔ اور تمہاری اس دنیا کے سہارے تو کچے دھاگے سے بھی زیادہ کمزور ہیں، ذرا اونچ نیچ ہوئی اور یہ دھاگے یا تو بکھر گئے یا ٹوٹ گئے۔ مگر خدا کا سہارا نہیں ٹوٹ سکتا، غم اور مصیبتیں تو اس تعلق، رابطہ اور سہارے کو اور مضبوط بناتی ہیں۔

غم سے دل میں ایک خاص گداز پیدا ہو جاتا ہے اسی لیے اللہ تعالیٰ کی یہ سنت رہی ہے کہ اس نے ان مقدس نفوس کو جن سے دنیا کی اصلاح و رہبری متعلق کی ہے، غموں، مصیبتوں پریشانیوں اور سخت آزمائشوں میں مبتلا کیا ہے۔ عیش و تنعم کی فضا ہدایت و اصلاح کے مقدس پودے کے لیے سدانا سازگار ثابت ہوئی ہے۔ دوسرے کا غم وہی شخص اچھی طرح جان سکتا ہے جو خود غم و آلام کا شکار رہا ہو۔ بھوک کی شدت اور تکلیف فاقہ کشوں سے پوچھیے یہ شکم سیر اور پیٹ بھرے اسے کیا جانیں! جس کسی کی بوائی بھی نہ پھٹی ہو وہ غمِ نادیدہ پرانی پڑ گیا سمجھے۔

ابوطالب کی موت کا غم ابھی تازہ ہی تھا کہ حضرت محمد (ﷺ) کی غم گسار شریکِ حیات حضرت خدیجہ الکبریٰ چند دن بیمار رہ کر اللہ کو پیاری ہو گئیں۔ آگے پیچھے ایک چھوڑ دو غم خوار اور شفیق عزیزوں کا اٹھ جانا کوئی معمولی حادثہ نہ تھا۔ غموں کے دو پہاڑ تھے جو تھوڑے تھوڑے وقفہ سے ابن عبد اللہ پر ٹوٹ پڑے۔ مگر محمدؐ ان غموں کو صبر و شکر کے سہارے برداشت کر گئے۔ اللہ تعالیٰ نے صبر کی بشارت اور اپنے وعدہ معیت سے آپؐ کے دل کو تھاما، مگر کسی سانحہ کو محسوس کر کے اس سے متاثر ہونا انسانی فطرت ہے۔ آپؐ پر بھی دہرے دہرے حادثوں کا اثر ہوا اس سال کو آپؐ ”عام الحزن“ یعنی غم کا سال فرمایا کرتے تھے۔

ابوطالب کی موت پر ہی کافروں نے خوشیاں منائی تھیں اور اب حضرت خدیجہؓ کے انتقال نے ان کی مسرتوں میں اور اضافہ کر دیا۔ دشمنی آدمی کو بہت تنگ دل اور بے رحم بنا دیتی ہے، یہاں تک کہ اپنے حریف اور مد مقابل کی پریشانی اور مصیبت زدگی پر دکھ کی جگہ خوشی ہوتی ہے۔ کافر سمجھ رہے تھے کہ محمدؐ کے غم خوار، دوست، عزیز اور تمام سہارے ایک ایک کر کے اٹھتے جا رہے ہیں بس کوئی دن میں یہ تر کی تمام ہونے والی ہے۔ جو نبی (معاذ اللہ) اپنے شفیق چچا اور نغمگسار بیوی کو موت سے نہ بچا سکا۔ وہ اپنے دین اور اس کے ماننے والوں کو کیا بچا سکے گا، آسمانوں کی خبر دینے والا زمین کی مصیبتوں کو نہیں ٹال سکتا۔ نادانی کے ظن و تخمین! جہالت کے اندیشے!

نجاشی کے دربار میں

کفارِ قریش کے ظلم و ستم کی رفتار اب اور زیادہ تیز ہو گئی، ان کے دل کی کھوٹ ایذا رسانیوں اور جبر سامانیوں کی صورت میں ظاہر ہونے لگی، وہ اب سچ مچ حضرت محمد رسول اللہ (ﷺ) اور آپ کے صحابہ کے خون کے پیاسے ہو گئے، ان سب نے ایک کر لیا تھا اپنے جھوٹے خداؤں کی قسمیں کھا کھا کر اس بات میں متحد ہو گئے تھے کہ جیسے بن پڑے گا مکہ سے اسلام کے شیداؤں کا نام و نشان مٹا کر دم لیں گے، کانٹے کی نوک سے لے کر نیزے کی اُنی تک ہر چیز مسلمانوں کے خلاف استعمال کی جائے گی، جہاں تک ہمارے دم میں دم ہے، یہ نیا دین عرب میں نہیں چل سکتا، لات و ہبل کی عظمت پر ہم حرف نہ آنے دیں گے۔

اسلام دشمنی اذیت کوشیوں کے ہر ضروری ہتھیار سے لیس ہو کر مخالفت کے میدان میں آ گئی، مشورہ نہیں بلکہ عہد و پیمان ہوئے کہ مکہ کی زمین محمد ابن عبد اللہ اور آپ کے ساتھیوں پر تنگ کر دی جائے گی۔ کھل کر، چھپ کر جس طرح ممکن ہو گا مسلمانوں کو ستایا جائے گا، کوئی بت پرست اپنے مسلمان عزیز کے ساتھ اس معاملہ میں رور عایت نہ کرے گا۔ قومی سر بلندی اور آبائی عظمت ہر چیز سے قیمتی اور عزیز تر ہے۔ ابوطالب اور خدیجہ کی پے در پے موتوں نے محمد اور ان کے ساتھیوں کو دل شکستہ کر دیا ہے۔ ان کی اس دل شکستگی سے پورا پورا فائدہ اٹھانا چاہیے۔ غم زدہ دل مخالفتوں کو دیکھ کر سر اسیمہ ہو جائیں گے اور ہماری غیرتوں کو کیا ہو گیا ہے کہ گنتی کے چند آدمیوں کو ہم سے تباہ نہیں کیا جاتا۔ گلیوں اور بازاروں میں اپنے معبودوں کی ہم برائی سنتے ہیں، اور کہنے والے کے جسم میں ایک سوئی بھی ہم سے نہیں چھوئی جاتی۔ حالانکہ لات و منات کو برا کہنے والی زبان گدی سے کھینچ کر پھینک دیے جانے کے قابل ہے۔

مرد تو مرد عورتیں تک خود حضور نبی کریم (علیہ الصلوٰۃ والسلام) اور آپ کے جاں نثاروں کو ستانے کے لیے کمر بستہ ہو گئیں، جاہلانہ عصبیت پوری قوت کے ساتھ عود کر آئی تھی۔ قریش صدیوں سے ایک دوسرے کے دشمن تھے، قبائلی عداوتیں قرنوں سے چلی آتی تھیں، انتقام اور کینے دلوں میں مدت سے پرورش پارہے تھے، قومی اتحاد کی جھاڑو شاید قصی کی موت کے بعد ہی بکھر چکی تھی، مگر اسلام دشمنی کے لیے وہ سب کے سب ایک ہو گئے تھے۔ اس مقصد میں وہ یک خیال اور ہم مقصد تھے، قمار بازی کے لیے پانسے پھینکنے میں وہ ایک دوسرے سے لڑ بیٹھتے، بکریاں چرانے اور گھوڑے دوڑانے پر خون خرابہ ہو جاتا، شعر و شاعری کے جلسوں میں مفاخرت خوزریزی کی شکل اختیار کر لیتی۔ مگر حضرت محمد رسول اللہ کی مخالفت میں وہ سب یک جان اور متحد تھے، ان میں سے ہر شخص رسول اللہ اور آپ کے صحابہ کے ستانے میں ابو جہل اور ابولہب سے زیادہ شدید اور ظالم بننے کی کوشش کرتا۔

نوجوان چھو کرے اپنے گھر والوں سے فخر یہ لہجہ میں کہتے کہ آج فلاں نخلستان میں ہم نے فلاں مسلمان کو خوب جی بھر کر مارا، اس کے بدن کو لہو لہان کر دیا، کوئی بیان کرتا کہ بنو ہذیل کی گلی میں ایک مسلمان کو میں نے پہلے تو فحش گالیاں دیں اور پھر اس کی پیشانی پر تاج کر جو پتھر مارا ہے تو ہمارے معبودوں کا یہ دشمن زخم کے اثر سے تلملا کر زمین پر گر پڑا۔ اور میری ٹھوکروں نے اسے اور ہلکان کر دیا۔ کوئی عورت کہتی کہ بنو ہاشم کے گھرانے میں گئی تھی ایک مسلمان عورت گوشت پکا رہی تھی۔ میں اس کی ہانڈی میں راکھ جھونک آئی، کوئی شخص فخر کرتا کہ میں نے نماز پڑھتے میں خود محمد ابن عبد اللہ کے سر پر اونٹ کی اوجھڑی ڈال دی۔

کفار قریش کے دل پہلے ہی سے سخت تھے، اسلام دشمنی نے اس سختی کو اور پتھر بنا دیا۔ ان میں شرافت کی حس، انسانیت کی رفق اور مروت و اخلاق کا جوہر ہی باقی نہ رہا۔ نہ ان کے پاس سمع قبول تھا نہ گوش شنوا اور نہ دیدہ حقیقت مگر حق شناسوں کا ایک بے لگام گروہ تھا جو سچائی کے مقابل ہر امکانی قوت کے ساتھ نبرد آزما تھا۔

اسی پر آشوب دور میں حضرت محمد رسول اللہ نے خدا کا حکم پا کر اپنے چند صحابہ سے فرمایا کہ تم لوگ حبش چلے جاؤ۔ وہاں کا بادشاہ تمہارے ساتھ اچھا سلوک کرے گا۔ اور اس خطہ میں تمہیں امن مل سکے گا۔ صحابہ کرام کا ایک مختصر قافلہ حبش کی طرف روانہ ہو گیا۔ اللہ کی راہ میں یہ پہلی ہجرت تھی جس کی بدولت عرب سے باہر اسلام کی آواز پہنچ گئی۔

وطن کی محبت اپنے اندر بہت کچھ کشش رکھتی ہے، ایک ایک ذرہ سے آدمی کی نگاہیں مانوس ہوتی ہیں۔ وطن کے کانٹے پردیس کے پھولوں سے بڑھ کر دل کش ہوتے ہیں۔ مگر حق کی سر بلندی خدا کے حکم کی تعمیل اور سچائی کی تبلیغ و اشاعت کی راہ میں ”ہجرت“ کا نازک مقام بھی آتا ہے جہاں وطن کی محبت پر فرض کو ترجیح دی جاتی ہے۔ وطن کے تعلقات اور محبت آمیز روابط و امن پکڑ پکڑ کر اپنی طرف کھینچتے ہیں کہ ہمیں چھوڑ کر کہاں جاتے ہو! پردیس میں تمہاری کون غم خواری کرے گا۔ اجنبی ماحول تمہیں سازگار نہ آئے گا۔ یہیں پڑے رہو۔ اپنوں کی گالیاں دوسروں کی دعاؤں سے اچھی ہوتی ہیں۔ مگر خدا کے مجاہد اس آواز پر کان نہیں دھرتے وہ ایک ہی جھٹکے میں تعلقات کے ان تمام دھاگوں کو توڑ ڈالتے ہیں اور خدا کا نام لے کر وطن سے چل پڑتے ہیں۔ ان کا ضمیر آواز دیتا ہے۔

ہر ملک ملکِ ماست کہ ملکِ خدائے ماست

یہ توفیق تو ہر کسی کے حصہ میں نہیں آتی، بہت سے لوگ صرف اپنی جان و مال کے بچاؤ کے لیے وطن چھوڑتے ہیں۔ یہ ہجرت نہیں گریز و فرار ہے، ہجرت کا مقصد اسلام کی سر بلندی اور حفاظت کے لیے ترکِ وطن اور اختیارِ غربت ہے، صحابہ کرام نے اسی غرض اور مقصد کے لیے دیس نکالا قبول کیا۔

کفارِ قریش کو جب یہ معلوم ہوا کہ چند مسلمان صحیح سلامت حبش پہنچ گئے تو ان کا ایک وفد بھی حبش روانہ ہو گیا۔ عداوت اور اذیت کوشی کی انتہا ہے کہ وطن چھوڑ دینے کے بعد بھی قریش کے کلیجہ میں ٹھنڈک نہ پڑی، وہ چاہتے تھے کہ مکہ کی طرح حبش کی زمین بھی مسلمانوں پر تنگ کر دی جائے۔ اس حق پرست جماعت کو دنیا کے پردے پر کہیں بھی امان نہ ملے، عافیت کے تمام دروازے ان پر بند ہو جائیں۔

کفارِ قریش بڑے ہی چالاک، فتنہ گر اور سازشی تھے۔ بادشاہوں کی مطلق العنانی کا دور تھا۔ وہ اچھی طرح جانتے تھے کہ شاہِ حبش کی نگاہ اگر مسلمانوں کی طرف سے پھر گئی تو کوئی طاقت ان کو حبش میں پناہ نہ دے سکے گی اور یہاں سے ان کو نکل جانا پڑے گا۔ مگر بادشاہ کو براہِ راست متاثر کرنا بہت دشوار تھا۔ اس مقصد کے حصول کے لیے ان لوگوں نے زمین ہموار کرنا شروع کی، سب سے پہلے بادشاہ کے درباریوں اور مصاحبوں سے جا کر ملے۔ ان کو ہر طرح سے

پر چایا اور صحابہ کرام کے خلاف ابھارا کہ یہ لوگ ایک نیا دین لے کر تمہارے ملک میں آئے ہیں، انہوں نے ہمارے نوجوانوں کو بہکا کر غلط راہ پر ڈال دیا ہے۔ دیکھنا! کہیں یہ جادو تمہارے لوگوں پر بھی نہ چل جائے، اسلام عیسائی مذہب کا سخت مخالف ہے، یہ لوگ تو بس تو حید کے نشہ میں سرشار ہیں۔ ان کا تو یہی تکیہ کلام اور شب و روز کا وظیفہ ہے کہ ”اللہ ایک ہے“ ہمارے معبودوں کی بھی یہ توہین کرتے ہیں اور تمہارے مقدس پیغمبر عیسیٰ مسیح کے خدا کا بیٹا ہونے کو بھی جھٹلاتے ہیں۔ اگر مسلمانوں کو حبش میں پاؤں جمانے کا موقع مل گیا تو وہ دن دُور نہیں ہے کہ خود عیسائی نوجوان کنواری مریم کے مجسمے، مقدس ہیکلیں، اور صلیبیں اپنے ہاتھوں سے ایک دن توڑتے ہوں گے اور کلیساؤں میں خاک اڑتی نظر آئے گی۔ اگر اپنے دین کی حفاظت اور بقا چاہتے ہو تو ان لوگوں کو جیسے بنے ہمارے حوالے کر دو، ہم ان سے بھگت لیں گے۔

شاہِ حبش کے درباریوں نے کہا کہ آپ لوگ نشاطِ خاطر رکھیں، شاہی دربار میں ہم آپ کی پوری پوری ہم نوائی کریں گے، ہمیں اپنا ہم خیال، دوست اور خیر خواہ سمجھیے، جہاں تک ہمارا بس چلے گا آپ لوگوں کی ہاں میں ہاں ملانے میں کوتاہی نہ کریں گے، کفارِ قریش کے وفد کو جب مصاحبوں اور درباریوں کی طرف سے تائید کا یقین اور اطمینان ہو گیا تو وہ لوگ شاہِ حبش کے دربار میں جا کر فریادی ہوئے کہ جہاں پناہ! یہ (صحابہ کرام) ہمارے قیدی ہیں جو بھاگ کر آپ کے ملک میں چلے آئے ہیں، انہیں ہمارے حوالے فرما دیجیے۔

شاہِ حبش نجاشی پورے جاہ و حشم کے ساتھ تخت پر بیٹھا تھا، دربار کا ہے کو تھا، زمین کی جنت تھی۔ زربفت کے پردے، قیمتی قالین، دیدہ زیب ساز و سامان، جھم جھم کرتی ہوئی گراں قدر صلیبیں، سونے چاندی کے گلدان، بادشاہ تو بادشاہ دربان، عصا بردار، شاگرد پیشہ اور غلام تک زریں وردیاں پہنے تھے، قریش کے وفد نے مسلمانوں کے خلاف جو استغاثہ پیش کیا اس کی تائید میں درباریوں کے سروں میں جنبش پیدا ہوئی، رعبِ شاہی کے سبب زبان سے کچھ نہ کہا مگر آنکھوں کی چمک عرض کرنے لگی کہ وفدِ قریش کا ترجمان اور امیر سچ کہہ رہا ہے، یہ مسلمان واقعی وہی ہیں جو کچھ یہ قریش کہہ رہے ہیں، دوسرے ملک کے مفروضہ قیدی حبش میں نہیں رہ سکتے ورنہ حبش کی حکومت پر الزام آئے گا، رسوائی ہوگی۔ لوگ طنز کریں گے کہ حبش میں غداروں، لٹیروں اور بھاگے ہوئے قیدیوں کو پناہ دی جاتی ہے۔

شاہِ جہش نے وفدِ قریش سے چند سوالات کیے پھر مسلمانوں کی طرف مستفسر اندہ نگاہوں سے دیکھا کہ تم کیا کہتے ہو، ان الزامات کے جواب میں اپنی صفائی پیش کرو، صحابہ کرام کی طرف سے حضرت جعفر طیار رضی اللہ عنہ نے نہایت ہی دل نشین انداز میں تقریر کی۔ عرب کی جہالت پر مختصر تبصرہ کیا اور رسول اللہ کی تعلیمات پر روشنی ڈالی۔ جعفر اس سے پہلے کسی بادشاہ یا فرمانروا کے دربار میں نہ گئے تھے، یہ ان کا پہلا موقع تھا، مگر دربار کے کردار سے وہ ذرہ برابر مرعوب اور متاثر نہیں ہوئے، خدا کا سچا بندہ اور محمدؐ کا یہ مخلص غلام ایوانِ شاہی میں نہایت بے باکی مگر انتہائی سلیقہ کے ساتھ اپنے مقصد کی ترجمانی کرتا رہا۔

حضرت جعفر کی تقریر میں خلوص تھا، سادگی تھی اور سب سے بڑھ کر جرأت اور بلند نظری! ایچ پیچ سے باتیں کرنا ان کو آتا ہی نہ تھا۔ کھلی کھلی دلیلیں، واضح اور روشن ثبوت، دو ٹوک باتیں، بالکل اس طرح جیسے دو اور دو چار (۲+۲=۴) ہوتے ہیں، دربار میں ایک سناٹا سا طاری ہو گیا، کفارِ قریش اس غلط فہمی میں مبتلا تھے کہ مسلمان ہمارے مقابلہ میں کیا بول سکیں گے۔ ہماری سازشیں بے کار نہ جائیں گی، درباری لوگ ہماری پشت پناہی کر رہے ہیں اور مصاحبوں کو ہم نے پہلے سے گانٹھ لیا ہے، میدان ہمارے ہی ہاتھ رہے گا۔ مگر حضرت جعفر کی تقریر نے ان کے منصوبوں کو خاک میں ملادیا، وہ محسوس کر رہے تھے کہ نجاشی ان کی تقریر کا اثر قبول کر رہا ہے، جعفر کی باتوں میں وزن اور جان ہے ان کے چچے تلے فقرے شاہِ جہش کے دل میں اترتے جا رہے ہیں۔ کس توجہ اور دل چسپی کے ساتھ بادشاہ ان کی تقریر سن رہا ہے۔

اسی دوران میں حضرت عیسیٰ کا بھی ذکر چھڑ گیا۔ حضرت جعفر نے بادشاہ کے کہنے پر قرآن کی آیتیں تلاوت کیں۔

کلامِ حق تھا جعفر کی زباں تھی محمدؐ کی ہدایت درمیاں تھی
قرآن پاک کی ان آیتوں میں اللہ تعالیٰ کی ربوبیت اور عیسیٰ ابن مریم کے بندہ ہونے کا ذکر تھا جس سے عیسائیت کے مروجہ اور خود ساختہ عقیدہ تثلیث کی تردید ہوتی تھی، وفدِ قریش کے ارکان کی آنکھوں میں خوشی چمکنے لگی کہ نجاشی بادشاہ اپنے مذہب کی اس تکذیب اور تردید پر یقیناً برہم ہو جائے گا۔ بس اب کوئی گھڑی جاتی ہے کہ مسلمانوں کو یا تو قید میں ڈال دیا جائے گا یا شاہی غلام اور چوب داران کو ذلت کے ساتھ دربار سے نکال دیں گے۔ مسلمان خود اپنے دام میں گرفتار ہو گئے، اور یہ روشنی طبع ان کے لیے بلائے جان بن جائے گی۔

شاہِ حبش کے درباری بھی ہونٹوں ہی ہونٹوں میں مسکرانے لگے کہ مسلمان عتابِ شاہی سے بچ نہیں سکتے۔ جس بنیاد پر عیسائیت قائم ہے قرآن کی آیتوں نے اسی پر ضرب لگادی۔ اس توہین کو نجاشی بھلا کس طرح گوارہ کر سکے گا۔ بادشاہ کے پاس اقتدار ہے۔ مطلق العنانی ہے۔ پھانسی کے تختے اور قید خانہ کی کوٹھریاں ہیں، ان مٹھی بھر مسلمانوں کا کوئی حمایتی بھی تو نہیں ہے۔ ایک زبان بھی تو ان کی سفارش کے لیے جنبش نہ کرے گی، خود ان کی قوم کے لوگ ان کے دشمن ہیں۔ ایسے بے سہارا پردیسیوں کو مٹا دینا کیا مشکل ہے۔ ابھی ہمارے آقاؐ ولی نعمت ضبط و تحمل سے کام لے رہے ہیں مگر جب عتاب کا وقت آئے گا تو قیامت پھا ہو جائے گی، جلادوں کی تلواریں شہنشاہ کی جنبشِ ابرو کے انتظار میں ہر وقت بے نیام رہتی ہیں۔

اپنا اپنا مقدر اور اپنی اپنی سعادت اندوزی، خوش بختی اور نیک دلی ہے! ساون کی گھٹائیں، چٹیل میدانوں اور زرخیز خطوں پر ایک ہی انداز میں برستی ہیں۔ مگر اس کو کیا کیجیے

در باغ لالہ روید و در شور بوم خس

قدرت کی نعمتوں اور برکتوں سے فائدہ اٹھانے کے لیے فطری استعداد کی بہت کم ضرورت ہے، یہی سبب تھا کہ ابو جہل اور ابولہب مکہ میں خود زبانِ رسالت سے قرآن سن کر متاثر نہ ہو سکے، مگر حبش کے بادشاہ کو دو چار آیتوں ہی نے قبولِ حق پر آمادہ کر دیا، اس کی فطری صلاحیت جو اب تک بار اوہام سے دبی تھی ایک ایسی ابھر آئی۔ اور ضلالت و گمراہی کے پردے آن کی آن میں چاک ہو گئے۔ نجاشی کے دل میں گداز پیدا ہوا، جیسے کسی غیبی طاقت نے چٹنگی میں لے کر اس کے دل کو دبایا۔ یہاں تک کہ سختی نرمی سے بدل گئی۔ قرآن کی تاثیر نے کنجی بن کر اس کے دل کے تالے کو چشمِ زدن میں کھول دیا۔ قفل کا کھلنا تھا کہ حقیقتیں بے نقاب ہو کر سامنے آ گئیں، قرآن کی آیتیں سن کر نجاشی کی آنکھوں میں آنسو آ گئے، درباری لوگ اور خود قریش کا وفد حیران تھا کہ جن آنکھوں سے غم و غصہ کی چنگاریاں نکلتی چاہیے تھیں ان میں آنسو جھلملا رہے ہیں۔ حضرت جعفر جب قرآن سنا چکے تو نجاشی نے تاثر آمیز لہجہ میں کہا:

”یہ کلام اور انجیل ایک ہی چراغ کے پرتو ہیں۔“

مصاحبوں، درباریوں اور وفد قریش کے ارکان اس جملہ کو سن کر حیران رہ گئے۔ ان پر اوس سی پڑ گئی۔ کیا سوچ کر آئے تھے، کیا ہو گیا؟ قریش مکہ اس انتظار میں تھے کہ ان کا وفد

مسلمانوں کو گرفتار کر کے اپنے ساتھ لائے گا، اور ہم خوب جی بھر کر ان پر ظلم و ستم کے پہاڑ توڑیں گے۔ دوسرے مسلمانوں کو اپنے بھائی بندوں کی یہ حالت دیکھ عبرت ہوگی، کہ یہ قریش تو دھن کے پکے ہیں۔ ہم میں سے کوئی جان بچا کر پردیس میں چلا جائے تو بھی اس کا پیچھا نہیں چھوڑتے۔ بادشاہ تک ان سے متاثر اور مرعوب ہو جاتے ہیں، ایسے دشمنوں سے لڑائی مول لے کر اور مخالفت کر کے ہم کامیاب ہو ہی نہیں سکتے۔

مگر ارکانِ وفد نے حبش سے واپس ہو کر جب حقیقتِ حال سے ان کو مطلع کیا تو ان کی تمناؤں کے ہوائی قلعے پانی کے بلبلوں کی طرح ٹوٹ گئے، ارکانِ وفد نے کہا کہ ایہا الاخوان! ہم نے اپنی کوشش میں کوتاہی نہیں کی۔ بادشاہ حبش کے درباریوں تک کو ہم نے اپنا ہم زبان بنا لیا۔ مگر اس کو کیا کریں کہ جعفر کی تقریر اور پھر قرآن کی آیتوں نے نجاشی کو اتنا متاثر کیا کہ وہ بھرے دربار میں رونے لگا۔ بھائیو! یہ لوگ تو جادوگر معلوم ہوتے ہیں۔ دنیا جہان میں جہاں بھی یہ پہنچیں گے، لوگ ان کا اثر قبول کیے بغیر نہیں رہ سکتے، ان کے زور کو اگر پوری قوت کے ساتھ کچلانا گیا تو عرب ہی نہیں ساری دنیا ان کے دام میں گرفتار ہو جائے گی۔

ایک سعید روح

شہر مکہ پورے ملک عرب کی عقیدت کا مرکز تھا، تمام لوگ کعبہ کا احترام کرتے تھے۔ سال بھر میں ایک بار دُور دُور کے لوگ یہاں آتے اور اپنی مذہبی رسموں کو پورا کر کے چلے جاتے۔ کفارِ قریش نے ٹولیاں بنا رکھی تھیں، جن کے ممبروں کا یہی کام تھا کہ مکہ سے کچھ دُور جا کر مختلف راستوں پر بیٹھ جاتے اور آنے والوں کو بہکاتے کہ ہماری قوم میں ایک (خاک بدہن گستاخ) جادوگر پیدا ہو گیا ہے جو اپنے کو خدا کا نبی اور رسول بناتا ہے۔ یہ شخص ایک نیا دین لے کر آیا ہے جو ہمارے آبائی مذہب کا ہر اعتبار سے مخالف بلکہ اس کی ضد ہے تو تم اس محمد ابن عبد اللہ سے بچے رہنا نہ اس کے پاس جانا اور نہ اس کے ساتھیوں سے ملنا، ان لوگوں کی زبان میں قیامت کی تاثیر ہے۔ ان کی باتیں بڑی آسانی کے ساتھ دل میں گھر کر لیتی ہیں اور آدمی پھر بس اسی دین کا ہو کر رہ جاتا ہے۔ اچی! اس مکہ میں ایسے سر پھرے لوگ موجود ہیں، جنہوں نے کہ اسلام کی خاطر اپنے مال و متاع، عزیزوں، رشتہ داروں اور گھر بارتک کو چھوڑ دیا ہے یہ لوگ پٹتے ہیں، مار کھاتے ہیں، فاقے کرتے اور تکلیفیں سہتے ہیں مگر اس دین سے پھرنے کا نام نہیں لیتے۔ تم خانہ کعبہ کا طواف کرنے کے لیے آتے ہو۔ طواف کرو اور چلے جاؤ۔ نئی نئی باتوں پر کان نہ دھرو۔

جہالت و گمراہی کے یہ پتلے خود بھی گمراہ تھے اور دوسروں کو بھی قبولِ ہدایت سے روکتے تھے۔ حق کی دشمنی اور اسلام کی مخالفت نے ان کو اندھا، بہرا اور گونگا بنا دیا تھا۔ اپنی طرح دوسروں کو بھی اس گندگی اور جہالت میں رکھنا چاہتے تھے، ان کی مخالفانہ باتوں کا لوگوں پر بہت زیادہ اثر ہوا۔ اعیانِ قریش اور شرفائے مکہ کی باتوں کو اہل باد یہ بھلا کس طرح جھٹلا سکتے تھے۔ مگر مخالفت اور دشمنی کی اس گفتگو کے ساتھ باہر والوں کے کان محمد رسول اللہ اور اسلام کے نام سے ضرور آشنا

ہو جاتے۔ مخالفتیں خود تبلیغ کا خاموش فرض انجام دے رہی تھیں۔ انھیں کے وار خود انھیں پر الٹ پلٹ کر پڑ رہے تھے۔ اپنی تدبیروں کی الٹی تاثیروں سے وہ خود بے خبر تھے، بجلی کے شراروں سے پانی کے دھارے پھوٹنے کے آپ ہی آپ سامان ہو رہے تھے۔

کفارِ قریش کی ان گمراہ کن اسکیم کا تذکرہ نامکمل رہ جائے گا اگر ایک مستند تاریخی واقعہ کا اس ضمن میں بیان نہ کیا گیا، تاریخِ اسلام کا یہ واقعہ ہر اعتبار سے اہمیت اور بہت کچھ قدر و قیمت رکھتا ہے اس میں عبرت بھی ہے اور موعظت بھی۔ ہدایت اور فلاح و سعادت بھی۔

طفیل بن عمروسی اپنے قبیلہ کا سردار تھا، ملکِ یمن کے نواحی علاقہ پر اس خاندان کا رئیسانہ اقتدار تھا اور سب لوگ طفیل کے گھرانے کی عزت کرتے تھے، خاندانی شرافت، دنیوی عزت اور مال و دولت غرض

ہر چیز جس سے چشمِ جہاں میں ہوا اعتبار

طفیل کو میسر تھی، طفیل صرف شیخِ قبیلہ اور صاحبِ جاہ و منصب ہی نہیں بلکہ ذاتی طور پر بہت سی خوبیوں کا حامل تھا، فراست و دانائی کا پیکر اور شعر و ادب اور زبان دانی کا بہت بڑا ماہر سب لوگ اسے عزت کی نگاہ سے دیکھتے تھے۔

طفیل جب مکہ آیا تو کفارِ قریش نے بستی سے بہت دُور جا کر اس کا استقبال کیا۔ اور انتہائی احترام و تواضع کے ساتھ اس کی مدارات کی۔ قریش جانتے تھے کہ طفیل کوئی بدوی نہیں ہے جو ہماری باتوں پر کچھ سوچے سمجھے بغیر آنا و صدقنا کہے گا وہ نہایت دانشمند اور صاحبِ فہم ہے۔ اچھے بُرے میں امتیاز کرنے کی اس میں صلاحیت موجود ہے۔ ایسا آدمی اگر پیغمبرِ اسلام کی خدمت میں پہنچ گیا تو متاثر ہوئے بغیر نہ رہ سکے گا اور اس کا اثر ساری قوم پر پڑے گا۔

اس لیے قریش نے طفیل کو شیشہ میں اتارنے کے لیے اس کی خوب تواضع کی، کہ اس طرح اس کے دل میں ہمارے لیے خود بخود گنجائش پیدا ہو جائے گی، تواضع اور مدارات کا بڑا اثر ہوتا ہے۔ طفیل بھی قریش کی مہمان نوازی سے بہت متاثر ہوا، پھر قریش نے طفیل کی بہت تعریفیں کیں کہ تم یہ ہو، تم وہ ہو، تم میں فلاں فلاں خوبیاں ہیں۔ قوم تمہاری ذات پر فخر کرتی ہے، اور تمہاری فراست کسی کی چکنی چڑی باتوں کا اثر قبول نہیں کر سکتی۔ تمہارے ارادے اور عقیدے میں ثبات پایا جاتا ہے۔

قریش نے جب اندازہ کر لیا کہ طفیل پر ان باتوں کا جادو چل چکا ہے اور وہ ان کو اپنا دوست، ہم درد، اور غم گسار سمجھتا ہے تو سب نے مل جل کر کہا، ایک شخص محمد نامی جو ہماری قوم کا ایک فرد ہے اس سے ذرا بچے رہنا، اسے جادو آتا ہے جس کے اثر سے وہ باپ بیٹے، شوہر بیوی اور بھائی بھائی میں تفرقہ پیدا کر دیتا ہے۔ اس نے ہماری قوم کے شیرازہ کو بکھیر دیا ہے اور اس کی وجہ سے ہمارے تمام کاموں میں ابتری پیدا ہو گئی ہے۔ ہم نہیں چاہتے کہ آپ کی قوم اس بلا کا شکار ہو جائے، اس لیے ہم پورے زور کے ساتھ نصیحت کرتے ہیں کہ آپ نہ تو خود اس سے بات چیت کریں، نہ اس کی باتیں سنیں اور نہ اس کے پاس جائیں۔

قریش نے اس قدر غم گساری اور درد مندی کے لہجہ میں طفیل کو نصیحت کی کہ بے چارے کو یقین آ گیا کہ یہ لوگ میری بھلائی کے لیے نصیحت کر رہے ہیں۔ ان کی ہم دردی میں خلوص اور بے غرضی پائی جاتی ہے۔ مجھے مسافر اور بے خبر سمجھ کر تمام خطرات سے آگاہ کیا جا رہا ہے۔ ایسے غم خوار، کرم فرماؤں کی بات نہ ماننا پر لے درجہ کی احسان ناشناسی اور حماقت ہے۔

طفیل بن عمروسی کے دل میں کفار قریش کی یہ باتیں کچھ اس طرح جاگزیں ہوئیں کہ جب وہ خانہ کعبہ جاتا تو کانوں کو روئی سے بند کر لیتا کہ کہیں محمد (ﷺ) کی آواز کی بھنک نہ پڑ جائے، طواف کرتے وقت ادھر ادھر نہ دیکھتا، آنکھیں بند رکھنے کی کوشش کرتا تا کہ محمد کا اگر سامنا ہو گیا اور ان سے نگاہیں چار ہو گئیں تو کیا عجب کہ (نعوذ باللہ) ان کا جادو مجھے متاثر کر دے، قریش تجربہ اور مشاہدہ کے بعد ہی اس نتیجے پر پہنچے ہیں اور محمد کے بارے میں رائے قائم کی ہے۔ صنایدِ قریش اور اعیان مکہ کسی پر بلا وجہ تہمت کیوں جوڑنے لگے۔

طفیل کے کئی دن اسی عالم میں گزر گئے۔ کعبہ کا طواف کرتا اور چلا جاتا مگر مشیت کو کچھ اور ہی منظور تھا۔ طفیل کی تقدیر اسی نقطہ سے بدلنے والی تھی۔ ایک دن وہ کعبہ میں طواف کے لیے آیا تو حضرت محمد رسول اللہ علیہ الصلوٰۃ والسلام خانہ خدا میں اللہ کا کلام تلاوت فرما رہے تھے، آج وہ کانوں کے بند رکھنے کے لیے زیادہ احتیاط کر کے نہ آیا تھا۔ قرآن کی آیتیں اس کے کانوں میں پڑیں تو اس پر ایک عجیب تاثر طاری ہو گیا۔ طفیل نے دل میں کہا کہ میں خود شعر و سخن اور علم و ادب کی پرکھ رکھتا ہوں۔ مگر یہ کلام جو محمد پڑھ رہے ہیں سب سے جدا اور عجیب ہے۔ میں نے آج تک اتنے میٹھے اور اثر میں ڈوبے ہوئے بول نہیں سنے۔ میری بڑی بد قسمتی تھی کہ اب تک ایسے کلام

سے محروم رہا۔ میں نے محمد رسول اللہ سے اب تک نہ مل کر بڑی غلطی کی ہے۔ آخر ان سے بات چیت کرنے میں کیا ہرج ہے۔ ان کی باتیں اچھی ہوں گی تو سنوں گا، اور مانوں گا، کوئی غلط بات کہیں گے تو اس پر کان نہ دھروں گا، آؤ تجربہ کر کے دیکھوں۔

حضور جب نماز پڑھ چکے اور حجرہ مقدس کی طرف تشریف لے جانے لگے تو طفیل بھی پیچھے پیچھے ہولیا۔ اس کے بعد اس نے خدمت نبوی میں حاضر ہو کر کافروں کی گمراہ کن نصیحتوں کا کچا چٹھا اور اپنے احتیاط کا واقعہ تفصیل سے عرض کیا۔ طفیل نے کوئی بات چھپائی نہیں، تمام واقعات من و عن بیان کر دیے۔ یہ بھی کہہ دیا کہ میں کئی دن سے خانہ کعبہ کے طواف کے لیے کانوں میں روئی رکھ کر آتا ہوں تاکہ آپ کی آواز نہ سن سکوں۔ مگر اس قدر احتیاط کے باوجود آج آپ کی آواز میں نے سن ہی لی۔ میری تمنا ہے کہ آپ اپنا پیام مجھے سنائیں۔

حضرت محمد رسول اللہ نے قرآن کی آیتیں زبان مبارک سے تلاوت فرمائیں، طفیل ایک ایک لفظ پر جھوم جھوم گیا، اللہ کا کلام اور پھر محمد کی زبان سے سن کر طفیل پر رقت و خشیت اور اثر و نفوذ کا ایک عجیب عالم طاری ہو گیا، اس نے کہا کہ میں نے آج تک اس انداز کا کلام نہیں سنا جو نیکی، انصاف اور ہدایت سے اس درجہ معمور ہو۔ جہالت کی ساعتیں ختم ہو چکی تھیں۔ سعادت کا دور شروع ہو رہا تھا۔ قبول حق میں اب کسی تاخیر اور سوچ بچار کی گنجائش ہی کہاں تھی۔ طفیل نے بے اختیار کلمہ پڑھا اور خدا اور رسول پر ایمان لاتے ہی طفیل دوسری اب حضرت طفیل ہو گئے۔

مدینہ میں حق کا ظہور

بعثتِ نبوی کا گیارہواں سال ہے۔ حج کا موسم ہے۔ عرب کے گوشہ گوشہ سے لوگ مکہ چلے آ رہے ہیں۔ مکہ کی بستی میں غیر معمولی چہل پہل ہے، حضرت محمد رسول اللہ اور صحابہ کرام باہر سے آنے والوں تک خدا کا پیام پہنچانے کے لیے ہر ممکن سعی فرما رہے ہیں۔ کفارِ قریش کی مخالفتوں، مزاحمتوں اور رکاوٹوں کے باوجود آپ اپنے فرض کی ادائیگی میں منہمک ہیں۔

شہر مکہ سے چند کوس کی دُوری پر عقبہ نام کا ایک مقام ہے جہاں رات کے اندھیرے میں یثرب سے آئے ہوئے لوگ باتیں کر رہے ہیں۔ یہ باتیں گھریلو قسم کی ہیں۔ سفر کا ذکر مکہ والوں کی مذہبی سیادت اور مہمان نوازی کی داستانیں، اوس و خزرج کی خاندانی عظمت کا تذکرہ اور یہ بھی کہ فلاں وادی میں میرا اونٹ گم ہو گیا، اس منزل پر پہنچ کر رات بڑی بے آرامی میں کٹی، فلاں نخلستان کی کھجوریں بہت شیریں ہیں۔ حضرت محمد رسول اللہ ان لوگوں کے پاس تشریف لے گئے۔ یثرب والوں نے اب تک کسی آدمی کا اتنا روشن اور دل کش چہرہ نہ دیکھا تھا۔ اندھیرے میں ایسا دکھائی دیا جیسے بدرِ کامل بادل کی اوٹ سے نکل آیا۔ وہ لوگ سمجھے کہ قریش کا کوئی سردار کسی اپنی ضرورت سے یا ہم سے کوئی ضروری بات کہنے کے لیے آیا ہے۔ مگر ان کے ضمیر آپ ہی آپ بول رہے تھے کہ اس مقدس و منور انسان کا رات کی تنہائی میں یہاں آنا کسی اہم واقعہ کا پیش خیمہ ہے۔ یقیناً کوئی نئی بات ظہور میں آنے والی ہے۔

حضور نے یثرب کے ان چھ آدمیوں کے سامنے پہلے اللہ تعالیٰ کی بڑائی بیان کی اور خدا کی جلالت و عظمت سے ان لوگوں کے دلوں کو خوب گرمادیا۔ پھر بتوں کی مذمت اس انداز میں کی کہ سننے والوں کو بت پرستی سے نفرت اور بیزاری ہو جائے۔ درسِ توحید کے بعد شرک کی

تردید بہر حال ضروری اور نفسیاتِ انسانی کے عین مطابق تھی۔ اس کے بعد حضور نے نیکو کاری اور زہد و ورع کی تلقین کی اور فسق و فجور اور بُرے کاموں سے منع فرمایا۔ یثرب والے نہایت خاموشی کے ساتھ حضرت محمد رسول اللہ کی گفتگو سنتے رہے، ان کے دل ایک ایک لفظ کو قبول کرتے اور اثر لیتے گئے، تلاشِ حق کے لیے شاید پہلے ہی سے مضطرب تھے اور دل و دماغ میں حق بات ماننے کی پوری پوری صلاحیت موجود تھی، بس یوں سمجھیے کہ زمین تیار تھی، بس اس میں بیج ڈالنے کی دیر تھی۔

رات کی خموشی، اندھیرا، مکہ کی پہاڑیوں کا دامن، اجنبی لوگوں سے ملاقات، اسی عالم میں درسِ ہدایت کے بعد حضرت محمد رسول اللہ نے قرآن کی آیتیں ان لوگوں کو سنائیں، ساری فضا جھوم جھوم گئی، شجر و حجر پر وجد طاری ہو گیا اور یہ تو پھر انسان تھے۔ ان کے دلوں پر جو کچھ بھی عالم گزرا ہو تھوڑا تھا۔ کلامِ الہی نے ان لوگوں کے دلوں میں یقین و ایمان کے فانوس روشن کر دیے، بھٹکے ہوؤں کو کسی سان و گمان اور کوشش کے بغیر راہِ استقامت مل گئی۔

یثرب کے یہ چھ لوگ اپنی قوم کے ساتھ بت پرستی کرتے تھے، اور اس بُرائی میں مکہ والوں سے کسی طرح پیچھے نہ تھے، اور ان کے قدموں میں سجدہ کرنا ان کی نگاہ میں نجات کا باعث تھا۔ مگر انھوں نے یثرب کے ہمسایہ یہودیوں کی زبان سے بار بار سنا تھا کہ بہت ہی قریب زمانہ میں ایک نبی ظاہر ہونے والا ہے۔ حضرت محمدؐ کے مقدس چہرے کو دیکھ کر اور آپ کی گفتگو سن کر ان لوگوں کو یقین ہو گیا کہ جس نبی کی بعثت کے لیے ہزار ہا سال سے پیش گوئیاں ہوتی چلی آتی ہیں۔ وہ یہی ہے، اس خیال نے یقین کی صورت اختیار کر لی، اور وہ سب کے سب ایمان لے آئے، رسول اللہ کے چند لمحوں کی تربیت نے ان میں اسلام کی روح، توحید کی لذت ایمان کا ذوق اور نیکو کاری کا احساس پیدا کر دیا، اب جو مکہ سے یہ اپنے وطن کو لوٹ کر گئے تو ان میں سے ہر شخص اللہ کے دین کا مبلغ، خدا کے پیام کا منادی اور رسول اللہ کے ارشادات کا ناشر تھا۔

یثرب سے بہت سے لوگ حج کرنے کے لیے مکہ آئے تھے اور ہر طرف سے آئے دن یثرب میں مسافر آتے جاتے رہتے تھے۔ مگر ان چھ مسلمانوں کے چہروں کو دیکھ کر لوگ کہنے لگے کہ یہ تو مکہ سے بہت کچھ بدل کر آئے ہیں، ان کی ایک ایک ادا، بول چال، رفتار، گفتار، نشست و برخاست تک میں ایک خاص تبدیلی پائی جاتی ہے، زندگیوں کا اس قدر جلد بدل جانا بہت حیرت انگیز ہے۔

ان سعادت مند افراد نے یثرب پہنچ کر ہر ملنے جلنے والے، اپنے پرانے، عالم جاہل، بدوی اور شہری سے کہا کہ بھائیو اور دوستو! وہ نبی جس کا تمام دنیا کو انتظار تھا اور جس کی آمد کی خبر ہم سدا سے سنتے آئے ہیں، اس کا ظہور ہو چکا، ہم اس مقدس نبی کے دیدار سے مشرف ہو کر آئے ہیں۔ اس کا کلام اپنے کانوں سے سنا ہے۔ اس نبی نے زندہ رہنے والے خدا تک ہمیں پہنچا دیا ہے۔ اب ہماری نگاہوں میں دنیا کی زندگی اور موت کی کوئی قدر نہیں رہی۔

یثرب میں اندھیرا تھا، مگر ان چھ ستاروں کے طلوع نے ہدایت کی روشنی بکھیر دی، جس دولت سے وہ خود بہرہ یاب ہوئے تھے اسے عام کرنے کے لیے انہوں نے جدوجہد شروع کر دی مکہ سے واپسی کے بعد وہ ایک لمحہ چین سے نہ بیٹھے، اسلام کی لگن اپنا کام کیے جا رہی تھی، اور ایمان کا ذوق کوچہ و بازار میں انھیں لیے لیے پھرتا تھا، جہاں وہ لوگوں تک اس بشارت کو پہنچاتے کہ مکہ میں ہدایت و سعادت کا آخری اور سب سے زیادہ روشن آفتاب طلوع ہو چکا، اب ہر جگہ سے اندھیرے کو چلا جانا ہے۔ لوگو! بت پرستی سب سے بڑی لعنت ہے۔ ہم اب تک بڑے اندھیرے میں تھے، نہ چاند سورج کسی کی حاجت روائی کر سکتے ہیں اور نہ لات و ہبل مصیبت زدوں کی فریاد سن سکتے ہیں، یہ سب جاہلیت کے ڈھکوسلے اور آبا پرستی کے توہمات ہیں، پوجنے کے لائق تو بس خدائے واحد و یکتا کی ذات ہے۔ انسان کی پیشانی بس اسی کے آستانے پر جھکنی چاہیے۔ انسان کی عزت کا معیار نیکی اور پرہیزگاری ہے۔ محمد رسول اللہ کا یہی پیام اور آپ کی تعلیمات کا یہی خلاصہ اور لب لباب ہے۔

اسلام کے ان پر جوش مبلغین کا یہ اثر ہوا کہ یثرب کے ایک ایک گھر میں حضور نبی کریم علیہ الصلوٰۃ والسلام کا ذکر ہونے لگا۔ ان چھ مسلمانوں کی بدلی ہوئی زندگیوں کو دیکھ کر یثرب کے باشندے کہتے کہ ایہا الاخوان! یہ لوگ اسلام لانے کے بعد کچھ سے کچھ ہو گئے ہیں، برائیوں کے پاس تک نہیں پھٹکتے، ہر دم بھلائی اور پاک بازی کا انھیں خیال رہتا ہے، جس دین اور جس پیغمبر کی تعلیمات نے سیرت و کردار کو بدل دیا، اس میں یقیناً صداقت پائی جانی چاہیے۔ شوق و ذوق کی دبی ہوئی چنگاریاں بہت سوں کے دلوں کو گرمانے لگیں، توحید و نیکو کاری کی باتیں سن سن کر سعید رو حیں لطف لینے لگیں۔

ایک سال بعد یعنی ۱۲ھ بعثت نبوی میں یثرب کے بارہ باشندے مکہ آئے، یہ لوگ

گھروں سے یہ ارادہ کر کے چلے تھے کہ محمد رسول اللہ کی خدمت میں حاضر ہو کر آپ کی تعلیمات اور اصول دین اپنے کانوں سے سنیں گے، آپ کی نقل و حرکت، رفتار گفتار اور آپ کے ساتھیوں کے حالات سے اندازہ کریں گے کہ آیا یہ ذات واقعی پیروی کیے جانے کے قابل ہے؟ اور اس کی غلامی اور اطاعت کا فائدہ ہمیں اپنی گردنوں میں ڈال لینا چاہیے۔ حق کی تلاش، صداقت کی جستجو، ایمان و ہدایت کا سراج انھیں مکہ کشاں کشاں لے آیا، مذہب اور عقیدے کا معاملہ تھا وہ خوب ٹھونک بجا کر اور دیکھ بھال کر فیصلہ کرنا چاہتے تھے۔

رسول اللہ کی خدمت میں یثرب کے یہ بارہ نقیب حاضر ہوئے۔ حضور نے خدا کا پیام ان تک پہنچایا، نیکی اور پرہیزگاری کی تعلیم دی، قرآن کی آیتیں ان کے حق میں بھی انقلاب کا سبب اور ہدایت کا ذریعہ بن گئیں، صحابہ کرام کی مقدس اور بے داغ زندگیوں کو دیکھ کر اور یقین ہو گیا کہ یہ دین ایک ہی تاؤ میں کھوٹے کو کھرا اور پیتل کو کنڈن بنا دیتا ہے۔ سب نے یک زبان ہو کر اللہ کی ربوبیت اور محمد کی رسالت کی شہادت دی۔ اسلام لاتے ہی ان کی بھی کاپلٹ ہو گئی۔ وہ اس تبدیلی کو خود محسوس کر رہے تھے، دلوں پر کفر و ضلالت کے پڑے ہوئے پردے یکبارگی اٹھ گئے۔ ہر شخص ایک دوسرے کو مبارک باد دیتا، فرط مسرت نے ان کے چہروں کو ارغوانی بنا دیا تھا، وہ اپنی قسمتوں پر ناز کر رہے تھے۔

چند دن مکہ میں قیام کرنے کے بعد یہ لوگ جب یثرب (مدینہ) جانے لگے تو حضرت محمد رسول اللہ ﷺ نے حضرت مصعب بن عمیر کو تعلیم و تربیت کی غرض سے ان کے ساتھ کر دیا، عمیر کے خوش نصیب بیٹے مصعب نے بڑے ناز و نعم میں پرورش پائی تھی، گھر میں مال و دولت کی فراوانی تھی، ماں باپ نے ان کو بڑے لاڈ پیار کے ساتھ پالا تھا۔ عیش و تنعم کے تمام اسباب ان کو میسر تھے۔ مصعب کی زندگی امیرانہ تھی۔ راحت و آرام، کز و فر، شان و شوکت! مصعب ریشمیں لباس زیب تن کر کے جب گھوڑے پر نکلتے تو مرکب کے آگے پیچھے غلام چلا کرتے اور ”ہٹو بچو“ کی آوازیں سن کر لوگ سمجھ جاتے کہ مصعب سواری پر جا رہے ہیں۔

مگر اسلام نے مصعب کی زندگی بدل دی۔ اسلام میں اس تفاخر اور ٹھاٹھ باٹھ کی کہاں گنجائش تھی۔ یہاں تو سادگی، پاکبازی اور نیکو کاری کا ماحول تھا جس میں پہنچ کر دلوں کی یہ حالت بدل جاتی تھی۔ اسلام کا نشہ اور توحید کا شوق و ذوق کسی دوسری طرف دل و دماغ کو متوجہ

ہی نہ ہونے دیتا۔ وہاں درود یوار، فرق و دوش اور فرس و جمل کی آرائش و زیبائی سے بڑھ کر باطن کے سنوارنے کی فکر تھی، مصعب بن عمیر جن کا بدن ریشمیں حُلّوں میں ملبوس رہتا تھا اور جن کے قیمتی تکمے جگمگاتے رہتے تھے، اب مسلمان ہونے کے بعد پیوندوں کے کمبل پہنتے اور تکموں کی جگہ ببول کے کانٹوں سے کمبل کو اڑکا لیتے۔ مصعب کو رسول اللہ کے فیض صحبت نے نکھار کر کندن بنا دیا، تبلیغ حق اور وعظ و ارشاد کا ان میں خاص سلیقہ تھا۔ رسول اللہ کی نگاہِ انتخاب اس اہم مقصد کے لیے انھیں پر پڑی۔ وہ بالکل نئی جگہ اللہ کا پیام لے کر جا رہے تھے جہاں نو مسلموں کی تربیت کے ساتھ، غیر مسلموں پر بھی حق واضح کرنا تھا، دوہری دوہری ذمہ داریاں مصعب سے متعلق تھیں، اتنے عظیم الشان کام کے سرانجام دینے کے لیے وہ ہر وقت اپنے خدا سے تائید و اعانت اور نصرت و امداد کے طالب تھے۔

چھ وہ لوگ جن کو عقبہ اولیٰ میں اسلام کی سعادت نصیب ہوئی اور بارہ یہ نئے نئے مسلمان۔ اس طرح اب اٹھارہ آدمی یثرب میں مسلمان تھے اور حضرت مصعب نے اس تعداد میں ایک کا اور اضافہ کر دیا۔ یثرب میں چرچے ہونے لگے کہ محمد رسول اللہ نے اپنے ایک ساتھی کو ہمارے شہر میں تبلیغ کے لیے بھیجا ہے، چلو ان سے چل کر ملیں۔ ان کے ذریعہ اسلام کے بارے میں ٹھیک ٹھیک معلومات حاصل ہو سکے گی، لوگ مصعب سے آ کر ملتے اور اسلام کے متعلق سوالات کرتے، حضرت مصعب خود بھی گلیوں، بازاروں اور گھروں میں جا کر اسلام کی تبلیغ فرماتے۔ مکہ کی طرح مدینہ شہر اور بنجر نہ تھا، یہاں کی زمین میں ہدایت قبول کرنے کی استعداد موجود تھی۔ حضرت مصعب کی تعلیم و تربیت نے بہت سے دلوں کو نورِ ایمان سے جگمگادیا، اور اس کی تعداد میں اضافہ ہونے لگا جو شخص مسلمان ہوتا وہ خود اپنی جگہ اسلام کا مناد اور مبلغ بن جاتا، ایک چراغ سے دوسرا چراغ روشن ہو جاتا اور ایک دل کا دوسرے دل پر اثر پڑتا، جو لوگ ایمان کی حلاوت اور اسلام کی لذت سے آشنا ہوتے، وہ پچھتاتے کہ ہائیں ہم اب تک بڑی بے خبری اور اندھیرے میں رہے۔ یہ زندگی لہو و لعب اور خرافات میں گزری، کام کی زندگی کا تو اب آغاز ہوا ہے۔ کاش! اب سے بہت پہلے اس نعمت سے بہرہ اندوز ہونے کی سعادت حاصل ہو جاتی۔

نالہ از بہر رہائی نکند مرغِ اسیر
خورد افسوس زمانے کہ گرفتار نہ بود

مدینہ میں حضرت مصعب پہنچنے تو اسعد بن زرارہ نے رسول اللہ کے پیامی کی میزبانی کا شرف حاصل کیا، اسعد خود بھی تبلیغ حق میں بہت پیش پیش تھے۔ اسعد کے گھر میں مسلمانوں کا جماؤ ہوتا اور حق کی اشاعت کے لیے مناسب تجویزوں پر سوچ بچار کیا جاتا۔ ان تمام لوگوں کو یہی دھن تھی کہ مدینہ کے کسی ایک گھر میں بھی کفر و شرک کا نام و نشان باقی نہ رہے، گمراہی اور ضلالت کے بادل چھٹ کر، ہدایت کا سپیدہ نمودار ہو جائے۔ ان مقدس روحوں نے اس کام کے لیے اپنی زندگیاں وقف کر دی تھیں، اٹھتے بیٹھتے، کھاتے پیتے اور جلوت و خلوت میں بس یہی دھیان رہتا کہ اسلام کی اشاعت ہو اور جہالت کا دور ختم ہو جائے۔ ایسی والہانہ سرگرمیاں اور خلوص آمیز کوششیں بھلا کس طرح رائے گاں جاسکتی تھیں، اسلام تیزی کے ساتھ یثرب میں پھیلنے لگا۔

بنی عبدالاشہل اور بنی ظفر یثرب کے معزز قبیلے تھے جو ابھی تک ایمان کی دولت سے محروم تھے، ایک دن اسعد بن زرارہ اپنے ساتھ مصعب اور چند دوسرے مسلمانوں کو لے کر مرق کے کنویں پر پہنچے اور وہاں اس بات پر غور کرنے لگے کہ ان قبیلوں میں تبلیغ دین کے لیے کیا تدبیریں اختیار کی جائیں۔ ہر شخص نے اپنی رائے کا اظہار کیا کہ یہ طریقہ مناسب ہے۔ اس انداز پر تبلیغ کا آغاز ہونا چاہیے۔ پیام ہدایت کی پہل اس طرح ہو، ان تجویزوں میں صداقت خلوص، اعتماد علی اللہ اور یقین و ثبات کی آمیزش تھی، یہ کوئی سیاسی کانفرنس نہ تھی، یہاں خدا کے نیک بندے اور محمد رسول اللہ کے جاں نثار غلام جمع تھے جن کے نزدیک ایمان اور اسلام دنیا کے ہر فائدے سے گراں قدر اور بلند تر تھا۔

سعد بن معاذ اور اسید بن حضیر ان دونوں قبیلوں کے سردار تھے۔ یہ ابھی تک اسلام کے دائرے میں نہ آئے تھے، ان دونوں تک یہ خبر کسی نے پہنچادی کہ مسلمان تمہارے قبیلوں میں اسلام پھیلانے کے لیے مشورے کر رہے ہیں اور مشورے کے بعد جب کسی فیصلہ پر وہ پہنچ جائیں گے تو کسی تاخیر اور تامل کے بغیر اس پر عمل شروع کر دیں گے، یہ مسلمان اپنے ارادوں میں بڑے مضبوط ہیں، کوئی مزاحمت اور مخالفت ان کے جوش کو تھام نہیں سکتی۔ ان کی باتوں میں نہ جانے کیا اثر ہے کہ جس کو پیام پہنچاتے ہیں پھر ان کے رنگ میں رنگ جاتا ہے۔ اپنے قبیلوں کو کسی طرح ان سے دُور رکھو، ورنہ یہ لوگ ان میں پہنچ گئے تو پھر ان کی تعلیمات کے اثر کا توڑ دشوار ہو جائے گا۔ فتنہ (معاذ اللہ) کو سراٹھانے سے پہلے دبا دینا عقل مندوں کا شیوہ ہے، ایسے موقعوں پر ذرا سی بھی ڈھیل دینے سے کام بگڑ جاتا ہے۔

اس خبر کو پا کر سعد بن معاذ غصہ میں آ گئے، انہوں نے اسید سے کہا کہ اسید! تم کس غفلت اور بے خبری میں پڑے ہوئے ہو، یہ اسعد اور مصعب دونوں مل جل کر خود ہمارے گھرانوں کے نا سمجھ لوگوں کو بہکانے لگے ہیں اور یہ فتنہ ہمارے لوگوں کے دروازوں تک پہنچ گیا ہے، تم جاؤ اور ان سے جا کر سختی کے ساتھ کہو کہ ہمارے محلوں میں اب دوبارہ قدم رکھا تو اچھانہ ہوگا۔ اسید! میں خود یہ باتیں جا کر ان لوگوں سے کرتا۔ مگر اسعد میری خالہ کا بیٹا ہے، اس لیے تمہیں بھیج رہا ہوں۔

اسید بن حضیر بھی غصہ کے مارے بیتاب ہو گیا کہ یہ مسلمان اپنے دام کو خود ہمارے گھروں میں پھیلا رہے ہیں۔ سعد بن معاذ کی تقریر نے اسے اور گرمادیا۔ اسید نے اپنے ہتھیار ساتھ لیے اور ہر مخالفت کا مقابلہ کرنے کے لیے تیار ہو کر روانہ ہوا۔ خاندانی عصبیت اور جاہلانہ حمیت پورے جوش پر تھی، اسید اس عزم کے ساتھ روانہ ہوا تھا کہ مسلمانوں نے کوئی سخت سست بات کہی تو نیزے اور تلوار سے اس کا جواب دوں گا۔ پہل میری طرف سے ہوگی۔ پھر سارا قبیلہ میری حمایت میں اٹھ کھڑا ہوگا، اور اس طرح مسلمانوں کے خلاف جنگ چھڑ جائے گی، مسلمانوں کی تعداد بھی بہت تھوڑی ہے۔ ہمارے قبیلہ کی دیکھا دیکھی دوسرے قبیلے بھی اسلام کے خلاف میدان میں آ جائیں گے اور پھر اس نئے دین کا اثر ب میں قدم جمنا مشکل بلکہ ناممکن ہو جائے گا۔ اسید کو مسلح آتا دیکھ کر اسعد بن زرارہ نے مصعب بن عمیر سے کہا کہ دیکھیے! اس قبیلہ کا

سردار آ رہا ہے، اللہ کرے وہ آپ کی بات مان لے اور ہدایت کا پیام قبول کر لے، مصعب نے جواب دیا کہ اگر یہ شخص بیٹھ گیا تو میں اس سے یقیناً گفتگو کروں گا۔ ابھی یہ باتیں ہو رہی تھیں کہ اسید لمبی لمبی ڈگیں بھرتا ہوا وہاں جا پہنچا۔ اس نے کھڑے کھڑے مسلمانوں کو خوب گالیاں سنائیں کہ تم ہمارے قبیلہ کے احمقوں، نادانوں اور نا سمجھ لوگوں کو بہکاتے ہو، دیکھو! میں تمہیں متنبہ کرتا ہوں کہ ان حرکتوں سے باز آ جاؤ، ورنہ تمہارے حق میں اچھانہ ہوگا۔ مصعب اطمینان کے ساتھ اسید کی دشنام طرازیوں کو سنتے رہے۔ ان کو اس بات کا انتظار تھا کہ یہ اپنی باتیں ختم کر لیں تو میں کچھ کہوں۔ ایسے غضبناک آدمی کی باتوں کے بیچ میں بول پڑنا بھی ٹھیک نہیں۔ ٹوکنے سے اس کے عتاب کا پارہ اور چڑھ جائے گا۔ غیظ و غضب کی حالت میں نیکی کی بات اور الٹا اثر کرتی ہے۔

اسید گالی گلوں دے کر جب دل کی بھڑاس نکال چکا تو حضرت مصعب نے انتہائی

متانت اور نرمی کے ساتھ فرمایا کہ کاش! آپ بیٹھ کر ہماری بات سن لیں اگر آپ کو ہماری باتیں پسند آئیں تو قبول فرمائیں اور ناپسند ہوں تو ان پر توجہ نہ کریں، اُسید پر حضرت مصعب کے اس شیریں لہجہ کا بہت اثر ہوا کہ جس شخص کو گالیاں دے رہا تھا اس نے ایک دشنام کا بھی مجھے جواب نہیں دیا۔ اس کے ماتھے پر شکن تک نہیں آئی۔ اس کے لہجہ میں کتنی نرمی اور شیرینی ہے، لاؤ اس کی باتیں سن لوں، بات سننے میں کیا مضائقہ ہے، ہر آدمی دن رات میں بیسیوں آدمیوں کی زبانی گفتگو سنتا رہتا ہے، دیکھوں تو سہی کہ یہ مصعب آخر کیا کہتا ہے۔

اسید اپنے ہتھیاروں سمیت زمین پر بیٹھ گیا۔ اس کے کان مصعب کی باتوں کے انتظار میں تھے۔ یہ اضطراب اور انتظار خود حصولِ سعادت و فلاح کی طرف نظر نہ آنے والی انگلی سے اشارہ کر رہا تھا، حضرت مصعب نے انتہائی دل نشیں انداز میں اُسید کو بتایا کہ اسلام کیا ہے؟ اسید بڑے غور و توجہ کے ساتھ ایک ایک لفظ سنتا رہا۔ اسلام کی ایک بات سن کر بھی اسے وحشت نہیں ہوئی حالاں کہ نئی باتوں سے ابتدا میں طبیعت مانوس نہیں ہوتی مگر اسید کے لیے سعادت مقدر ہو چکی تھی۔

اسلام کی حقیقت جب مصعب بیان کر چکے تو اس اثر کو اور پائدار بنانے کے لیے قرآن کی آیتیں پڑھ کر سنائیں، اسید نے خاموشی کے ساتھ قرآن سنا اور بدلے ہوئے انداز میں بولے:

”یہ تو فرمائیے کہ جب کوئی آپ کے دین میں آنا چاہتا ہے تو آپ کیا کرتے ہیں؟“

حضرت مصعب نے جواب دیا:

”ہم ایسے آدمی کو نہلا کر، پاک کپڑے پہناتے ہیں اور پھر کلمہ شہادت پڑھا دیتے ہیں۔“
 اُسید ہتھیاروں کو زمین پر پھینک کر تیزی کے ساتھ اٹھا، کپڑے دھونے اور نہانے لگا۔ مصعب، اسعد اور دوسرے مسلمان اسید کی اس تیاری کو دیکھ کر خوش ہو رہے تھے کہ جس زبان پر ابھی ابھی گالیاں جاری تھیں، اب اس سے اللہ کی بڑائی اور محمد کی نبوت کی شہادت ادا ہوگی۔

اُسید نہادھو کر اور صاف کپڑے بدل کر مصعب کے سامنے آیا اور نہایت ذوق شوق کے ساتھ کلمہ شہادت پڑھا۔ اسید جو تبلیغِ اسلام کو روکنے کے لیے یہاں آیا تھا، اب خود مسلمان بن کر روانہ ہوا۔ سعد بن معاذ بڑی بے چینی کے ساتھ اُسید کا انتظار کر رہے تھے کہ نہ جانے مسلمانوں کی طرف سے کیا جواب ملتا ہے اور واقعہ کیا صورت اختیار کرتا ہے، اُسید کی واپسی کی

تاخیر ہو جانے سے اور فکر بڑھ گئی، طرح طرح کے اندیشے دل میں پیدا ہوتے تھے، یہ بھی خیال آتا تھا کہ بات چیت بڑھتے بڑھتے کہیں ہاتھ پائی اور جنگ و جدال کی نوبت نہ آگئی ہو۔ اسید تنہا گیا ہے، وہ اتنے بہت سے لوگ ہیں۔ کیا عجب ہے کوئی ناخوش گوار واقعہ پیش آ گیا ہو۔

سعد بن معاذ نے دور ہی سے حضرت اسید کو دیکھ کر کہا یہ وہ چہرہ نہیں ہے جو یہاں سے جاتے وقت تھا۔ اسید سر سے پیر تک بدل گئے تھے، دل کی پاکیزگی اور ضمیر کی صفائی چہرے سے نمایاں تھی، ان کے تیور بتا رہے تھے کہ اسید وہ نہیں رہے جو اب سے چند ساعتیں پہلے تھے۔ ایمان کا نور آنکھوں سے چمک رہا تھا اور یقین کے کنول جبین و رخسار میں کھل رہے تھے، حضرت اسید کے ہاتھ پاؤں، آنکھیں، ٹھوڑی، ماتھا غرض سارا جسم وہی تھا مگر دل بدل گیا تھا اور دل کے بدلتے ہی زندگی اور سے اور ہو گئی، زندگی میں تمام کار فرمائی دل ہی کی ہے، اس کے سانچے میں زندگی ڈھلتی اور صورت پکڑتی ہے۔

حضرت مصعب نے پھر سعد بن معاذ پر اسلام پیش کیا، سعد نے کچھ سوالات کیے۔ تھوڑی دیر بحث مباحثہ اور سوال جواب ہوتے رہے، مصعب نے ہر سوال کا تشفی آمیز جواب دیا۔ اسلام کی حقیقت خوب کھول کر بیان کی، وہ چاہتے تھے کہ سائل کے ذہن میں اسلام کی حقیقت پوری طرح اتر جائے، کسی قسم کا شک و شبہ باقی نہ رہے، صرف اجمال سے کام نہ چلے گا، سعد تفصیل چاہتے تھے۔ حضرت مصعب کے جوابات نے سعد بن معاذ کو مطمئن کر دیا، حقیقت کھل گئی۔ حق واضح ہو گیا۔ صداقت سامنے آگئی، انھیں یقین ہو گیا کہ فلاح و نجات کی صراطِ مستقیم اسلام اور صرف اسلام ہے۔ اب تک خود میں اور میرا قبیلہ گمراہی کی بھول بھلیوں میں ٹکریں مارتا رہا، ضلالت و نادانی کی زندگی کو اب بدل دینا چاہیے۔ محمد رسول اللہ کی اطاعت کے بغیر خدا تک پہنچنا ناممکن ہے کہ یہی ذات حق و صداقت کا مرکز ہے۔

سعد بن معاذ خوشی خوشی اٹھے اور کلمہ پڑھ کر مسلمان ہو گئے۔ اسلام لانے کے بعد وہ اپنے قبیلہ میں پھر پہنچے اور نہایت جوش اور گرمی کے ساتھ تبلیغ کی، قبیلہ کے لوگ سعد کا احترام کرتے تھے۔ ان کی دانائی اور فراست بھی مسلم تھی، سعد کے اثر سے بنی عبدالاشہل کے تمام لوگ ایک دن میں مسلمان ہو گئے۔

حضرت سعد بن معاذ کے اسلام لانے سے یثرب میں مسلمانوں کو بہت تقویت

ہوئی۔ اور تبلیغ و تذکیر کا کام زیادہ قوت کے ساتھ ہونے لگا۔ مدینہ کے لوگ نہ جانے کب سے ہدایت کے انتظار میں تیار بیٹھے تھے۔ حق کی آواز کان میں پہنچی اور خدا کی بندگی اور محمد (ﷺ) کی رسالت کا اقرار کر کے اسلام کے جاں نثار فدائی بن گئے۔ ان کے مزاج، جبلت اور افتادِ طبع کو اسلامی تعلیمات سے خاص مناسبت تھی، ذرا سی رگڑ میں دلوں کی زنگ چھٹ جاتی۔ مکہ والوں کی طرح ہٹ دھرم طبیعتیں انہوں نے نہ پائی تھیں، وہ حق شناس تھے۔ سچائی کھل کر سامنے آتی تو اس کو ماننے میں تامل نہ کرتے۔ سعادت مند روحوں کا یہی شیوہ رہا ہے کہ قبولِ حق میں حیلہ سازیوں سے کام نہیں لیتیں۔

اس کے بعد پھر دوبارہ یثرب کے لوگ حج کے لیے مکہ آئے، اور حضرت محمد رسول اللہ ﷺ کی خدمت میں حاضر ہوئے۔ حضور نے ان کے سامنے اسلام کی تبلیغ کی، قرآن سنایا، نیکی کی دعوت دی، گناہوں کی مذمت فرمائی۔ اب یہ لوگ جو مکہ سے یثرب واپس لوٹے تو سارے شہر میں اسلام کا غلغلہ بلند کر دیا۔ مرد تو مرد عورتیں تک اللہ کا پیام ایک دوسرے کو پہنچاتیں۔ بازاروں، بیٹھکوں، چراگا ہوں اور شبستانوں میں اسلام ہی کے تذکرے ہوتے، یہاں تک کہ یثرب میں نہایت زور و شور کے ساتھ اسلام پھیلتا چلا گیا۔ قبیلہ کے قبیلہ اور خاندان کے خاندان اسلام کے حلقہ بگوش ہوتے چلے گئے اور تبلیغِ حق کے لیے ایک ایک یثربی مسلمان مصعب بن عمیر بن گیا۔

حق پرستی کے جرم میں

کفارِ قریش دیکھ رہے تھے اور محسوس کر رہے تھے کہ اسلام ان کی مخالفتوں کے باوجود پھیلتا جا رہا ہے۔ لوگ باہر سے آتے ہیں اور محمد رسول اللہ کی باتیں سن کر متاثر ہو جاتے ہیں۔ قرآن کی حکمت آمیز سادگی اور بلاغت نے ان کی شاعرانہ سحر بیانی کو گنگ بنا دیا ہے۔ انہوں نے ایک بار پھر اکٹھا ہو کر جلسہ کیا کہ حج کے موسم میں قبائل آتے ہیں انھیں جس طرح بنے محمد ابن عبد اللہ کے پاس جانے، ان کی باتیں سننے اور مسلمانوں سے ملنے جلنے سے روکنا چاہیے، اب تک ہماری باتیں باہر کے لوگوں کو زیادہ متاثر نہیں کر سکیں، یثرب کے کتنے ہی سربراہ آوردہ لوگ محمد سے ملے اور پھر ان کے ہی ہو کر رہ گئے۔ ہمیں چاہیے کہ ابن عبد اللہ کی ذات سے کوئی ایسا عیب منسوب کر دیں جسے سن کر لوگ ان سے بیزار ہو جائیں بلکہ نفرت کرنے لگیں۔ ہمیں مشہور کر دینا چاہیے کہ محمد ابن عبد اللہ کا ہن ہے۔ مجلسِ شوریٰ کے بعض ارکان نے کہا۔

میں نے بہت سے کاہنوں کی باتیں سنی ہیں، لیکن محمدؐ جو کچھ کہتا ہے وہ کاہنوں کی باتوں سے بالکل مختلف ہے جب ہماری اس تہمت پر لوگ محمدؐ کے کلام کو پرکھیں گے اور اس میں کاہنوں کے کلام کی صفت نہ پائیں گے تو ہم دروغ گو اور مفتری ثابت ہوں گے۔ بوڑھے ولید بن مغیرہ نے جواب دیا۔

تو پھر ہم کہیں گے کہ یہ شخص مجنوں ہے۔ مجمع سے آواز آئی۔
یہ تہمت بھی بے اصل ثابت ہوگی، محمدؐ میں جنون کا شائبہ بھی نہیں پایا جاتا۔

ولید بولا۔

”اچھا تو صاحب! ہم لوگوں سے کہیں گے محمد شاعر ہیں۔“ قریش نے کہا۔
 ”شعر اور اس کی اقسام کو ہم عربوں سے بہتر کوئی نہیں جانتا۔ محمد کا کلام شعر سے کسی طرح ملتا جلتا نہیں ہے۔“ ولید قبا کا تلمہ کھولتے ہوئے بولا۔

”آپ ہماری ایک ایک بات کی کاٹ کر رہے ہیں، لیجیے آخری بات سنئے! ہم کہیں گے کہ محمد جادوگر ہے۔ اس کے کلام میں جادو، اس کی آواز میں سحر اور خود اس کی صورت ساحرانہ ہے کہ آدمی اس کا کلمہ پڑھنے پر مجبور ہو جاتا ہے۔“ چند لوگوں نے کہا۔

یہ تہمت بھی جھوٹی اور بے سرو پا ثابت ہوگی، ہمیں کوئی ایسا عیب محمد میں لگانا چاہیے جو ٹھیک ثابت ہو جائے اور لوگوں کی نگاہ میں ہماری ساکھ بنی رہے! ارے بھائیو! جادوگر تو عام طور پر نجس اور پلید رہا کرتے ہیں، اور محمد تو انتہائی پاک صاف رہتے ہیں، اور پھر ان کی صورت میں جو بزرگی اور تقدیس پائی جاتی ہے اسے تم دیکھنے والوں کی آنکھوں سے آخر کس طرح چھپا دو گے، تجربہ کار اور جہاندیدہ ولید کے جواب پر اعیان قریش اور عمائد مکہ بغلیں جھانکنے لگے۔ ان سے کوئی معقول جواب نہ بن پڑا۔

باطل کا خاصہ ہے کہ حق کو کامیاب دیکھ کر وہ ظلم و زیادتی پر اتر آتا ہے، محکم دلیلیں سن کر اور واضح نشانیاں دیکھ کر جہالت میں اور شدت پیدا ہو جاتی ہے، کفار قریش بھی پوری قوت کے ساتھ حضرت محمد رسول اللہ (ﷺ) اور آپ کے صحابہ کے مقابلہ میں آگئے، ظلم و ستم کے ہر ممکن حربہ کو ان بد بختوں نے پرستارِ حق کے خلاف استعمال کیا، جتنی برائی سچائی کے مٹانے کے لیے کر سکتے تھے اس میں انھوں نے کوتاہی نہیں کی، ام القریٰ کا ایک ایک محلہ پیغمبر اسلام اور آپ کے ساتھیوں کے خلاف محاذِ جنگ بنا ہوا تھا۔

حضرت محمد رسول اللہ ان عقل کے اندھوں اور دل کے کھوٹوں کو اندھیرے سے نکال کر روشنی میں لانا چاہتے تھے اور یہ اصرار کرتے تھے کہ نہیں اجالے میں نہیں آئیں گے، اپنے باپ دادا کے آثار کو ہم نہ مٹنے دیں گے۔ حضرت محمد فرماتے تھے کہ خدائے واحد کی پرستش کرو، بتوں کی پوجا چھوڑ دو۔ قریش کہتے کہ واہ! ہم اس شخص کی باتوں میں آ کر کیا اپنے معبودوں سے کنارہ کشی کر لیں۔ جو صدیوں سے ہماری قوم کے خدار ہے ہیں اور جن سے ہمیں ہر طرح کا فائدہ پہنچتا ہے۔ یہ کیسے ہو سکتا ہے؟ کیا لات کو ہم ذلیل کر دیں، ہبل سے رشتہ توڑ دیں، عزیٰ کی بارگاہ میں

ایک پیشانی بھی نہ جھکا کرے، اور نصر اکیلا رہ جائے، جب تک ہماری جان میں جان ہے محمدؐ کی امیدوں کو ہم پورا نہ ہونے دیں گے۔

رحمۃ للعلمین مفخر موجودات، خلاصۃ کائنات حضرت سیدنا محمد رسول اللہ ﷺ ان کے ہاتھوں سے زہر کے پیالے چھین کر، آب حیات کے جام دے رہے تھے مگر وہ کوتاہ اندیش لڑتے تھے، مرنے مارنے کے لیے تیار تھے کہ ہمیں تمہارا آب حیات نہیں چاہیے۔ ہمارے آبا و اجداد جس زہر کو پیتے چلے آئے ہیں ہم بھی اسی کو پیئیں گے۔ یہ ہمارا قومی فریضہ ہے۔ ظالم اور حق ناشناس قریش پھولوں کا جواب پتھروں سے دے رہے تھے، احسان ناشناسی کے ایسے دردناک منظر بہت کم دیکھنے میں آتے ہیں۔

اصحاب رسولؐ پر قریش نے جس بے دردی، شقاوت اور بے رحمی کے ساتھ مظالم کیے اس کے تصور سے آج بھی انسانیت کانپ کانپ جاتی ہے۔ گھر والوں نے بہت سے مسلمانوں کا بایکٹ کر دیا۔ کھانا پینا، ملنا جلنا، اٹھنا بیٹھنا بند! بعض بعض صحابی کے جسم سے اسلام قبول کرنے کی پاداش میں کپڑے تک اتروالیے، لوہے کی زرہیں پہنا کر ان کو دھوپ میں بٹھاتے، لوہا گرم ہو کر تپنے لگتا۔ آگ کی طرح گرم لوہا، تیز دھوپ اور بھٹی کی بھوبل کی مانند گرم ریت، صحابہ کے جسم ان آتش افشانیوں کی تاب نہ لا کر جھلنے لگتے، بدن کی چربی تک پگھل جاتی۔ مگر حق کا نشہ اتنا تیز تھا کہ ان ترشیوں سے اترتا تو اترتند تر ہو جاتا۔

بلال حبشی رسول اللہ کے جاں نثار غلام تھے، سیاہ رنگت مگر دل چاندنی سے زیادہ اجلا، تبلیغ حق و صداقت میں پیش پیش! مسلمان ہونے کے بعد بلال آستانہ نبوت ہی کو اپنا ملجا و ماویٰ سمجھتے تھے۔ مسلمانوں میں غریب، امیر اور آزاد و غلام کا امتیاز نہ تھا جو اسلام کے دائرے میں آ گیا، وہ مسلمان کا بھائی ہو گیا، نسل و رنگ کی مفاخرت اور امارت و سیادت کا غرور صحابہ میں نہ تھا۔ ان کی نگاہ میں عزت کا معیار پرہیزگاری اور نیکو کاری تھا، یہ سب ایک ہی جیسے تھے۔

قریش نے جب یہ دیکھا کہ حبشی غلام بلال، عمرؓ اور علیؓ و عثمانؓ کے برابر بیٹھتا ہے اور اس کے ساتھ کوئی امتیاز روا نہیں رکھا جاتا تو ان کو اور زیادہ غصہ آتا کہ یہ اسلام تو ہمارے آبائی عقائد کے ساتھ خاندانی عظمت اور نسلی وقار کو بھی خاک میں ملائے دیتا ہے۔ حبش کا غلام اور ابو طالب، ابو قحافہ اور خطاب جیسے اعیان قریش کے بیٹوں کی برابری کرے! یہ کس طرح گوارہ کیا جاسکتا

ہے۔ اس طرح تو حبش، عراق، شام، ایران اور حضرموت کا ہر غلام مسلمان ہو کر ہم قریشیوں کا ہم پلہ ہو جائے گا، یہ تو عظمتِ قریش کی کھلی ہوئی توہین ہے۔ ہم نے اپنے خاندانی عزت کی ہزاروں سال سے حفاظت کی ہے۔ جنگ کے میدان ہماری تیغ زنی، زور آزمائی اور بے جگری کے شاہد ہیں، ہم نے سینوں پر تلواروں، نیزوں، برچھیوں اور تیروں کے زخم کھائے ہیں۔ مگر قریش کی عظمت کو نیچا نہیں ہونے دیا۔ ہمارے نسب نامے دنیا کی تمام قوموں سے زیادہ مستند اور باوقار ہیں۔ مگر اب تو محمد ابن عبداللہ کا لایا ہوا دین ہماری اس قبائلی عزت کو یقیناً باقی نہ رہنے دے گا۔ ہماری آنکھوں میں خون اتر آتا ہے، جب بلال حبشی کو ہم ابو بکر علی کے دوش بدوش نماز پڑھتا اور زانو سے زانو ملائے ہوئے پاس بیٹھا دیکھتے ہیں۔

دلوں کی جھنجھلاہٹ نے جبر و ستم کا روپ دھار لیا، کفار قریش حضرت بلالؓ کی گردن میں رسی ڈال کر شوخ چھو کروں کو سونپ دیتے اور قریش کے یہ نانبجار لونڈے حضرت بلالؓ کو مکہ کی گلیوں میں گھسیٹتے، کفارتالیاں بجا بجا کر بہتے کہ بلالؓ اسی کا مستحق ہے۔ حبش کا غلام مکہ میں سر اٹھا کر نہیں چل سکتا، اس کھینچا تانی میں بلالؓ کی گردن لہولہان ہو ہو جاتی ہے، یہ ان بد بختوں کا روز کا مشغلہ تھا، بلکہ تفریح! وہ نادان یہ سمجھتے تھے کہ اس طرح ہم بلالؓ کو ذلیل کر رہے ہیں۔ اس حقیقت سے وہ بے خبر تھے کہ ایسی اچھی باتوں سے سچائی اور بلند ہو جاتی ہے۔ سب سے بڑی ذلت سیرت اور کردار کی ذلت ہے۔ آدمی کی زندگی اپنے کردار کے سبب باعزت ہو تو پھر عزت کو دنیا والے نیچا نہیں کر سکتے۔ سچائی ظالموں کے ہاتھ سے جو توں کا ہار پہن کر بھی پست نہیں ہوتی۔ یہ لوگوں کی بھول اور کم نظری ہے جو وہ ایسا سمجھتے ہیں۔

امیہ بن خلف کے حضرت بلالؓ مملوک تھے، وہ ظالم آپ کو تپتی ہوئی ریت پر لٹاتا پھر آپ کی چھاتی اور پیٹھ پر گرم پتھر رکھتا، بلالؓ کے بدن کی کھال جھلس جھلس جاتی۔ مگر اسلام کا یہ فدائی اس عالم میں بھی ”احد، احد“ کا نعرہ لگاتا اور آتش سامانیوں کے درمیان خدا کی توحید کا اقرار کرتا، حضرت عمار بن یاسر اور ان کے والدین کو کفار طرح طرح کے عذاب دیتے، یہ تکلیفیں انتہائی بے رحمانہ اور شقاوت آمیز تھیں۔ ایک بار عمار کے گھر والوں کو کفار ستار ہے تھے، حضرت محمد رسول اللہ کا وہاں سے گزر ہوا، آل یاسر نے رسول اللہ کو ملتی نگاہوں سے دیکھا ان مظلوموں کی نگاہیں زبانِ حال سے کہہ رہی تھیں۔

بہ جرم عشق تو ہم می کشد غوغا نیست
تو نیز بر سر بام آ کہ خوش تماشا نیست

حضور نے ارشاد فرمایا:

”آل یاسر صبر کرو، جنت کا وعدہ بالتحقیق تمہارے لیے ہے!“ اپنے آقا و مولا کی زبان سے اس بشارت کو سن کر عمار بن یاسر کے گھر والوں کے چہروں پر خوشی کی سرخی دوڑ گئی، زبان نہیں دل کہہ رہے تھے کہ محمد! آپ کی غلامی کا قلاوہ اب ہماری گردنوں سے نکل نہیں سکتا چاہے ہمارے جسموں کا ایک ایک جوڑ کیوں نہ جدا ہو جائے۔ ہم اب آپ ہی کے ہو کر جینا اور مرنا چاہتے ہیں۔ دنیا کی کوئی مصیبت ہمیں اب اسلام سے نہیں پھیر سکتی۔ اور ہم نے۔

کچھ سمجھ کر ہی تہ تیغ گلا رکھا ہے

مکہ کی فراخ و وسیع زمین مسلمانوں پر تنگ کر دی گئی تھی، ایک ایک صحابی کافروں کے ظلم و ستم کا نشانہ بن رہا تھا، اذیت کوشیوں کے انداز بھی عجیب و غریب تھے۔ کسی مسلمان کو درخت سے باندھ کر اٹالٹکا دیا جاتا، اور چٹائی میں آگ دے کر دھواں اس کی ناک میں پہنچایا جاتا۔ کسی کے دونوں ہاتھ پلنگ کے پایوں کے نیچے دبا کر کئی کئی آدمی اس پر بیٹھ جاتے اور غریب کے ہاتھوں کی کھال کچل جاتی، ذلت، اذیت اور ایذا رسانی کے جو سامان وہ کر سکتے تھے وہ سب کے سب ان ظالموں نے کر ڈالے۔

خود ذات رسالت کے ساتھ وہ وہ گستاخیاں کیں کہ انسانیت کی شہ رگ بلبلا اٹھی، حضور جس راہ سے گزرتے اس میں کانٹے بچھائے جاتے، اور پائے مبارک کانٹوں کی نوکوں سے زخمی ہو جاتے۔ حضور راستہ سے جا رہے ہیں اور تمام جسم مٹی میں اٹ گیا۔ ایک بار حضور کعبہ میں نماز پڑھ رہے تھے کہ عقبہ ابن معیط بہت دیر سے تاک لگائے بیٹھا تھا، اس نے تیزی کے ساتھ بڑھ کر، آپ کی گردن میں چادر ڈال دی اور اس زور سے چادر کو بل دے کر اینٹھا کہ رحمتِ دو عالم کی آنکھوں کے ڈھیلے باہر آ گئے۔ حضرت ابو بکر نے شدید مزاحمت کی اور زخموں کی پروا نہ کرتے ہوئے اس شقی کے ہاتھ سے چادر جیسے تیسے چھڑائی۔ حضرت ابو بکر بولے کہ تم اس شخص کو قتل کرتے ہو جو تم لوگوں کے پاس اللہ تعالیٰ کی نشانیاں لے کر آیا ہے اور جو یہ کہتا ہے اللہ میرا رب ہے۔

ایک بار حضرت محمد رسول اللہ علیہ الصلوٰۃ والسلام گھر اس حالت میں تشریف لائے کہ سرِ اقدس گرد میں اٹا ہوا تھا، ایک کافر کی گستاخی نے فرقِ رسالت اور جبینِ سعادت کو گرد آلود کر دیا تھا۔ حضرت سیدہ فاطمہؓ نے دیکھا تو پانی کا برتن لے کر دوڑیں، سرِ اقدس پر پانی ڈالا، گرد دھونے لگیں، آنکھوں میں آنسو آگئے۔ ضبط کے باوجود گریہ نہ رک سکا۔ حضورؐ نے معصوم و کمسن بیٹی کو روتا دیکھ کر فرمایا:

”جانِ پدر! رو نہیں، خدا تیرے باپ کو بچالے گا۔“

مکہ میں بکریوں اور اونٹوں کے لیے پناہ تھی۔ مگر حضرت محمد رسول اللہ اور آپ کے ساتھیوں پر امن و سلامتی کی تمام راہیں بند کر دی گئی تھیں۔ اس بستی کا ایک ایک ذرہ آپ کا دشمن تھا، درود یوار آپ کے خون کے پیاسے تھے، ہر طلوع ہونے والی صبح کافروں کی ایذا رسانیوں میں ایک نئے باب کا اضافہ کر دیتی۔ کفارِ قریش ذاتِ رسالت اور صحابہ کرام کے مٹانے پر پوری طرح تل گئے تھے۔ قبائلی نزاعوں اور محاصمتوں نے اسلام دشمنی کی صورت اختیار کر لی تھی۔ ہر کافر مسلمانوں کے ستانے میں دوسرے سے سبقت لے جانے کی کوشش کرتا، خدا کے نیک بندوں کو ستا کر وہ لوگ اپنی محفلوں میں فخر کرتے اور ایک دوسرے کے ظالمانہ کارناموں کو سراہتے، سچائی آتشیں امتحان سے گزر رہی تھی۔ حق آزمائش کی بھٹی میں تپایا جا رہا تھا۔ اسلام کا سفینہ مخالفتِ کفر کے ہولناک طوفانوں کے مقابل تھا۔ خوفناک تصادم، پُرخطر ٹکراؤ، حوصلہ شکن دشمنی —

مصلحین اور پرستارانِ حق و صداقت کو بہ ہر حال مخالفتوں کا سامنا کرنا پڑتا ہے۔ مگر کفارِ قریش بڑے بے درد مخالف تھے، رحم و کرم اور عفو درگزر تو وہ جانتے ہی نہ تھے، سچی بات کا جواب ان کے پاس تلوار، نیزے اور برچھی اور پتھر کے سوا کچھ نہ تھا۔ ان کی دشمنی کا کوہِ آتش فشاں پوری قوت کے ساتھ آگ اُگل رہا تھا۔ عداوتِ شباب پر تھی۔ کسی کسی کافر نے تو اپنا کام دھندا تک چھوڑ دیا، اسلام کو مٹانے کے لیے اس نے یہ ایثار کیا تھا۔ وہ اس جہالت کو بہت بڑی قومی خدمت سمجھتا تھا، نسلی عصبیت، بربادی اور ہلاکت کے ہر ممکن ذرائع کے ساتھ میدان میں آگئی تھی، باطل کا حق سے ٹکراؤ ہو رہا تھا۔ کفر مطمئن تھا کہ مٹھی بھر انسان ان سفاکانہ مخالفتوں کا آخر کب تک مقابلہ کرتے رہیں گے۔ ایک دن ایسا ضرور آئے گا کہ مسلمان مجبور ہو کر ہتھیار ڈال

دیں گے، انھیں جھکنا پڑے گا۔ اور اگر انھوں نے شکست قبول نہ کی تو وہ مٹ جائیں گے۔ موت ان کے سروں پر منڈلا رہی ہے اور ہلاکت ان کی راہ دیکھ رہی ہے۔ گنتی کے چند آدمی ہزاروں بہادروں کا مقابلہ نہیں کر سکتے۔ گھاس کے تنکے کتنے ہی پُر جوش اور حوصلہ مند کیوں نہ ہوں، طوفان کی ٹکر سہ نہیں سکتے۔

ہجرت مکہ سے غارِ ثور تک

ان تمام مخالفتوں کے باوجود اسلام کا دھارا نہ تھما تو کفارِ قریش کے سرداروں نے دارالندوہ میں جمع ہو کر مجلسِ شوریٰ منعقد کی۔ دارالندوہ قریش کا پارلیمنٹ تھا۔ کلاب کا نامور بیٹا قصی اس کا بانی تھا۔ جب کوئی ضروری مشورہ کرنا ہوتا تو سردارِ قریش یہاں جمع ہو کر گفتگو کرتے، دارالندوہ میں قریش کا اجتماع اس کی دلیل تھا کہ کوئی بڑا معرکہ درپیش ہے اور کسی اہم مسئلہ پر گفت و شنید ہو رہی ہے۔

شاید قصی کے زمانہ سے لے کر اب تک شیوخِ قبائل کا اتنا بڑا اجتماع دارالندوہ میں نہ ہوا تھا۔ لوگ ذمہ داری کے شدید احساس کے ساتھ یہاں آئے تھے۔ ان نادانوں کے خیال میں اس کے سب سے بڑے دشمن کے خلاف یہ مشورت تھی، قریش کی قومی عظمت اور آبائی دین کی زندگی اور موت کا آج فیصلہ ہونے والا تھا۔ اسلام کے مٹانے کے لیے یہ کونسل منعقد ہوئی تھی۔ شیوخِ قریش جہاندیدہ، تجربہ کار، جری اور بے باک، تلوار کے دھنی، رزم آرائیوں کے ہیرو، جو اپنی بات پر آجائیں تو شراب نوشی کی محفلوں کو ذرا سی دیر میں قتل گاہ بنا ڈالیں۔ سروں پر عمائم اور عقال، بر میں عبائیں، قبائیں، کرتے، یمنی چادریں، کسی کسی کے پاس ریشمی حلہ بھی تھا۔

بہت دیر کی رد و قدح کے بعد یہ بات طے پائی کہ جس طرح ہو سنے محمد ابن عبداللہ کا کام تمام کر دینا چاہیے۔ وہ ختم ہو گئے تو پھر ان کا دین بھی آپ ہی آپ فنا ہو جائے گا اور ان کے ساتھی بے سردار فوج کی مانند رہ جائیں گے۔ ان کی ہمتیں اپنے پیشوا کے دنیا سے اٹھ جانے کے بعد خود بخود ڈوٹ جائیں گی، ان کی ہمت بندھانے والا ہی کوئی نہ رہے۔ یہ محمد کا فیضِ صحبت اور ان کی تعلیم و تربیت کا اثر ہے جو یہ مسلمان موت سے کھیلنے کے لیے ہر وقت تیار رہتے ہیں۔ محمد ہی نہ

رہے تو یہ بے چارے خود شکست مان لیں گے۔

اب یہ بات طے ہونی باقی رہی کہ اس تجویز کو عملی جامہ آخر کس طرح پہنایا جائے؟ محمد ابن عبداللہ کے گلے میں اور پیروں میں بیڑیاں ڈال کر ایک مکان میں قید کر کے مکان کے دروازوں اور روشن دانوں کو مٹی سے بند کر دو یہاں تک کہ زہیر و نابغہ کی طرح وہ اپنی موت مر جائے، چند لوگوں نے ہم آواز ہو کر کہا:

”یہ تدبیر کچھ مناسب معلوم نہیں ہوتی۔ یہ خبر چھپ نہیں سکتی، کسی نہ کسی طرح پھیل کر رہے گی۔ مسلمانوں کو اپنے پیغمبر سے جتنی عقیدت ہے وہ سب کو معلوم ہے جب ان کو اس واقعہ کی خبر ہوگی تو محمد ابن عبداللہ کو چھڑالیں گے اور طاقت پا کر ہم کو بھی مٹادیں گے۔“ ایک بوڑھے نجدی نے جو اس مشورت میں شریک تھا کہا:

”تو پھر ایہا الاخوان! یہ تدبیر مناسب ہے کہ محمد ابن عبداللہ کو ایک تیز مزاج اور کڑوے دل سرکش اونٹ پر بٹھا کر شہر سے باہر نکال دیں، وہ کہیں بھی جائے، چاہے مرے، چاہے جیے۔“ ایک دوسرا شخص سوچ کر بولا۔ ”بھائیو! یہ تدبیر بھی چلتی نظر نہیں آتی، بلکہ شاید الٹی پڑے گی۔ کیا تم لوگوں نے محمد کی دلکش باتوں کو فراموش کر دیا۔ وہ جس سے بھی باتیں کرتا ہے اس کو اپنا بنا لیتا ہے۔ اس لیے یہ شخص جہاں بھی جائے گا وہاں کے لوگ اس کے ہو جائیں گے۔“ شیخ نجد کے جواب پر سب خاموش ہو گئے۔ سوچ بچار ہونے لگا۔ کسی فیصلہ پر پہنچے بغیر اعیان قریش محفل سے اٹھنے کے لیے تیار نہ تھے، بہت دیر تک غور و فکر ہوتا رہا۔ ہر شخص اپنے خیال و فکر کے مطابق عقل دوڑانے لگا۔ شیخ نجد کے اعتراضات نے سب کو محتاط بنا دیا تھا کہ خوب سوچ سمجھ کر بات منہ سے نکالنی چاہیے۔

آخر کار ابو جہل کے سر کو جنبش ہوئی، ہونٹ ہلے اور زبان قینچی کی طرح چلنے لگی۔ سب لوگ نہایت توجہ کے ساتھ اس کی باتیں سننے لگے۔

ایہا الصنادید! محمد ابن عبداللہ جب تک قتل نہ ہو جائیں گے، یہ فتنہ (نعوذ باللہ) ہمارا پیچھا نہ چھوڑے گا۔ مگر ان کے قتل پر ایک ہنگامہ اٹھ کھڑے ہونے کا اندیشہ ہے۔ بنی ہاشم انتقام لینے کے لیے تیار ہو جائیں گے۔ میرے ذہن میں یہ تدبیر آئی ہے کہ مکہ کے ہر مشہور اور معزز قبیلہ سے ایک ایک جوان مرد منتخب کیا جائے۔ یہ سب لوگ رات کے اندھیرے میں محمد کے گھر کا

محاصرہ کر لیں اور جب وہ صبح کے وقت نماز پڑھنے کے لیے گھر سے باہر نکلے تو سب بہادر ایک ساتھ اس پر تلواریں لے کر ٹوٹ پڑیں۔ اس طرح محمدؐ کا خون تمام قبیلوں میں بٹ جائے گا۔ اور پھر اتنے بہت سے انتقام کی بنی ہاشم کو ہمت نہ ہوگی۔

تمام مشیروں کی پیشانیاں فرطِ مسرت سے چمک اٹھیں، سب نے ابو جہل کی تجویز کو سراہا کہ یہ تدبیر نہایت مناسب اور ہر آئینہ قابلِ عمل ہے۔ ابو جہل کی فراست اور ہوش مندی کی داد دی کہ اس نے کس قدر کامیاب تجویز اور کارگر اسکیم پیش کی ہے۔ پیر نجد جو اب تک بہت سی تجویزوں پر تنقید کر چکا تھا، خاموش ہو گیا۔ اس سکوت میں رضا مندی پنہاں تھی یعنی یہ کہ ابو جہل نے چلنے والی بات کہی ہے۔ اس میں کوئی خطرہ نہیں ہے۔ معقول ترین تجویز۔ بہترین مشورہ۔

اللہ تعالیٰ نے کافروں کے منصوبوں کی اطلاع وحی کے ذریعہ اپنے سچے رسول، برگزیدہ نبی اور انسانیت کے محسنِ اعظم محمد رسول اللہؐ کو دے دی۔ کافر سمجھتے تھے کہ ہم نے انتہائی رازداری کے ساتھ مشورہ کیا ہے۔ کسی مسلمان کو اس کی خبر ہی نہیں ہو سکتی۔ دارالندوہ کے آس پاس پہرے بٹھا دیے گئے تھے کہ کوئی اپنا پر ایا ادھر آنے نہ پائے۔ چند معتبر لوگ اس اسکیم کے راز دار تھے، بعض کافروں نے اپنے خاص گھر کے لوگوں کو بھی یہ بھید نہیں بتایا۔ اس لیے کہ منہ سے نکلتے ہی بات پرائی ہو جاتی ہے، رازداری کی تعریف ہی یہ ہے کہ کسی شخص پر بھی ظاہر نہ کیا جائے، ایسی حالت میں اپنے جانِ جگر پر بھی اعتماد کرنا خطرے سے خالی نہیں ہوتا۔

کفارِ قریش سرور تھے، ابو جہل کے مشورے پر انھیں ناز تھا۔ ان کے حاشیہ خیال میں بھی یہ بات نہ آئی تھی، اور اس حقیقت کا خطرہ بھی ان سیاہ باطنوں کے دلوں پر نہ گزرا تھا کہ نبوت کا خدا کی ذات سے کیا تعلق ہے، اور جس خدا نے محمدؐ کو نبی بنا کر بھیجا ہے، وہ اس کی حفاظت سے بے خبر نہیں ہے۔ الہام و وحی کی حقیقت ہی سے وہ لوگ ناواقف تھے۔ لات و ہبل کے پوجنے والوں کو اس بات کا پتہ ہی نہ تھا کہ اللہ تعالیٰ جو دلوں کے خظروں سے آگاہ ہے اور جس کی مشیت اور قدرت تمام عالم کا احاطہ کیے ہوئے ہے۔ اپنے برگزیدہ بندوں پر چھپی ہوئی باتیں اور پیش آنے والے واقعات قبل از وقت ظاہر کر سکتا ہے۔ ان ظالموں کو تو بس یہ نظر آتا تھا کہ محمدؐ عبد اللہ کا بیٹا اور عبدالمطلب کا پوتا ہے۔ ہماری ہی طرح وہ کھاتا پیتا اور سوتا جاگتا ہے، اپنی ضروریات پوری کرنے کے لیے ہم قریشیوں کی مانند بازاروں میں بھی اسے جانا پڑتا ہے۔ انسان کے فطری

حالات میں وہ ہم ہی جیسا ہے۔ انھیں خبر نہ تھی کہ محمدؐ ابن عبد اللہ بن عبد المطلب ابن ہاشم یقیناً انسان ہے۔ اللہ کا بندہ ہے، مگر کیسا بندہ؟ ”رحمۃ للعالمین، سراج منیر، رؤف ورحیم، مہبط وحی“ اس کی یہ شان ہے کہ جس انسان کے لیے وہ جنت کی خوش خبری اپنی زبانِ حق ترجمان سے بیان فرمادے، اس پر جنت واجب ہو جائے۔ اللہ تعالیٰ نے حقائق و معانی کے اسرار کے لیے اس کا سینہ کھول دیا ہے۔ اللہ تعالیٰ سے اس کا براہِ راست تعلق ہے۔ ہاں، ہاں وہ سوتا مگر اس کا دل جاگتا رہتا ہے۔ مکہ کے بام و در اور صحرا کے ببولوں اور کھجوروں کو جو آنکھ دیکھتی ہے اس کے سامنے اسرارِ فطرت اور رموزِ قدرت کے صحیفے بھی کھلے ہوئے ہیں۔

کارِ پا کاں را قیاس از خود مکیر

گرچہ آید در نوشتن شیر، شیر

اس کے ذکر کو خود اللہ نے بلند فرمایا ہے۔ دنیا کی تمام طاقتیں بھی اسے نیچا نہیں کر سکتیں۔ محمدؐ ابن عبد اللہ سے جنگ درحقیقت خدا سے جنگ ہے، اور خدا پر کوئی طاقت فتح نہیں سکتی۔ محمدؐ رسول اللہ کے لیے نصرت و ظفرِ مقدر ہو چکی ہے۔ تم کافروں کی تمام تدبیریں خاک بن مل جائیں گی۔ مت غرور کرو اپنی کثرتِ تعداد پر۔ محمدؐ کی ذات ”روشن چراغ“ ہے، جسے انقلاب کا کوئی جھونکا بھی بجھا نہیں سکتا۔

حضرت محمدؐ رسول اللہ نے اپنے پیارے چچا زاد بھائی اور جاں نثار صحابی حضرت علیؑ ابن

ابی طالب سے فرمایا:

”تم میرے بستر پر میری چادر اوڑھ کر سو رہو، کسی قسم کی فکر اور اندیشہ نہ کرو، تمہارا بال

بیکا بھی کوئی نہ کر سکے گا۔“

بڑا شدید امتحان تھا، محمدؐ کے بستر پر آج سونا گویا تلواروں کے سایہ میں سونا تھا۔ یہ موت

اور ہلاکت سے دست بدست جنگ تھی۔ مکہ کے مشہور قبیلوں کے نامور بہادروں کی تلواروں کا

متقابلہ تھا۔ خطرناک سے خطرناک صورت پیش آ سکتی تھی۔ ہر لمحہ جان جانے کا ڈر تھا۔ کافر پورے

ساز و سامان اور اٹل ارادے کے ساتھ آئے تھے۔ مگر علیؑ ایمان و یقین کا کوہِ گراں تھے، انھوں

نے ذرہ برابر بھی پس و پیش نہ کیا۔ محمدؐ رسول اللہ کے حکم کے بعد غور و فکر کرنا، عقل لڑانا اور عواقب کو

سوچنا ایمان کی توہین تھی۔ خدا اور رسولؐ کے ارشاد کے سامنے سر جھکانا ہی اسلام اور ایمان ہے۔

جس نے انقیاد و اطاعت میں تامل کیا سمجھ لو کہ اس کے ایمان میں کھوٹ ہے اور وہ مصلحتوں کی ابھی تک پوجا کر رہا ہے۔

حضرت سیدنا علی کرم اللہ وجہہ نہایت اطمینان اور بے فکری کے ساتھ حضرت سرور کائنات کے بستر پر سوتے رہے۔ حضور جب مکان سے برآمد ہوئے ہیں تو کفارِ قریش ننگی تلواریں لیے گھات میں بیٹھے تھے، ان کی پلک بھی آج نہ جھپکی تھی۔ وہ اس انتظار میں تھے کہ محمدؐ نے دروازے سے باہر بس قدم رکھا اور ہماری تلواریں ان پر برس پڑیں۔ محمدؐ آج نہیں بچ سکتے۔ یہ ان کی زندگی کی آخری رات ہے۔ ہم اب تک بہت کچھ طرح اور ڈھیل دیتے رہے۔ مگر ابن عبد اللہ اپنی بات سے نہ ہٹے، آخر کب تک اپنے معبودوں کی توہین گوارا کرتے، برداشت کی آخر ایک حد ہوتی ہے۔ بنی ہاشم کے گھرانے میں آج صبح سویرے صفِ ماتم نکھی ہوگی۔ عبد اللہ ابن عبد المطلب کی جواں مرگی پر بھی اتنا درد انگیز ماتم نہ ہوا ہوگا۔ ہاشمی گھرانے کی عورتیں بین کریں گی کہ محمدؐ تم بہت نیک آدمی تھے۔ راست باز؟ صادق الوعد، خوب صورت، خوش خلق، حیا تمہاری فطرت تھی اور غیرت تمہاری سرشت۔ عرب میں شاید تم جیسا نیک آدمی پیدا نہیں ہوا۔ قصی کے کارنامے بھی تمہارے آگے گرد ہو گئے۔ لیکن تم نے اپنی قوم سے لڑائی مول لے کر کچھ اچھا نہیں کیا۔ اگر تم اپنی قوم کی مخالفت نہ کرتے تو یہ دن دیکھنا نصیب نہ ہوتا۔

کفارِ قریش ان خام خیالیوں کے مدوزجر میں انتظار کی ساعتیں گزار رہے تھے، کہ۔ حضرت محمد رسول اللہ صلی اللہ علیہ وآلہ وسلم رات میں گھر سے نکلے۔ اللہ تعالیٰ نے کفار کی جاگتی ہوئی آنکھوں پر غفلت کے پردے ڈال دیے تھے، کافروں کو حضرت سرور کائنات کا جانا محسوس ہی نہیں ہوا۔ خدا جس کو بچانا چاہے دنیا کی تمام طاقتیں بھی مل جل کر اس کا کچھ بگاڑ نہیں سکتیں۔ اللہ کی تدبیر کا توڑ ہی نہیں ہو سکتا۔ ہم جس کو اپنے تجربہ اور مشاہدہ کی بنا پر ”طبعی خاصیت“ اور عادت و جبلت کہتے ہیں۔ اللہ تعالیٰ اس کا پابند نہیں ہے، وہ چاہے تو ہر عادت کا ”خرق“ ممکن ہے۔ اس کی قدرت پانی سے جلانے کا اور آگ سے بجھانے کا کام بھی لے سکتی ہے۔ انسانیت اور اس کے ارادے کیا؟ پانی کے بلبلے سمندر کے جھاگ، اوس کی بوندیں، چھوٹی موٹی کا طلسم! عزائم کا بڑے سے بڑا قلعہ کسی خارجی یا داخلی جنبش سے آن کی آن میں سرنگوں ہو جاتا ہے، آدمی سوچتا کچھ ہے اور ہو کچھ جاتا ہے۔ حضرت محمد رسول اللہ محاصرہ کرنے والوں کی موجودگی میں

مکان سے نکل کر باہر تشریف لے گئے، اور کسی کافر کو آپ کی پرچھائیں بھی دکھائی نہ دی۔ حضور دولت کدے سے چل کر حضرت ابو بکر رضی اللہ عنہ کے گھر پہنچے اور اپنے ارادے اور حالات کی نوعیت سے مطلع فرمایا۔ ابو بکر نے کسی پس و پیش، ادنیٰ تا مل اور ذرا سی ہچکچاہٹ کے بغیر رفاقت کی ہامی بھری۔ حضرت محمد کے ساتھ اس سفر میں رفاقت درحقیقت مصیبتوں اور خطروں میں کودنا اور موت کی آواز پر ”لبیک“ کہنا تھا۔ یہ کوئی تفریحی اور تجارتی سفر نہ تھا۔ اس سفر میں ہر قدم پر شدید سے شدید تر خطروں کے امکانات تھے، یہ جان کی بازی اور زندگی اور موت کا سودا تھا، صدیق اکبر کے ایمان کی قوت نے نفس کے وسوسوں اور اندیشوں کو ابھرنے ہی نہ دیا۔ صدیق کا ایمان خدا اور رسول کے حکم کے آگے ”چون و چرا“ کرنا جانتا ہی نہ تھا۔ صرف تسلیم و رضا، اطاعت، اتباع اور فرماں برداری! یہ ایمان و یقین کا معاملہ تھا، تجارت نہ تھی۔ جہاں ہر چیز سود و زیاں کے پیمانے سے ناپی جاتی ہے۔ یقین، عواقب اور انجام سے بے پروا ہو کر سر تسلیم خم کرتا ہے۔ ہو سکتا ہے کہ سر کو جھکنے کے بعد پھر اٹھنے کی مہلت نہ ملے اور کسی دشمن کی تلوار کا ایک وار سر کو تن سے جدا کر دے، جو یقین، مصلحت شناس اور انجام بین ہو۔ سمجھ لو کہ اس میں ابھی کمزوری اور نارسیدگی موجود ہے۔ ابو بکر صدیق نے محمد رسول اللہ کا حکم سن کر یہ سوچا ہی نہیں کہ اس خطرناک رفاقت اور پُر ہول ہم سفری کا نتیجہ کیا ہوگا؟ صدیق اکبر نے ایمان لانے اور اسلام قبول کرنے کے بعد اپنی جان، مال، عقل، فکر، ہوش و حواس اور دل و دماغ سب کے سب اللہ اور رسول کو سونپ دیے تھے۔ دین کے معاملہ میں ذاتی رائے شخصی مصلحت اور انفرادی سوچ بچار کے لیے اب کوئی گنجائش ہی نہ رہی تھی۔

حضرت ابو بکر نے جلدی جلدی سفر کے لیے ضروری سامان جو اس نازک گھڑی میں میسر آ سکتا تھا، درست کیا۔ ستوؤں کی تھیلی کا منہ باندھنے کے لیے عجلت اور اضطراب میں کوئی چیز نہ ملی تو ابو بکر کی سعادت مند بیٹی اسماء نے اپنا کمر بند کاٹ کر اس کے ٹکڑے سے یہ کام لیا اور اس نیکی کی بدولت تاریخ اسلام میں ”ذات النطاقین“ کے لقب کے ساتھ ابدی شہرت کی مالک ہو گئیں۔ ستو، کھجور، پانی کی چھاگل اور ضرورت کی دو چار چیزیں لے کر رات کی تنہائی میں حضرت سیدنا محمد رسول اللہ اور حضرت ابو بکر روانہ ہوئے۔ مکہ کی گلیوں میں خاموشی طاری تھی۔ لوگ اپنے گھروں میں چین کی نیند سو رہے تھے۔ بستی سے باہر حضرت محمد ﷺ نے مکہ کو محبت کی نگاہوں

سے کئی بار مڑ مڑ کر دیکھا۔ مکہ چھٹ رہا تھا۔ وطن مرزبوم، مولد و منشا جہاں کے دروبام نے محمدؐ کے پچپن اور جوانی کی بہاریں دیکھی تھیں، ایک ایک ذرہ زبانِ حال سے کہہ رہا تھا۔

اے تماشا گاہِ عالم روئے تو

تو کجا بہر تماشا می روی

حُبِ وطن محمد رسول اللہ کے قدموں سے لپٹ گئی کہ ام القریٰ کو چھوڑ کر کہاں جاتے ہو۔ اپنی برکتوں سے مکہ کو محروم نہ کرو، گلیاں، کوچے اور بازار کہہ رہے تھے کہ محمد! تمہارے نقش قدم ہمارے سینوں میں محفوظ ہیں، جارہے ہو تم ہمیں بھی ساتھ لیتے جاؤ، اتنے مبارک قدم اب ہمیں کہاں میسر آئیں گے۔ اے امن و سلامتی کے پیغمبر! دیس چھوڑ کر پردیس نہ جا۔ غربت میں نہ جانے کوئی غم خواری کرے یا نہ کرے۔ یہاں پھر اپنے لوگ ہیں۔ خون کا رشتہ بہت مضبوط ہوتا ہے۔ غیروں کو اتنا لگاؤ نہیں ہو سکتا جتنا اپنوں کو ہے۔ کعبہ کے دروبام پر افسردگی چھائی ہوئی تھی جیسے کوئی غم خوار اور محسن دوست پچھڑ رہا ہے۔ میزابِ رحمت سے لے کر حطیم تک سب سو گوار تھے۔ بھیا نک اور اندھیری رات، سنگلاخ راستہ، کہیں کہیں خطرناک موڑ اور نشیب و فراز بھی! پتھروں کی دھاریں اور سنگ ریزوں کی نوکیں پائے مبارک میں چھبنے لگے۔ خون نکل آیا۔ کسی موڑ اور اونچے نیچے مقام پر ٹھوکر لگتی تو زخمی پیروں کی تکلیف اور بڑھ جاتی۔ یہ حالت دیکھ کر صدیق اکبرؓ سے رہا نہ گیا۔ محمد رسول اللہ کو اپنے کاندھے پر چڑھا لیا۔ پتھروں کی تیز نوکیں صدیق اکبر کے پیروں کو لہو لہان کر رہی تھیں۔ مگر ابو بکرؓ اس خیال سے کہ سرورِ دو عالم کو تکلیف نہ ہو، چوٹ کھا کر بھی ہلتے جلتے نہ تھے۔ وہ پتھروں کی نوکوں پر اس انداز سے چل رہے تھے جیسے کوئی پھولوں کی تیج پر چل رہا ہو۔ پانچ میل کی مسافت کے بعد غارِ ثور آ گیا۔ حضرت ابو بکرؓ نے حضرت سیدنا محمد رسول اللہ ﷺ سے عرض کیا کہ حضور تھوڑی دیر باہر قیام فرمائیں میں غار میں جا کر ابھی واپس آتا ہوں۔

غارِ ثور خاردار جھاڑیوں میں، مٹی کنکروں اور پتھروں سے اٹا پڑا تھا۔ انتہائی بھیا نک اور ڈراؤنا منظر تھا۔ ناتراشیدہ پتھروں کی کالی کالی چٹانیں، سنگ ریزوں کے بے ترتیب ڈھیر، کہیں اونچا، کہیں نیچا، دیواروں میں سوراخ، روزن اور درازیں! صدیق اکبر نے جلدی جلدی غار کو جھاڑ کر صاف کیا، تاکہ زمین بیٹھنے کے قابل ہو جائے۔ پھر بدن کے کپڑے پھاڑ پھاڑ کر غار

کے روزنوں کو بند کیا کہ کوئی موذی جانور رسول اللہ کو ستانے نہ پائے۔ غار میں ہر قدم پر سانپ، بچھو اور اسی قسم کے دوسرے جانوروں کا خطرہ تھا۔ مگر صدیق اپنے آقا و مولا محمد رسول اللہ کی محبت میں سرشار تھے اور اس سرشاری میں انھیں اپنی جان کی فکر اور تن بدن کا ہوش نہ تھا۔ جب ہر طرح سے اطمینان ہو گیا تو ابو بکرؓ غار سے باہر آئے اور حضورؐ کی خدمت میں اندر چلنے کے لیے عرض کیا۔ حضورؐ غار کے اندر تشریف لے گئے، صدیقؓ ساتھ ساتھ تھے اور ادھر ادھر دیکھتے جاتے تھے کہ کسی اذیت کا ظہور اور خطرہ کا وقوع نہ ہونے پائے۔ صدیق کا دل کہہ رہا تھا کہ خدا نخواستہ کوئی اثر دہا بھی نکل آیا تو اس کا پھن مٹھی میں لے کر مسل دوں گا چاہے ایسا کرنے میں خود میری جان نہ رہے مگر حضورؐ کو ادنیٰ سی گزند بھی نہ پہنچے۔

ابو بکرؓ کی جگہ کوئی اور دنیا پرست اور اغراض کا بندہ ہوتا تو مصلحتوں کی آڑ لے کر اپنے ساتھی کے لیے خطرہ مول ہی نہ لیتا۔ وہ کہتا بھئی! میں اور تم دونوں ایک ہی حالت میں ہیں۔ تم میری غم خواری کرو، میں تمہاری خبر گیری کرتا ہوں، مل جل کر کام چلے گا، تمام بار ایک ہی آدمی پر نہ ڈالا جائے گا۔ اور اگر وہ تن تنہا سب کچھ بند و بست کر بھی لیتا تو ہزاروں احسان جتنا کہ میں نے تمہارے لیے یہ کیا، وہ کیا۔ اپنے آرام کو توج کر تمہارے واسطے آسانیاں اور سہولتیں مہیا کیں، تمہاری حفاظت کی خاطر اپنی جان کو خطرے میں ڈال دیا، ان سوراخوں میں بچھو اور سانپ بھی ہو سکتے تھے مگر میں نے تمہاری محبت میں کسی اذیت کی پروا نہیں کی۔ لیکن یہ ابو بکر صدیق تھے۔ صحیح معنوں میں یار غار! بے غرض دوست، جان نثار ساتھی، عقیدت مند رفیق سفر اور سرفروش غلام۔ انھوں نے داد و ستائش حاصل کرنے کے لیے یہ خدمت نہیں کی، وہ تو اتنا کچھ کرنے کے بعد بھی پشیمان اور نادم تھے کہ مجھ غریب سے ہائے! کچھ نہ ہو سکا۔ محمدؐ کی راہ میں تو دیدہ و دل بچھانے کے بعد بھی عقیدت کا حق ادا نہیں ہو سکتا۔ جس کی بدولت ایمان کی دولت اور اسلام کی نعمت ملی۔ اس کے احسان سے تو جان دینے کے بعد بھی عہدہ برآ ہونا محال ہے۔

جیسے جیسے رات گزرتی جا رہی تھی، کاشانہ نبوت کا محاصرہ کرنے والے کفار کی خوشی میں اضافہ ہو رہا تھا کہ منزل مقصود اب زیادہ دور نہیں رہی، یہاں تک کہ سپیدہ سحر نمودار ہو گیا مگر محمدؐ رسول اللہ گھر سے نکلتے نظر نہ آئے۔ کافروں کو فکر ہوئی کہ آخر کیا بات ہے، دھوپ نکل آئی اور محمدؐ نماز پڑھنے کے لیے بیدار نہیں ہوئے۔ وہ تو بہت اندھیرے سے کعبہ جانے کے عادی ہیں۔ ان

کی سحر خیزی تو سارے مکہ میں مشہور ہے۔ لوگ سوئے ہوتے ہیں اور محمدؐ کی پیشانی کعبہ کے صحن میں اپنے خدا کے آگے جھکی ہوتی ہے۔ شاید آنکھ نہ کھلی ہو ان کی! کسی کسی کافر کے دل میں یہ خیال گزرا۔ اور کوئی یہ سوچنے لگا کہ ہمارے محاصرے کی اطلاع پا کر محمدؐ گھر میں چھپ رہے۔ چلو اندر چل کر دیکھیں کیا ماجرا ہے۔ ہم جس کام کے لیے یہاں آئے ہیں اور جس غرض کی خاطر تمام رات آنکھوں ہی آنکھوں میں گزاری ہے، اسے پورا کر کے رہیں گے۔ ہم ناکام نہیں لوٹ سکتے۔

گھر میں پہنچے تو حضرت محمدؐ رسول اللہ صلی اللہ علیہ وآلہ وسلم کے بستر پر حضرت علیؑ ابن ابی طالب کو پا کر انھیں بہت غصہ آیا اور ظالموں نے علیؑ کو پکڑ کر خوب مارا۔

”محمدؐ ابن عبد اللہ ہم سب کی آنکھوں میں خاک جھونک کر صاف نکل گئے۔“ ایک قریشی نے کہا اور تمام کافروں نے سر ہلایا کہ تم ہمارے دل کی بات کہہ رہے ہو۔ کافر جھنجھلا جھنجھلا کر اپنی تلواروں کو دیکھتے کہ یہ جو ہر وار تیغیں یوں ہی رہ گئیں۔ کیا سوچ کر آئے تھے اور کیا ہو گیا۔ ارمان جی کے جی ہی میں رہ گئے۔ ایک آدھ معرکہ آرائی کے بعد ایسا ہو جاتا تو ہم صبر کر لیتے کہ ہمیں اپنی تلواروں کے جوہر دکھانے کا موقع مل گیا مگر یہاں تو کسی کی تلوار نے چھوا تک نہیں اور وہ صحیح سلامت چلے گئے۔

حضرت محمدؐ رسول اللہ کی تلاش شروع ہوئی۔ آپ کی تلاش میں گھوڑے دوڑائے گئے۔ ناقہ سوار بھی روانہ ہوئے، کچھ لوگ پیدل ہی چل پڑے۔ خیال تھا کہ محمدؐ رسول اللہ مکہ سے دُور نہ پہنچے ہوں گے۔ اگر تیزی کے ساتھ تلاش کی جائے تو سراغ لگنا مشکل نہیں ہے۔ مکہ کے قریب کی تمام جھاڑیاں آس پاس کے نخلستان اور راستے چھان مارے مگر پتہ نہ چلا۔ یہاں تک کہ کفار غار ثور کے ٹھیک دروازے پر جا پہنچے۔ سب سے پہلے ان کی پھیل سنائی دی۔ پھر ان کی باتیں کرنے کی آواز آنے لگی۔ حضرت ابو بکرؓ صدیق کو بہت فکر اور غم لاحق ہوا کہ کہیں یہ سفاک غار میں نہ چلے آئیں۔ باہر آنے جانے کا یہی ایک راستہ ہے۔ ہم کہیں جا بھی نہ سکیں گے۔ دشمن بالکل سر پر تھے۔ فطری طور پر تشویش ہونی ہی چاہیے تھی۔ حضرت ابو بکرؓ کو اپنے سے زیادہ ذات رسالت مآب کی فکر تھی کہ دشمنوں کے منہ میں خاک، کہیں حضورؐ کو گزند نہ پہنچے۔ اللہ تعالیٰ نے اسی دن وحی نازل فرمائی اور وحی کے یہ الفاظ:

”لَا تَحْزَنُ إِنَّ اللَّهَ مَعَنَا“

خود زبانِ نبوت سے سن کر ابو بکر کے دل کو ڈھارس بندھی۔ تشویشِ اطمینان سے بدلی اور اضطراب کی جگہ سکون حاصل ہو گیا۔ غم جاتا رہا، فکر دُور ہو گئی، اللہ تعالیٰ کے اس ارشاد نے کہ ”غم نہ کرو اللہ ہم دونوں کے ساتھ ہے“ صدیق کے جلتے ہوئے دل پر تسکین کا ٹھنڈا مرہم رکھ دیا۔ اللہ تعالیٰ کی معیت کی بشارت نے امید میں جان ڈال دی... اور صدیق اکبر کو یقین ہو گیا کہ کافر ہمارا کچھ بگاڑ نہیں سکتے۔ خدا کی تائید و معاونت ہمارے لیے مقدر ہو چکی ہے، چنانچہ کفارِ قریش اُلٹے پاؤں واپس چلے گئے۔ ان کے ذہن میں اس بات کا خطرہ بھی نہ گزرا کہ اس غار میں جس کا دہانہ خود روگھا اس سے ڈھکا ہوا ہے، کوئی گیا بھی ہے۔

تین دن تک سرور کائنات علیہ الصلوٰۃ والتحيات اور جناب صدیق اکبر غارِ ثور میں چھپے رہے۔ جب رات کی تاریکی اچھی طرح پھیل جاتی تو آسمان بنت ابو بکر اپنے گھر سے روٹیاں لے کر روانہ ہوتیں اور نہایت احتیاط اور کمال رازداری کے ساتھ غارِ ثور میں توشہ پہنچا کر یہ فرض انجام دیا۔ کافروں کو شبہ بھی ہو جاتا تو ان کی جان کی خیر نہ تھی۔ جان جو کھوں کا معاملہ تھا۔ مگر یہ صدیق اکبر اور رسول اللہ کے یارِ غار کی بیٹی تھیں۔ سعادت گویا انھیں ورثہ میں ملی تھی۔ رسول اللہ کی خاطر انھوں نے کسی خطرے کی پروا ہی نہیں کی۔ ایمان نے ان کے دل کو قوی اور بے خوف بنا دیا تھا۔

غارِ ثور سے روانہ ہونے کا مسئلہ بہت نازک تھا۔ اگر اضطراب اور عجلت میں کوئی بات ظہور میں آتی تو نہ جانے کیا حالات پیش آ جاتے، موقع کی نزاکت کچھ احتیاط اور سوچ بچار کی محتاج تھی۔ اس لیے قریش کی نقل و حرکت اور ان کے ارادوں سے باخبری ضروری تھی۔ یہ دنیا عالم اسباب ہے یہاں کے ہر رہنے والے کو ظاہری اسباب و وسائل بہ ہر حال استعمال کرنا پڑتے ہیں، یہی اللہ کی مشیت اور قانونِ قدرت ہے۔ اللہ تعالیٰ کے فضل و کرم پر بھروسہ کرتے ہوئے اسباب کا استعمال اور وسائل کی تلاش اہل ایمان کا کام ہے۔ حضرت ابو بکرؓ کے بیٹے عبد اللہ شہر والوں کی نگاہوں سے چھپ چھپا کر غارِ ثور میں آتے اور اہل مکہ کے حالات سنا کر چلے جاتے۔ عامر بن فہیرہ جو حضرت عائشہ کے بھائی کا غلام تھا، بکریوں کا ریوڑ چرایا کرتا تھا۔ عامر وہاں اپنی بکریاں لے آتا اور حضورؐ اور ابو بکرؓ ضرورت کے موافق دودھ لے لیتے تھے، پھر وہ بکریوں کے نقشِ قدم راستہ سے مٹا دیتا کہ کہیں اس کھوج پر قریش غارِ ثور تک نہ آ جائیں۔ انتہائی رازداری اور شدید ترین احتیاط کی ضرورت تھی۔

پورے دو دن اور کامل تین راتیں اسی عالم میں گزریں۔ کفار قریش جستجو سے غافل نہ تھے۔ ان کے آدمی سراغ لگا رہے تھے، آخر چوتھی رات کو حضرت ابو بکرؓ کے گھر سے دو فرہ اور تیز رفتار اونٹنیاں آگئیں۔ ایک اونٹنی پر حضور نبی کریم علیہ الصلوٰۃ والسلام اور سیدنا ابو بکرؓ سوار ہوئے اور دوسری عامر بن فہیرہ اور عبداللہ بن اریقط کے حصہ میں آئی۔ عبداللہ کو راستہ بتانے کے لیے ملازم رکھ لیا تھا۔

حضرت ابو بکر صدیق رضی اللہ عنہ کے گھرانے نے جو خدمات ہجرت نبوی کے سلسلہ میں انجام دی ہیں، ان پر تاریخ فخر کرتی ہے۔ باپ، بیٹی، بیٹا اور غلام، سبھی نے اپنی بساط اور استطاعت کے مطابق بارگاہ رسالت میں اپنی نیاز مندی اور عقیدت کا ہدیہ پیش کیا۔ خانوادہ صدیق کے اس احسان کو مسلمان فراموش نہیں کر سکتے۔

مدینہ میں

غارِ ثور سے یہ مختصر مگر مقدس ترین قافلہ یثرب کی سمت روانہ ہوا، ابو بکرؓ کی اونٹنیوں نے خوب تیزی دکھائی، جیسے وہ اس دن کے لیے پرورش کی گئی تھیں، شبانہ روز سفر کرتے، ٹھہرنا بہت کم ہوتا، دشمن کا ہر وقت خطرہ لگا تھا، جو کافر مسلمانوں کا پیچھا کر کے حبش پہنچے تھے ان کا اپنے ملک میں تعاقب کرنا حیرت انگیز نہ تھا۔ کفار قریش تمام راستوں کے پیچ و خم سے واقف تھے۔ پڑاؤ، منزلیں، نخلستان، گھاٹیاں، ٹیلے، کمین گاہیں، آبادیاں، سبزہ زار، چٹیل میدان، غرض سرزمینِ حجاز کا طول و عرض ان کی نگاہ میں تھا۔ وہ بڑے اچھے شتر بان اور شہسوار تھے۔ ان راستوں میں ان کی حدی خوانیاں اب تک گونج رہی تھیں۔ خطرے کی بات ہی تھی کہ نہ جانے کب اور کس منزل میں کافروں سے تصادم ہو جائے۔ ہر لمحہ چوکس رہنے کی ضرورت تھی۔

کفار قریش کے ملال کی کوئی انتہا نہ تھی۔ وہ پچھتاتے، ہاتھ ملتے اور افسوس کرتے کہ محمدؐ ابن عبد اللہ یہاں سے بچ کر نکل گئے۔ انہوں نے اشتہار دیا کہ جو کوئی محمد (صلی اللہ علیہ وآلہ وسلم) یا ابو بکرؓ کو گرفتار کر کے لائے گا، اسے انعام میں سوا اونٹ دیے جائیں گے۔ یہ بڑے سے بڑا انعام تھا جو اہل مکہ دے سکتے تھے۔ ایک اونٹ ہی ان کے لیے بہت کچھ تھا اور یہاں تو سوا اونٹوں کے انعام کا وعدہ تھا۔ قریش کی طرف سے یہ شاہانہ پیش کش تھی، اور صحرائیوں شتر بانوں اور خانماں بدوشوں کے لیے سب سے بڑا انعام۔

جعشم کے بہادر بیٹے سراقہ کے منہ میں پانی بھر آیا۔ ایک دو نہیں، پورے سوا اونٹ ملیں گے انعام میں! اور کام صرف اتنا کہ محمدؐ اور ابو بکرؓ میں سے کسی ایک کو گرفتار کر کے مکہ لے آنا۔ تو یہ

کوئی خطرناک مہم نہیں ہے۔ لاؤ! کوشش کر کے دیکھوں، تقدیر آزمائی کروں، محمدؐ کے ساتھ کوئی فوج نہیں، بہت سے بہت دو چار آدمی ہوں گے، مجھے یہ لوگ مل گئے تو ان پر قابو پا لوں گا۔ میں نے بہت سے پُر خطر معرکے دیکھے ہیں۔ سراقہ ان امیدوں کے ساتھ صبارِ فتنار گھوڑے پر بیٹھ کر مکہ سے روانہ ہوا۔

نوجوانی، آغازِ شباب اور پھر گرفتارِ انعام کی طمع! یہ نشہ دو آتشہ تھا جس کی ترنگ میں وہ سرپٹ گھوڑا دوڑائے چلا گیا۔ یہاں جا، وہاں جا، اس طرف گیا، اُس طرف پہنچا، کہیں راہ گیر، شتر بان اور چرواہے مل جاتے تو ان سے پوچھتا کہ تم نے یثرب کی طرف دو چار آدمیوں کو جاتے ہوئے تو نہیں دیکھا۔ لوگ جواب دیتے کہ یثرب کی سمت تو مکہ سے قافلہ آتے جاتے ہی رہتے ہیں۔ اس میں کیا معلوم کہ جن آدمیوں کو تم پوچھ رہے ہو، وہ بھی ان قافلوں میں تھے یا نہیں۔ سراقہ حلیہ اور نشان بتاتا کہ بھائیو! میں جس آدمی کو پوچھ رہا ہوں وہ لاکھوں میں بھی نہیں چھپ سکتا۔ شرافت اور زیبائی اس کے تیوروں سے برستی ہے وہ شخص ہمارا دشمن سہی مگر سچی بات یہ ہے کہ اس کا چہرہ سورج سے زیادہ روشن اور تابناک ہے، ہنس مکھ، خوش منظر، وجیہہ، دل کش انداز، بہت سے لوگ باہر سے مکہ میں آئے اور بس اس کا چہرہ دیکھ کر ہی مسلمان ہو گئے۔ محمدؐ ہے اس کا نام! سارے عرب میں اس نام کا ایک آدمی بھی نہ نکلے گا۔

سراقہ پکے ارادے کے ساتھ گھر سے نکلا تھا، اس نے ناکامی کے بعد بھی جستجو سے ہاتھ نہ اٹھایا۔ یہاں تک کہ ایک دن دُور سے حضرت محمدؐ رسول اللہ اور حضرت ابو بکرؓ اونٹنی پر بیٹھے ہوئے نظر آ گئے۔ خوشی کے مارے اس کا دل بلیوں اچھلنے لگا۔ اس کی آنکھوں میں خوشی کے جذبات جھومنے لگے۔ حرصِ خوب کھکھلا کر ہنسنے لگی کہ گوہرِ مقصود ہاتھ آنے میں اب بس ذرا سی دیر رہ گئی ہے۔ محمدؐ رسول اللہ کی ہمراہی میں کل تین آدمی تھے۔ آدمیوں کی کثرت کا خوف نہ رہا۔ سراقہ نے گھوڑے کے ایڑ لگائی۔ اشہب تیز گام چھلاوے کی طرح اچھل کر حضرت محمدؐ رسول اللہ کے ناقہ کے قریب پہنچ گیا۔ حضورؐ نے سراقہ پر نگاہ ڈالی، اور نگاہ کا پڑنا تھا کہ گھوڑے نے ٹھوکر کھائی اور وہ پٹ سے زمین پر گر پڑا۔

سراقہ نہایت تیزی اور پھرتی کے ساتھ فرشِ خاک سے اٹھا اور ترکش سے تیر نکالے۔

فال کے تیر، شگون کے سو فار، سعد و نحس کے ناوک۔ یہ دیکھنے کے لیے کہ مجھے اب اقدام کرنا چاہیے یا نہیں! اتفاق سے بات کی ”فال“ کا جواب ”نہیں“ ملا۔ عقل نے کہا کہ اب حملہ کرنا مناسب نہیں۔ زیادہ تیزی اور جرأت دکھائی تو منہ کی کھاؤ گے، شکست اور ناکامی سے بچنا چاہتے ہو تو سیدھے گھر لوٹ چلو۔ ابھی تمہارا کچھ بنا بگڑا نہیں ہے۔ قریش سے کہہ دینا کہ میں نے ایک ایک راستہ چھان مارا مگر محمد کا پتہ نہ چلا۔ مگر ہوس نے ابھارا کہ شکار چنگل میں ہے بس ذرا ہمت کرو تو بیڑا پار ہے۔ فال کے تیروں اور شگون کے پانسوں کا کیا اعتبار! کبھی کبھی غلط بھی نکل آتے ہیں۔ فال اور شگون کی آڑ لے کر اقدام نہ کرنا ایک طرح کی بزدلی اور کم ہمتی ہے۔ سراقہ! بھول گیا، تجھے یاد نہیں رہا، سوا اونٹوں کا انعام مقرر کیا گیا ہے، تیری زندگی بن جائے گی۔ ذرا سی دیر میں فاقہ کش سراقہ! تو امیر اور دولت مند ہو جائے گا۔ سوا اونٹ تو قریش کے بڑے بڑے آدمیوں کے پاس بھی نہیں ہیں اور جن کے یہاں ہیں ان کا ہر محفل میں احترام کیا جاتا ہے۔

ہوس کے بڑھاوے پر سراقہ نے گھوڑے کو پھر بڑھایا۔ مگر اب کی بار گھٹنوں تک زمین میں دھنس گیا۔ وہ گھوڑے سے اتر پڑا۔ پھر فال دیکھی اور دوسری دفعہ بھی وہی ”نفی“ میں جواب نکلا۔ مگر لالچ نے پھر اکسایا کہ ہمت سے کام لے، تلوار اٹھا، تیر چلا، بازوؤں کا زور دکھا۔ یہ لوگ خوف زدہ اور تھکے ہوئے سے ہیں، تو تازہ دم ہے۔ خوب کس کر مقابلہ ہوا تو جی چھوڑ جائیں گے۔ سراقہ نے اس مرتبہ انتہائی جرأت کا مظاہرہ کیا۔ لیکن اب بھی پہلے کی طرح معاملہ پیش آیا۔ وہ پست ہمت ہو گیا۔ مقابلہ اور اقدام کا خیال دل سے نکال دیا، معافی کا طلب گار ہوا۔ حضور نے سراقہ کے ہاتھوں کو دیکھ کر مسکراتے ہوئے ارشاد فرمایا کہ میں تیرے ہاتھوں میں شہنشاہ کسریٰ کے کنگن دیکھ رہا ہوں۔

حضرت محمد رسول اللہ کا ارشاد سراقہ کے لیے بہت حیرت انگیز تھا۔ وہ بے چارہ کسریٰ کے کنگن تو کجا اس کے گورنروں اور درباریوں کی بارگاہ میں بھی حاضری کا تصور نہ کر سکتا تھا، مگر یہ محمد رسول اللہ کی پیشین گوئی تھی۔ یہ اس کا ارشاد تھا جس کی زبان سے حق کے سوا کوئی اور بات نکلتی ہی نہیں۔ حضور نے اس وثوق اور یقین کے ساتھ سراقہ کو خوش خبری دی گویا کہ آپ سراقہ کا نوشتہ تقدیر پڑھ کر فرماتے جاتے ہیں۔ حضور کا فرمانا پورا ہو کر رہا۔ حضرت عمر فاروق کے

دورِ خلافت میں جب ایران فتح ہوا اور وہ سرزمین جہاں جمشید و کیکاؤس کی عظمتوں کے پھریرے اڑتے تھے۔ غلامانِ محمدؐ کے زیرِ نگیں آئی تو کسریٰ کے کنگن سراقہ کے ہاتھوں میں پہنائے گئے، حضرت سراقہ کے ہاتھوں میں کسریٰ کے بیش بہا کنگن تھے۔ ہجرتِ نبویؐ کا واقعہ ان کی نگاہوں کے سامنے تھا اور نبی برحق کے الفاظ کان میں گونج رہے تھے۔

سراقہ کی ناکام واپسی کے بعد پھر راستہ بھر اور کسی مزاحمت، تصادم اور ناگوار واقعہ کا سامنا کرنا نہ پڑا۔ خطرات کا امکان ہر آن تھا، ہو سکتا تھا کہ سراقہ کی طرح کچھ اور لوگ بھی تعاقب میں آ رہے ہوں۔ کفار قریش چین سے بیٹھنے والے نہیں تھے۔ اسلام اور پیغمبر اسلام کی ذات سے ان کی دشمنی انتہائی شدید تھی۔ ان کی مخالفت ہر رنگ میں ظاہر ہو سکتی تھی۔ ایسے شدید دشمن جو کچھ بھی کر گزرتے تھوڑا تھا۔ مگر اللہ کا فضل شامل حال رہا، خدا کی حمایت نے ہر منزل میں دست گیری کی۔ یہاں تک کہ چند دن کے مسلسل سفر کے بعد حضرت محمد رسول اللہ اپنے رفقاء منزل کے ساتھ قبا عافیت سے پہنچ گئے، قبا کی آبادی یثرب سے بہت قریب اور مکہ سے منزلوں دور تھی۔ کافروں کے تعاقب، دراندازی اور حملہ کا یہاں خطرہ نہ تھا۔

یہ سفر مظلومیت کا سفر تھا، مکہ کی سرزمین کفار قریش نے حضرت محمدؐ پر تنگ کر دی تھی۔ اسی لیے اس جگہ کو چھوڑ دیا گیا۔ یہ ”ہجرت“ تھی خدا کی راہ میں ہجرت! اس ترکِ وطن سے اللہ کی خوش نودی اور اس کے حکم کی تعمیل مقصود تھی ”حبِ وطن“ نے یقیناً رسالت مآب کے قلب مبارک میں چٹکیاں لیں۔ درد انگیز چٹکیاں! مکہ چھٹنے کا آپ کو فطری طور پر ملال ہونا ہی چاہیے تھا۔ لیکن اسلام کی سر بلندی اور حق و صداقت کی اشاعت و تبلیغ کے لیے آپؐ نے خندہ پیشانی کے ساتھ اس جامِ تلخ کو گوارا کر لیا۔

مکہ میں کچھ لوگ تو بہت خوش اور مطمئن تھے کہ محمد ابن عبد اللہ نے آپؐ ہی دیس نکالا قبول کر لیا۔ چلو اچھا ہوا، اسلام اور اس کے ماننے والے اب بے سہارا ہو کر رہ جائیں گے۔ اسلام کی تبلیغ اور اشاعت اب کا ہے کو یہاں ہو سکے گی۔ شمع ہی نہ رہی تو پروانے بے چارے تنہا کیا کریں گے۔ یہ تو محمدؐ کے دم سے تمام سرگرمیاں جاری تھیں، ان کے چلے جانے کے یہ معنی ہیں کہ مکہ سے اسلام بھی چلا گیا۔ مگر ہوش مند اور تجربہ کار قریش گھبرار ہے تھے، ان کے دل کہتے تھے کہ محمد ابن عبد اللہ کی باتوں میں بے پناہ کشش ہے، ان کی صورت دیکھ کر اجنبیوں کے دل کھینچنے لگتے

ہیں وہ جہاں جائیں گے، اپنی نئی دنیا پیدا کر لیں گے۔ ان کا پیغام رک نہیں سکتا۔ ہجرت کے بعد تو یہ آواز اور زیادہ قوت کے ساتھ بلند ہو کر پھیلے گی۔ محمدؐ کی ہجرت درحقیقت کامیابی کا پیش خیمہ ہے، اسلام کا پودا جسے ہم نے مکہ میں پنپنے نہ دیا، اب دوسری جگہ جڑ پکڑے گا۔

قبا میں چند دن رسول اللہ نے قیام فرمایا۔ اسی اثنا میں حضرت علی ابن ابی طالب بھی مکہ سے پیدل چل کر وہاں آگئے۔ علیؑ سے مکہ والوں کے حالات تفصیل کے ساتھ معلوم ہوئے، قبا کے دوران قیام میں خدا کی عبادت کے لیے مسجد تعمیر ہوئی، خود سرور کائنات نے مسجد بنانے میں حصہ لیا اور آپؐ کو کام کرتا دیکھ کر صحابہ کے ذوق و شوق اور عملی سرگرمیوں میں اور جان پڑ گئی۔ اس مسجد کی بنیاد تقویٰ اور نیکو کاری پر رکھی گئی تھی۔ اس کی نیو میں خلوص شامل تھا۔ بے ریا سجدوں سے معمور ہونے کے لیے یہ بنی تھی۔

یثرب میں خبر پہنچ چکی تھی کہ محمدؐ رسول اللہ قبا میں تشریف لائے ہیں اور بہت جلد یثرب میں نزول اجلال فرمائیں گے۔ یثرب والوں کو حضورؐ کی آمد کا بے حد انتظار تھا، وہ روز صبح سویرے بستی سے باہر آ کر ٹیلوں پر بیٹھ جاتے اور جب تک خوب دھوپ نہ پھیل جاتی، انتظار کرتے رہتے۔ انتظار کی ساعتیں بہت ہی صبر آزما ہوتی ہیں۔ اہل یثرب پر ایک ایک گھڑی بھاری تھی، ان کی پُر شوق آنکھوں میں دل کا اضطراب تمنا بن کر جھلک رہا تھا۔ رات کو اس امید میں سوتے کہ صبح سویرے سرور کائنات کے خیر مقدم کی سعادت حاصل کریں گے۔ یثرب کی گھاٹیوں سے نبوت کا بدر کامل طلوع ہوتا ہوگا اور ہم اپنے دامن نگاہ کو جلوؤں سے بھر لیں گے۔ مگر جب خوب دن چڑھ جاتا تو گھروں کو ناکام لوٹتے۔ اس ناکامی میں بھی بڑی لذت تھی۔ اضطراب کی لذت، بے چینی کا لطف! قدرت آتش شوق کو اس طرح تیز تر بنا رہی تھی۔ شدتِ انتظار سے شوق میں جان پڑ جاتی ہے۔

اپنی اپنی قسمت اور اپنا اپنا ذوق اور وسعتِ فکر ہے! مکہ کے لوگ محمدؐ رسول اللہ سے اتنے بیزار کہ حضورؐ کو وطن چھوڑ دینا پڑا۔ اور یثرب کے رہنے والوں کے شوق و دلچسپی کا یہ عالم کہ دیدہ دل فرس راہ کیے ہوئے بیٹھے ہیں۔ ان سعادت مند انسانوں کا جوش عقیدت تمنا کر رہا ہے کہ کسی طرح زمین کی طنائیں کھینچ جائیں اور محمدؐ رسول اللہ کل کے پہنچتے آج ہی بلکہ ابھی تشریف لے آئیں۔ مکہ نے جس پیام کو رد کیا، مدینہ میں اس کی پذیرائی ہوئی۔ مکہ بیزار تھا اور مدینہ مشتاق! ایک طرف

عداوت تھی اور دوسری طرف محبت اور عقیدت! یثرب والوں کے دل قدرت نے ہدایت کے آبِ قدس سے دھو کر آئینہ بنا دیے تھے جن کی لطافت، سچائی کا عکس قبول کرنے کے لیے پوری طرح تیار تھی اور بہت سے آئینے تو فوراً صداقت سے جگمگا بھی چکے تھے۔

یثرب میں کچھ ایسے خوش قسمت اہل ایمان بھی تھے جو حضور سرور کائنات کے دیدار فیض آثار سے مشرف ہو چکے تھے مگر زیادہ تعداد ابھی اس سعادت کے انتظار میں تھی۔ جو لوگ مکہ میں حضور کی خدمت میں باریابی کا شرف حاصل کر چکے تھے، وہ دل ہی دل میں خوش تھے کہ محمد رسول اللہ جب ہم نیاز مندوں اور غلاموں کو دیکھیں گے تو ہمیں پہچان کر مسکرائیں گے۔ کتنی حسین، دلکش اور تسکین آمیز ہوتی ہے محمد عربی کی مسکراہٹ! دل غموں سے چاہے کتنا ہی نڈھال کیوں نہ ہو مگر رسولِ محترم کے تبسم کو دیکھ کر گلاب کی مانند دل شاداب ہو جاتا ہے۔ اب یہ سعادت ہمیں گھر بیٹھے میسر آ گئی۔ پہلے پیاسے دریا کے پاس جایا کرتے تھے اور اب اللہ کا کرنا ایسا ہوا کہ خود دریا پیاسوں کے یہاں آ گیا۔ جو لوگ سعادت دیدار سے ابھی تک محروم تھے، ان کی خوشی کی کوئی انتہا ہی نہ تھی، شوقِ نظارہ چٹکیاں لیتا کہ وہ آرہے ہیں۔ قبا سے چل دیے، روانہ ہو چکے، قبا والوں نے رکاب سعادت کو چوم کر ”الوداع“ کہی، وہ یثرب میں تنہا تشریف نہیں لارہے تھے۔ ان کے جلو میں برکتیں ہیں، سعادتیں ہیں۔ ہدایتوں کے پرچم بھلائوں کے نشان اور نیکیوں کے خزانے ہیں۔ ان کے قدوم میمنت لزوم سے یثرب کی تاریخ کا نیا باب شروع ہو جائے گا، اور ہاں دیکھنا، اظہارِ عقیدت میں کوئی کمی نہ رہ جائے۔ ان کی راہ میں سچ مچ دل اور آنکھیں بچھا دینا۔

یثرب کے باشندوں کو خوش خبری ملی کی حضرت محمد رسول اللہ تشریف لارہے ہیں۔ بس اب کوئی دم میں سواری بادِ بہاری آیا چاہتی ہے، نخلستانوں کا سلسلہ یثرب کے آس پاس نہ ہوتا تو کو کبہ نبوت کبھی کا نظر آ جاتا۔ انتظار کی ساعتیں ختم ہوئیں، دیدار کی تمناؤں کو مبارک باد دو کہ وہ جانِ نظارہ آنے ہی والا ہے۔ جی بھر کر اس کے جمال جہاں آرا سے کسب سعادت کرنا، تمام یثرب سرکارِ دو عالم کی پیشوائی کے لیے امنڈ آیا۔ ان میں زیادہ اہل نظر اور بہت تھوڑے تماشا سائی تھے! جوان اور بڑے لوگ ہتھیاروں سے سج کر گھروں سے نکلے، تلواروں کے جوہر خوب صورت نیاموں کے گھونگھٹوں سے جھانکتے تھے۔ دیدہ زیب ترکش، قیمتی نیزے اور خوش منظر پھریرے

بہار دے رہے تھے! کسی غریب کے پاس پھٹی ہوئی زرہ تھی تو اسے جلدی میں کاندھے پر ڈال کر چل دیا۔ ماؤں نے بچوں کے منہ دھلا کر صاف ستھرے کپڑے پہنائے کہ یہ معصوم بھی سرور کائنات کے خیر مقدم کی سعادت سے کیوں محروم رہیں۔ یثرب کے گھر گھر میں خوشی رقص کر رہی تھی۔ آج اہل یثرب کی عید تھی بلکہ عید الاعیاد۔

چشمِ فلک اور دیدہٴ مہ و انجم نے بہت سے شہنشاہوں، حاکموں اور فاتحوں کے شاندار استقبال اور خیر مقدم کے جشن دیکھے تھے مگر یہ استقبال اپنی اہمیت اور تقدیس کے اعتبار سے سب سے نرالا اور ممتاز تھا۔ یثرب میں آج کون آ رہا تھا؟ دنیا کا سب سے بڑا انسان، خدا کا برگزیدہ ترین بندہ، نبیوں کا سردار اور رسولوں کا پیغمبر۔ حضرت ابراہیمؑ و موسیٰؑ کے صحیفوں، یسعیاہ کی مقدس کتاب اور جبقوق نبی کی پیش گوئی میں اسی ذاتِ قدسی اور وجود گرامی کی آمد کا ذکر تھا، حضرت مسیحؑ کے حواریوں میں یوحنا بڑی شخصیت کا مالک گزرا ہے۔ اسی یوحنا سے جناب مسیحؑ نے فرمایا:

”میں اپنے آسمانی باپ (اللہ تعالیٰ) سے فارقلیط (محمدؐ) کو طلب کرتا ہوں تاکہ وہ تمہارے ساتھ ابدلاً باد تک رہے وہ خدا کی روح ہے، اور تمہیں ہر نیک بات کی تعلیم دے گا۔“
زبور میں بھی اسی انداز کی پیش گوئی کی گئی تھی:

”اس (محمدؐ) کا نام ابد تک باقی رہے گا، جب تک آفتاب کی روشنی رہے گی، اس کے نام کا رواج بھی دنیا میں رہے گا۔ دنیا والے اس کے سبب اپنے لیے مبارک سمجھیں گے اور ساری قومیں اس کی بارگاہ میں ہدیہ تبریک پیش کریں گی...“

یثرب والے جس کے خیر مقدم کا شرف حاصل کر رہے تھے، اس کی ذاتِ گرامی پر اللہ تعالیٰ نے اپنی رحمتوں کو تمام کر دیا تھا۔ اس سے بڑھ کر کسی کو نوازا نہ جائے گا، دنیا کے تمام بڑے اور معزز آدمیوں میں وہ سب سے زیادہ محترم اور مکرم تھا۔ اس کے مناقب و محامد کی کوئی حد نہیں، شرف و اجتبا کے بلند سے بلند مقامات بھی اس کے منصب سے فروتر ہیں۔

یثرب اس مقدس ترین خلأق اور برگزیدہ روزگار کا ”دارالہجرت“ بن رہا تھا یہ بظاہر ایک نئی سی بات تھی مگر کسی کسی کے آئینہ ادراک پر اس واقعہ کا بہت پہلے عکس پڑ چکا تھا۔ قرآن پاک میں یمن کے بادشاہ تبع کا ذکر آیا ہے۔ اسی تبع نے اپنے ساتھ فوج لے کر یثرب پر حملہ

کر دیا۔ اوس اور خزر ج اور یہودیوں نے پوری قوت اور انتہائی دلیری کے ساتھ مدافعت کی، یثرب کے لوگ ہمیشہ سے نرم دل، متواضع اور خوش اخلاق واقع ہوئے تھے، رات میں تو یہ لوگ تبع اور اس کے ہم راہیوں کی مہمان داری کرتے اور دن نکل آتا تو میدان جنگ میں آ کر نبرد آزما ہو جاتے، تبع اپنے جی میں بہت پشیمان ہوا کہ میں اتنے متواضع اور مہمان نواز لوگوں سے لڑ کر اپنے ضمیر کا خون کر رہا ہوں۔ اس نے صلح کے لیے سلسلہ جنابانی کی۔ دونوں طرف سے کچھ لوگ صلح صفائی اور بیچ بچاؤ کرنے کے لیے مقرر ہو گئے۔ انھیں پنچوں اور ثالثوں میں ایک شخص اجمہ نامی تھا، اجمہ نے تبع سے کہا، ہم آپ ہی کے قوم ہیں، آپ کو ہم سے جنگ کرنی نہ چاہیے تھی، اور یہ بھی کہا کہ ہمارے اس شہر کو آپ فتح بھی نہیں کر سکتے۔ تبع نے پوچھا کہ آخر اس کا سبب کیا ہے، میں نے تو اخلاق و مروت کے سبب صلح کر لی ہے، ورنہ میری فوجیں تو تمہارے شہر کے دھوئیں اڑا دیتیں۔ اجمہ بولا کہ ہمارا یہ شہر ایک نبی کی فرودگاہ ہے جو قریش سے ہو گا۔ اس جواب کو سن کر تبع نے یہ شعر پڑھا۔

القى الى نصيحة كى از دجر

عن قرية محجورة بمحمد

اس نے مجھے نصیحت کی کہ میں اس آبادی سے ہٹ جاؤں جو محمد کے لیے محفوظ رکھی گئی ہے۔ ماضی کی تاریخ مستقبل پر روشنی ڈال رہی تھی۔

وہ جو کتاب یسعیاہ کے بیالیسویں باب کے گیارہویں درس میں لکھا تھا۔

”جب وہ آئے گا تو سلح (یثرب کا قدیم نام) کے باشندے گیت گائیں گے۔“

تو اس کے ظہور کی ساعت آ گئی تھی، سرور موجودات اور خلاصہ کائنات کی سواری کو دیکھ کر یثرب کے لوگوں کی خوشی کے مارے چنچیں نکل گئیں، آپس میں ایک دوسرے کو مبارک باد دے رہے تھے ”اہلاً وسہلاً“ اور ”حبذا ومرحبا“ کے شور سے پہاڑیوں کی گھاٹیاں گونج رہی تھیں۔ سب کے چہروں پر مسرت کی سرخی نمودار ہو گئی تھی، جیسے کسی نے سرخ غازے اور عنبر و گل لال کا ہاتھ ان کے رخساروں پر پھیر دیا ہے۔ خوشی نے اہل یثرب پر والہانہ کیفیت طاری کر دی تھی۔ دل سچ مچ پہلو سے نکلے جا رہے تھے۔

مدینہ کی کھجوروں کی شاخیں زبانِ حال سے پکاریں:
 ”قیموں کا والی آگیا“

اس کے جواب میں پہاڑ کی چوٹی سے صدا آئی:
 ”غلاموں کا مولا تشریف لے آیا“

اور پھر درودِ یوار سے تہنیت کے نغمے اور تبریک کے زمزمے بلند ہوئے، یثرب کے ذروں کے منہ میں آج زبان آگئی تھی، پتھر بول رہے تھے اور سنگریزوں سے گویائی پھوٹ رہی تھی۔ سرور کائنات اور حضرت ابوبکرؓ ایک ہی ناقہ پر سوار تھے۔ ابوبکرؓ لوگوں کے اشتیاق اور جوشِ عقیدت کو دیکھ کر کھڑے ہو گئے اور چادر کا سایہ سر اقدس پر کر دیا تاکہ آقا اور غلام میں تمیز ہو سکے، اور لوگ محمدؐ رسول اللہ اور ابوبکر ابنِ خفافہ کو پہچان لیں، انصار کی کمسن اور معصوم بچیاں نے میں لے ملا کر خیر مقدم کے ترانے گارہی تھیں۔

اشرق البدر علينا من ثنات الوداع

ان کے شیریں نغموں نے اس کیف کو اور دو بالا کر دیا۔ بنات انصار کے لہجہ میں مسرت، عقیدت اور جوشِ دل ملا جلا تھا۔ وہ زمین پر گارہی تھیں اور آسمان کے فرشتے جھوم رہے تھے۔ انھیں اس بات کا ہوش ہی نہ تھا کہ ان کی آواز کے زیر و بم میں توازن رہا یا نہیں۔ مگر جذبِ دل اور سوزِ عقیدت نے آپ ہی آپ ان نغموں کو مرتب بنا دیا۔ یہ دل سے نکلے ہوئے زمزمے تھے، ان کی نغمگی میں اثر انگیزی ہونی ہی چاہیے تھی۔

یثرب کا ہر شخص حضورؐ کی خدمت میں درخواست کر رہا تھا کہ سرکار! میرے غریب خانہ کو میزبانی کا شرف بخشیں۔ مگر یہ سعادت ابویوب انصاری کے لیے مقدر ہو چکی تھی۔ آپ کا ناقہ خدا کے حکم سے ابویوب کے مکان کے سامنے بیٹھ گیا اور چند دن تک حضورؐ نے وہاں قیام فرمایا۔ ابویوب انصاری اپنی قسمت پر ناز کر رہے تھے۔ خوشی کے مارے ان کے قدم بہکے بہکے پڑ رہے تھے، ممامہ کے پیچ کھل کھل پڑتے۔ ان کا سیاہ خانہ قبہ نور بن گیا۔ خورشید رسالت کے جلوؤں نے اس ظلمت کدے کی قسمت جگمگادی ع

کلاہ گوشہ دہقاں بہ آفتاب رسید

لوگوں نے ابو ایوب انصاری کو مبارک باد دی کہ گھر بیٹھے تمہیں یہ دولت ابد قرار مل گئی۔ اتنے برگزیدہ، مقدس اور عظیم المرتبت مہمان کی دنیا میں آج تک کسی نے میزبانی نہیں کی۔ ابو ایوب کی تشکر آمیز نگاہیں جواب دیتیں کہ اللہ تعالیٰ نے مجھ غریب پر فضل فرمایا ہے، میں اس اکرام بے پایاں اور رحمت بے نہایت کا مستحق نہ تھا، یہ خدا کی دین ہے، وہ جس ذرہ کو چاہے آفتاب بنا دے۔ میں اور سرورِ دو عالم کی میزبانی ایک خواب سادہ لکھ رہا ہوں۔

وہ آئیں گھر میں ہمارے خدا کی قدرت ہے
کبھی ہم ان کو کبھی اپنے گھر کو دیکھتے ہیں

مسجد نبویؐ

کتاب یسعیا میں جسے سلح کہا گیا تھا، وہ بعد میں جا کر یثرب ہو گیا اور اب اسی شہر کو حضرت محمد رسول اللہ کے نزول اجلال نے مدینۃ النبی (City of the Prophet) بنا دیا۔ آج سے اس کا نام بدل گیا۔ تاریخ اسلام میں اس کا ذکر مدینہ کے نام سے آئے گا۔ یہ اب ”یثرب“ اور ”بطحاً“ نہیں رہا، مدینہ ہو گیا۔ طیبہ بھی اور منورہ بھی! اس سر زمین کے گرد و غبار، سنگریزوں اور کانٹوں کو اہل عقیدت آنکھوں میں جگہ دیں گے، ہر اہل ایمان کو اس مقدس شہر سے دلی لگاؤ اور تعلق خاطر ہوگا۔ شاعران نازک خیال ”مدینہ“ کی مدح میں قصیدے کہیں گے اور حال و حال کی محفلوں میں مدینہ کا نام آتے ہی وجد طاری ہو جائے گا۔

مدینہ میں قیام کے بعد حضور سرور کائنات فخر موجودات علیہ الصلوٰۃ والتحیات نے اللہ کا گھر بنانے کا ارادہ فرمایا۔ خاندان نجار کی زمین کا ایک قطعہ جس میں چند قبریں اور کھجوروں کے درخت تھے۔ آپ نے مسجد کے لیے منتخب فرمایا۔ نجار کے گھر انے والے بلائے گئے۔

— ”میں یہ زمین قیمت دے کر لینا چاہتا ہوں“ — حضرت محمد رسول اللہ نے ارشاد

فرمایا:

— ”ہم قیمت تو ضرور لیں گے مگر آپ سے نہیں خدا سے“ — قبیلہ نجار کے لوگوں نے عرض کیا۔

یہ زمین یتیم بچوں کی تھی۔ حضور نے ان کو طلب فرمایا۔ قیمت دینی چاہی تو نیک بخت بچوں نے عرض کیا کہ زمین آپ کی نذر ہے۔ مگر رحمت عالم نے یتیموں کی اس پیش کش اور نذر کو قبول کرنا گوارا نہ فرمایا۔ حضرت ابو ایوب انصاری نے زمین کی قیمت ادا کر دی۔

پہلے اس زمین پر بنی ہوئی قبریں اکھڑا کر فرش کو ہموار بنایا گیا۔ یہ کام ہو گیا تو تعمیر کا آغاز ہوا، انصار اور مہاجرین نے مل جل کر مسجد بنانی شروع کی۔ کوئی زمین کھودتا، کوئی پتھر لاتا، کوئی گارا بناتا۔ انتہائی شوق و احترام کے ساتھ تعمیر ہونے لگی۔ ہر شخص اپنا فرض سمجھ کر اس کام کو کر رہا تھا۔ انھیں کے ساتھ حضرت محمد رسول اللہ بھی عام مزدوروں کے لباس میں صحابہ کا ہاتھ بٹا رہے تھے، خود پتھر اٹھا کر لاتے اور گردوغبار سے جسم اقدس اٹ جاتا۔ صحابہ عرض کرتے کہ سرکار! آپ زحمت نہ فرمائیں، آپ کا کام ہم غلامانِ بارگاہ کر لیں گے۔ مگر حضور مسکرا مسکرا کر پتھر اٹھائے جاتے۔

گردش ماہ و سال یہ منظر دیکھنے کے لیے رک رک جاتی کہ جس کے سر اقدس پر اللہ تعالیٰ نے عزت و بزرگی کا سب سے زیادہ قیمتی تاج رکھا تھا وہ مزدوروں کے لباس میں پتھر ڈھورہا تھا۔ جبین سعادت عرق آلود ہو جاتی۔ آقا اپنے غلاموں کا ہاتھ بٹا رہا تھا۔ نبوت قوت بازو کی زبان سے بول رہی تھی۔ دیکھنے میں یہ ایک مسجد کی تعمیر تھی مگر حقیقت میں یہ ایک درس تھا جہاں بانوں، فرماں رواؤں، کشور کشاؤں اور حاکموں کے لیے۔ کہ حکومت اور دولت کے نشہ میں آپے سے باہر نہ ہو جانا۔ انسان کی بلندی سونے چاندی کے ڈھیروں، قائم و سنجاب کے پردوں، حریر و دیبا کی قباؤں، سربفلک ایوانوں اور خوش نما باغیچوں میں نہیں ہے۔ نگوکاری، تواضع، ہمدردی اور ایک دوسرے کی غم گساری میں انسانیت کی رفعت کا راز پنہاں ہے۔ بندہ اونچے سے اونچا ہو کر بھی بندہ ہی رہتا ہے، خدا نہیں ہو جاتا۔ کبر و غرور عبدیت کی نہیں معبودیت کی شان ہے۔ جو بندہ اپنی حد سے آگے بڑھنے کی کوشش کرے گا ذلیل ہو جائے گا اور انسانی ہمدردی کے اوصاف نہ ہوں تو جزاؤں تاج پہن کر بھی آدمی ذلیل رہتا ہے۔ لعل و گوہر کی چمک سے صاحبِ تاج کی عزت میں ذرہ برابر اضافہ نہیں ہو جاتا اور آدمی خدا شناس، پاک باز اور ہمدرد خلّاق ہو تو سر پر مٹی کا ٹوکرا رکھ کر بھی اس کا سر عزت نیچا نہیں، اونچا ہی رہتا ہے۔

یہ مسجد نبوی تھی، سادگی کا بہترین نمونہ، ظاہری آرائش اور اوپری ٹیپ ٹاپ سے دور رکھا دے اور بناوٹ کی یہاں گنجائش ہی نہ تھی، ناتراشیدہ پتھروں کی دیواریں، کھجور کے ستون اور اسی کے پتوں کی چھت، فرش پر سنگ ریز بچھے ہوئے۔ مگر مسجد جن سجدوں سے معمور تھی ان کی رفعت کا اندازہ قدسیوں کا خلوص عبادت اور صدق تہلیل بھی نہیں کر سکتا۔ حضرت محمد رسول اللہ

جہاں قدم رکھ دیں تو مع

سالہا سجدہ صاحب نظر اں خواہد بود

پھر اس جگہ تو حضور کی پیشانی مبارک کے نشان پائے جاتے تھے، یہاں کی بلندی کا کیا پوچھنا! عرش جھک جھک جاتا ہوگا جب محمد رسول اللہ کی جبین پر نور فرش زمین پر سجدے میں ہوگی۔ مسجد نبوی بن چکی تو اس کے پاس ازواجِ مطہرات کے رہنے کے لیے حجرے تعمیر ہوئے۔ کچے اور انتہائی سادہ حجرے! کسی کسی کی چھت تو اتنی نیچی تھی کہ آدمی کھڑا ہوتا تو اس کا سر چھت سے لگ جاتا۔ یہ محمد رسول اللہ کے اہل بیت کے مکانات تھے۔ قیصر و کسریٰ کے ایوان، ہرقل کی شبستانِ عیش اور ملوکِ ہند و ایران کے عشرت کدے اور حریم ناز نہ تھے۔ انسانیت کی تاریخ تمدن کا یہ سب سے زیادہ روشن نقش تھا۔ انہیں آثار کو دنیا والوں کے لیے چراغِ راہ بنانا تھا۔ یہی سادگی، مختصر گیری، بے نفسی اور دنیوی طمطراق سے بے نیازی انسانیت کے لیے شمعِ ہدایت اور آثارِ سعادت تھی۔

فطیون کا قتل

مدینہ کے مسلمان جنھوں نے مہاجرین مکہ کے ساتھ سکے بھائیوں جیسا بلکہ اس سے بھی بڑھ کر نیکی، ہمدردی، مروت اور غم گساری کا برتاؤ کیا۔ تاریخ اسلام میں ”انصار“ کے نام سے مشہور ہیں۔ یہ لوگ اللہ کے دین کے سچے اور مخلص مددگار تھے۔ انصار کا قدیم وطن یمن تھا۔ یمن میں جب تباہ کن سیلاب آیا اور سیلِ عرم نے سارے یمن کو تہہ و بالا کر دیا تو اس فحطانی قبیلہ کے لوگ یمن چھوڑ کر مدینہ چلے آئے اور یہیں آباد ہو گئے۔ مدینہ انصار کے اسلاف کا وطن ثانی تھا۔ سیکڑوں سال گزرنے کے بعد آئندہ نسلیں مدینہ کی ہی ہو کر رہ گئیں۔ اس خاندان میں دو شخص اوس اور خزرج بہت نامور اور بااثر گزرے ہیں۔ تمام انصار انھیں دو بھائیوں کی اولاد ہیں۔ آگے چل کر اوس اور خزرج دو مستقل خاندان بن گئے۔

یثرب (مدینہ) قدیم میں یہودیوں کو بہت کچھ قوت اور اقتدار حاصل تھا۔ یہودی مال و دولت میں سدا سے قارون ہوتے آئے ہیں۔ بخل ان کی فطرت اور حرص و ہوس ان کا مزاج ہے۔ روپیہ پیدا کرنے کے ڈھنگ ان کو خوب آتے ہیں اور اس میں وہ حلال و حرام کی تمیز نہیں کرتے! روپیہ کی بہتات نے یہودیوں کو یثرب میں صاحبِ اقتدار بنا دیا۔ سیم و زر کے سہارے ان کی حاکمیت قائم ہو گئی۔

یہود میں فطیون نامی ایک رئیس تھا۔ انتہائی عیش پرست، بدکار اور فاسق و فاجر۔ اسی فطیون نے فرمان جاری کیا کہ یثرب میں جو کنواری لڑکی بیاہی جائے، پہلی رات اس کے ساتھ بسر کرے۔ یہ حکم اہل یثرب کی غیرت کو چیلنج اور ان کی عزت و ناموس کو دعوتِ مبارزت تھی۔ عوام یہود میں غیرت ہی نہ تھی۔ انھوں نے اس بے عزتی کو گوارا کر لیا۔ فطیون کے عشرت کدے میں دوشیزگی کا خون ہونے لگا۔

مالک بن عجلان انصار کا سردار تھا۔ اس کی بہن کا بیاہ ہوا تو وہ شادی کے دن گھر سے نکل کر باہر آئی اور مالک بن عجلان کے پاس سے گزری۔ مالک غصہ کے مارے لال پیلا ہو گیا۔ شادی کے دن نئی نویلی ڈلہن کا گھر سے باہر قدم رکھنا غیرت کے خلاف تھا۔ وہ اسی غیظ و غضب کے عالم میں گھر کے اندر آیا۔

”یہ تم نے کیا کیا؟ خاندان کے ناموس کو خاک میں ملا دیا“۔ مالک نے بہن سے کہا۔
 ”جی! یہ تو کچھ نہیں ہوا، اور“۔ بہن کی بات پوری ہونے سے پہلے ابن عجلان

بول پڑا:

”اس سے زیادہ اور کیا ہوگا، شریف دلہنیں گھر سے باہر نہیں جایا کرتیں۔“

مالک کی بہن نے جواب دیا:

”لیکن کل (فٹیون کی شبستانِ عیش کی طرف اشارہ تھا) جو ہوگا وہ اس سے بڑھ کر

ہوگا، بس میں اس سے زیادہ کچھ نہیں کہہ سکتی۔ شرم و غیرت نے میرے ہونٹوں کو سی دیا ہے۔“

بہن کا جواب سن کر مالک فرطِ غیرت اور جوشِ حمیت سے پسینہ پسینہ ہو گیا۔ دوسرے

دن جب اس کی نوعروس بہن بن سنور کر فٹیون کے یہاں پہنچی تو مالک بن عجلان بھی سہیلیوں کے

جھرمٹ میں زنانہ لباس پہن کر پہنچ گیا۔ مالک خنجر چھپائے ہوئے موقع کا منتظر تھا۔ دن گزرا،

شام آئی اور رات ہو گئی۔ فٹیون خوشی خوشی خلوتِ عیش کی طرف روانہ ہوا۔ مالک کی بہن سہمی ہوئی

بیٹھی تھی۔ یہ اس کی عزت و آبرو کے لوٹے جانے کی رات تھی۔ فٹیون نے خلوت کدے میں قدم

رکھا ہی تھا کہ مالک ابن عجلان نے جھپٹ کر فٹیون پر خنجر کا وار کیا اور بدکار فٹیون کو ٹھنڈا کر دیا۔

مالک ابن عجلان اچھی طرح جانتا تھا کہ یہود سارے یثرب پر چھائے ہوئے ہیں،

یہاں رہوں گا تو پکڑا جاؤں گا۔ میری حمایت میں ایک آواز بھی شاید بلند نہ ہوگی۔ اوس و خزر ج

نے احتجاج کیا بھی تو یہود ان کا گلا دبا دیں گے کہ تم ہمارے رئیس کے قاتل کی حمایت کرتے ہو۔

فٹیون کو قتل کر کے وہ یثرب سے بھاگ کر شام پہنچا۔ ابو جبلہ غسانی وہاں کا حاکم تھا۔ اس میں

شرافت اور انسانیت کی خوب تھی۔ مالک بن عجلان نے تمام واقعات ابو جبلہ کے گوش گزار کیے،

ابو جبلہ کی شرافت بہت متاثر ہوئی۔ اس نے تلوار پر ہاتھ رکھ کر کہا کہ فٹیون کی بدکاریاں اب زیادہ

دن تک جاری نہیں رہ سکتیں اور نہ یہودی تمہارے خاندان پر جبر و ستم کر سکتے ہیں۔

ابو جبلہ بڑی بھاری فوج لے کر یثرب پر آیا، پہلے دن اس نے اوس اور خزرج کے شیوخ کو دعوت پر بلایا اور ان کو بیش بہا تحفے اور خلعت دے کر رخصت کیا۔ دوسرے دن یہود کے رؤسا کو دعوت دی۔ یہود خوش تھے کہ ہم اوس اور خزرج کے رئیسوں سے ہر طرح بڑھ چڑھ کر ہیں۔ ابو جبلہ ہمیں ان سے زیادہ قیمتی خلعت دے گا، مگر ابو جبلہ کی یہ چال تھی۔ اس نے رؤساء یہود کو قتل کر دیا، اور اس طرح یثرب میں یہود کی قوت ختم ہو گئی اور اوس و خزرج نے طاقت حاصل کر لی۔ انصار مدینہ انھیں کی اولاد تھے۔

مہمان نوازی

انصار اپنی فطرت اور جبلت کے اعتبار سے بامروت، خوش خلق، وسیع الظرف، نیک اور مہمان نواز تھے۔ اسلام نے ان خوبیوں کو اور جلا دے دی۔ قبولِ حق کے لیے وہ پہلے سے ہی تیار تھے، حق کی صداکان میں پہنچتے ہی دل میں گھر کر گئی، اسلام کی دعوت کو مکہ والوں کی طرح انہوں نے ٹھکرایا نہیں، بہت جلد قبول کر لیا جیسے کہ روحِ حق کے وہ بہت پہلے سے منتظر تھے۔ عقبہ اولیٰ اور عقبہ ثانیہ کے بعد ہی سے اوس و خزرج میں اسلام کی اشاعت کا آغاز ہو چکا تھا اور اب پیغمبرِ اسلام کی ہجرت کے بعد تو یہود کے سوا تمام مدینہ ایمان کی سعادت سے مشرف ہو گیا۔ انصار صحیح معنوں میں اسلام کے مسلمانوں کے اور مددگار ثابت ہوئے۔ خدمتِ اسلام کے لیے انہوں نے جان اور مال پیش کرنے میں کبھی دریغ نہیں کیا۔ مکہ کا مظلوم اسلام مدینہ میں آ کر فاتح و منصور ہو گیا۔ بے کسی اور کس مپرسی کا دور گزر چکا تھا۔ اب فتح و نصرت اور چھا جانے اور غلبہ پالینے کا زمانہ شروع ہو رہا تھا۔

مہاجرین جب مدینہ میں آئے تو وہ ہر طرح سے نادار اور بے سروسامان تھے، پریشاں روزگاری ان کے چہروں سے نمایاں تھی، اسلام لانے کے بعد انہیں کسی قسم کی راحت ہی نہیں ملی، اہل مکہ کی دل آزاریوں نے ان سے زندگی کی ساری خوشیاں چھین لی تھیں، اپنے پرانے سب ان کے دشمن اور لہو کے پیا سے تھے۔ مکہ والوں نے صحابہ کرامؓ کا ایک طرح سے بائیکاٹ سا کر رکھا تھا۔ دنیوی منفعت کی راہیں ان پر قریب قریب بند تھیں۔ مکہ سے وہ خالی ہاتھ آئے کسی کسی جسم پر تو کپڑے بھی ثابت نہ تھے۔ پردیس میں تہی دستی اور زیادہ تکلیف دہ ہوتی ہے۔ مگر

انصار کے حسن سلوک نے مہاجرین کو غربت میں پریشان نہ ہونے دیا، جہاں تک ان سے ہو سکتا تھا اپنے پر دیسی بھائیوں کی دل دہی اور غم گساری میں انھوں نے کوتاہی نہیں کی۔

یہ دنیا عالم اسباب ہے، اللہ تعالیٰ نے زندگیوں کے باقی رکھنے کے لیے ذرائع پیدا فرمادیے ہیں اور ان ذریعوں، وسیلوں اور واسطوں کو استعمال کیے بغیر متمدن انسانوں کا کام نہیں چل سکتا۔ انسانوں کو ایک دوسرے کی مدد اور غم خواری کی قدم قدم پر ضرورت پڑتی ہے۔ کوئی آدمی اس دنیا میں اکیلا نہیں رہ سکتا۔ کسی نہ کسی حد تک دوسرے لوگوں سے تعلقات باقی رکھنا پڑتے ہیں۔ یہاں تک کہ رہبانیت بھی دنیوی روابط سے بالکل الگ نہیں رہ سکتی۔

رسول اللہ فطرت شناس اور حقیقت آگاہ تھے، مہاجرین کی بے سروسامانی اور پریشان حالی حضور کے پیش نظر تھی۔ اس کا بھی حضور کو اندازہ تھا کہ انصار اپنے مہاجر بھائیوں کی غم خواری سے گرانی محسوس نہ کریں۔ اللہ تعالیٰ نے اسلام کی خدمت کے لیے ان کے دل کھول دیے ہیں۔ مکہ والوں کی طرح ان کے سینوں میں تنگی اور دلوں میں بھنچاؤٹ نہیں ہے۔ حضور نے مہاجرین اور انصار میں مواخات قائم کرادی۔ انصار خدمتِ اقدس میں حاضر تھے۔ آپ نے نہایت محبت بھرے لہجے میں ان سے فرمایا:

” (مہاجرین کی طرف اشارہ فرماتے ہوئے) تمہارے بھائی ہیں۔“ پھر حضور مہاجرین میں سے دو اور انصار میں سے دو آدمیوں کو بلا کر فرماتے۔ ”یہ اور تم بھائی بھائی ہیں!“ اس طرح انصار اور مہاجرین میں بھائی چارہ قائم ہو گیا۔

انصار نے مہاجرین سے سچ مچ سگے بھائیوں جیسا سلوک بلکہ اس سے بھی بڑھ کر اپنے آقا و مولا کے ارشاد کی انھوں نے زبانِ عمل سے تائید کی۔ انصاری اپنے ساتھ مہاجرین کو لے جاتے اور اپنے گھروں کی ایک ایک چیز بتا کر کہتے کہ اس مال میں آدھا آدھی بانٹ کر رکھ دی۔ یہاں تک کہ بعض انصار تو اس پر تیار ہو گئے کہ دو بیویوں میں سے ایک بیوی کو طلاق دے کر اپنے مہاجر بھائی کے حوالے کر دیں۔ انسانیت کی تاریخ اس ہمدردی، غم گساری، وسعتِ ظرف اور مہمان نوازی کی نظیر پیش کرنے سے عاجز ہے۔

اس دنیا میں لوگ سدا سے غرض کے بندے اور مصلحت کے پجاری ہوتے آئے ہیں۔

بھائی بھائی کے ساتھ چال اور بناوٹ سے کام لیتا ہے۔ ہر شخص اپنی ذات کو دوسرے کے سودوزیاں پر مقدم رکھتا بلکہ ترجیح دیتا ہے۔ ایثار میں بھی اہل دنیا کی کوئی غرض شریک ہوتی ہے۔ نام و نمود، شہرت، تحسین و ستائش! دوسروں کی زبان سے یہ سننے کی تمنا کہ بھئی! فلاں شخص بڑا فیاض، کشادہ دست اور ایثار پسند ہے۔ ایک غیر آدمی کے ساتھ یہ کیا وہ کیا۔ یا پھر جس کے ساتھ حسن سلوک کیا جاتا ہے۔ اس کے معاوضہ اور بدل کی تمناؤں میں چھپی ہوتی ہے کہ خدانہ خواستہ ہم پر ایسا وقت آ پڑا تو یہ شخص ہمارے بھی کام آئے گا۔ لیکن انصار کا ایثار خلوص و صداقت کے سوا اور کسی جذبہ اور تمنا سے آشنا ہی نہ تھا۔ اللہ اور رسول کی محبت میں وہ سب کچھ کر رہے تھے۔ محمد رسول اللہ کے حکم کی تعمیل انھیں منظور تھی۔

جب مواخات قائم ہوئی تو عبدالرحمن بن عوف جو انتہائی بے سرو سامان مہاجر تھے۔ سعد بن الربیع کے بھائی بنے۔ سعد نے کہا کہ میری دو بیویاں ہیں ان میں سے جو بیوی تمہیں پسند آئے اسے میں طلاق دیے دیتا ہوں۔ تم اس سے نکاح کر لینا۔ حضرت عبدالرحمن بن عوف نے تشکر آمیز لہجہ میں انکار کر دیا۔ پھر سعد انھیں اپنے گھر ساتھ لے گئے اور تمام چیزیں دکھا کر کہا کہ ان میں سے آدھی تم لے لو۔ عبدالرحمن نے فرمایا:

”بھائی تمہارا مال تمہیں مبارک رہے، مجھے تو بازار کا راستہ بتا دو۔“

سعد نے انھیں قینقاع کے بازار کا راستہ بتا دیا، عبدالرحمن بن عوف نے پہلے پیڑمول لے کر بیچنا شروع کی، نفع ہونے لگا تو پس انداز سے دوسرا سامان خرید لیا۔ تجارت میں ترقی ہوتی گئی۔ وہ ایمان دار تھے، محنتی تھے اور زبان کے سچے، جس سے جو بات کہہ دی اور سودا کر لیا اس سے نہ پھرتے، چاہے اس میں کتنا ہی ٹوٹا کیوں نہ آجائے۔ اللہ تعالیٰ نے عبدالرحمن بن عوف کی تجارت میں برکت دی۔ کام پھیلتا اور بڑھتا ہی چلا گیا، یہاں تک کہ باہر کے شہروں سے سات سات سواونٹوں پر ان کا سامان تجارت لد کر مدینہ منورہ آتا تھا۔ اللہ تعالیٰ نے انصار کو یہ بھی دکھا دیا کہ تم جو مہاجرین کی مدد کر رہے ہو اس پر مغرور نہ ہو جانا۔ یہ بھی ہمارا ہی کرم اور احسان ہے کہ اس سعادت اور نیکی کے لیے تمہیں آمادہ کر دیا ہے۔ ہم یہ بھی کر سکتے ہیں کہ تمہاری مدد کسی کو حاصل نہ ہو اور وہ اپنی قوت بازو کی بدولت تم سے زیادہ دولت مند ہو جائے۔

انصار فطرتاً شریف اور نیک و سادہ واقع ہوئے تھے۔ انھوں نے مہاجرین پر نہ تو

احسان جتایا اور نہ ان سے اپنی غم گساریوں کا بدلہ چاہا۔ ان کی ہمدردی، اغراض سے بلند تھی۔ ان کی خدمات بے لوث اور بے میل تھیں، اللہ اور رسول کے حکم کی تعمیل میں وہ اتنا سب کچھ کر رہے تھے، خدا نے ان نیکیوں کو قبول کر لیا۔ تاریخ میں وہ ”انصارِ رسول“ کے لقب سے یاد کیے جاتے ہیں، اور زمین ہی نہیں آسمانوں میں بھی ان کے مناقب کے زمزمے آج تک گونج رہے ہیں۔

قریش کی تیاریاں

وہ کفارِ قریش جنہوں نے حبش تک صحابہ کرام کا پیچھا کیا تھا اور اسلام کی دشمنی جن کی گھٹی میں پڑی تھی، مدینہ میں پیغمبر اسلام اور آپ کے ساتھیوں کو بھلا چین سے کس طرح بیٹھنے دیتے۔ انہوں نے سازشیں اور مدینہ پر حملہ کی تیاریاں شروع کر دیں، اپنے جاسوس قریش نے مدینہ میں بھیج دیے تھے جو مسلمانوں کی نقل و حرکت کی اطلاعات مہم بھیجتے رہے۔

کفارِ قریش ہجرتِ نبوی کے بعد یہ سمجھتے تھے کہ ان کے شہر مکہ میں مسلمان بے سہارا ہو کر رہ گئے ہیں۔ محمد رسول اللہ کے جانے کے بعد ان کی ہمتیں ٹوٹ گئی ہیں۔ محمد ابن عبد اللہ ہی نے ان لوگوں میں سرفروشی اور ایثار کی روح پھونکی تھی۔ جب وہ ہی یہاں سے چلے گئے تو یہ بے چارے اب کس کے بل بوتے پر ہماری سختیوں کا مقابلہ کریں گے۔ سردار ہی نہ رہا تو اس کی فوج کب تک پاؤں جمائے رہنے گی۔ مگر ان کی توقعات غلط ثابت ہوئیں۔ بہت سے مسلمان تو اپنا سب کچھ چھوڑ چھاڑ مدینہ چلے آئے اور ہجرت کے مقدس فریضہ کی ادائیگی میں انہوں نے گھر بار، مال و دولت، یہاں تک کہ بیوی بچوں اور عزیزوں تک کی پروا نہ کی اور اللہ کی راہ میں ہر قربانی اور ہر ایثار کو خوشی سے گوارا کر لیا۔ کوئی تعلق اس نیک کام سے انہیں باز نہ رکھ سکا۔ ہر تعلق کو توڑ کر اور ہر چیز کو چھوڑ کر وہ گھر سے چل پڑے، جو مسلمان مکہ میں رہ گئے انہوں نے انتہائی استقامت، پامردی اور ثباتِ عزم کا ثبوت دیا، کفار ان کو مارتے پیٹتے، قید کی تکلیف دیتے، گرم پتھروں اور آتشیں لوہوں سے جسموں کو داغتے۔ مگر صحابہ کرام کا جوشِ ایمانی کسی طرح کم نہ ہوتا۔ بلکہ ایذا رسانیوں، ستم رانیوں اور جفا کوشیوں سے یہ جذبہ تیز تر ہو جاتا۔ صحابہ کرام محمد رسول اللہ کے امتی اور خالق کائنات کے پرستار تھے۔ خود ذاتِ رسالت مآب نے ان میں یہ یقین پیدا کر دیا تھا

کہ محمدؐ چاہے تمہارے ساتھ رہیں یا نہ رہیں، یہاں تک کہ وہ دنیا ہی سے اٹھ جائیں پھر بھی تمہارے جوشِ ایمانی میں کمی نہ آنی چاہیے۔ اس لیے کہ تم خدا کے پوجنے والے ہو اور خداحی و قیوم ہے۔ مسلمانوں کے اس ثبات و استقامت کو دیکھ کر کافروں کو بڑی جھنجھلاہٹ آتی کہ اسلام کی لگن تو ہجرت کے بعد بھی کم نہیں ہوئی جو مسلمان مکہ میں رہ گئے ہیں ان کے جوشِ ایمان اور ذوقِ یقین کا وہی عالم ہے۔

مدینہ سے کفارِ قریش کے پاس اٹلا عین آتیں کہ مدینہ میں بہت تیزی کے ساتھ اسلام پھیل رہا ہے۔ ہجرت سے پہلے ہی بہت سے لوگ مسلمان ہو چکے تھے اور ہجرت کے بعد تو یہ رفتار اور زیادہ ہو گئی۔ قبیلہ کے قبیلہ مسلمان ہوتے چلے جاتے ہیں۔ یہود اور ان کے زیرِ اثر کچھ لوگ اس سعادت سے اب تک محروم ہیں ورنہ اوس و خزرج کے گھر گھر اسلام کا اُجالا پہنچ چکا ہے اور صنایدِ مدینہ اور اعیانِ انصار اللہ اور رسول کی اطاعت کا قلاوہ اپنی گردنوں میں ڈال چکے ہیں۔ ان خبروں نے کفارِ قریش کو غضب ناک بنا دیا، وہ سرا سیمہ سے ہو گئے۔ توقع کے خلاف جب کوئی بات ظہور میں آتی ہے تو آدمی گھبرا جاتا ہے۔ مشورہ بلکہ فیصلہ ہوا کہ مدینہ میں اپنے ان دشمنوں کو ہم چین سے نہ بیٹھنے دیں گے۔ اگر ان کو مہلت مل گئی اور ہماری طرف سے مزاحمت نہ ہوئی تو سارے عرب پر اسلام چھا جائے گا، ہمارے معبودوں کی خدائی ختم ہو جائے گی اور ہماری خاندانی عظمت خاک میں مل جائے گی۔ یہ ذلت کسی طرح گوارا نہیں کی جاسکتی، قریش کی نسلی عزت کو ہر قیمت پر بچایا جائے گا اور وہ بت جو صدیوں سے ہماری مشکلیں دُور کرتے رہے ہیں، ان کی بڑائی کو ہم کسی طرح نیچا نہ ہونے دیں گے، ابھی ہمارے پاس طاقت ہے، زور ہے، غلبہ ہے، آدمیوں کی کثرت، روپیہ پیسہ کی بہتات اور ہتھیاروں کی فراوانی ہے۔ قبائلِ عرب ہماری عزت کرتے ہیں۔ بادیہ نشین ہمیں سردار مانتے ہیں۔ کعبہ کی تولیت ہمارے ہاتھ میں ہے۔ صنعا سے لے کر طائف تک ہماری سیادت تسلیم کی جاتی ہے۔ مسلمانوں کی تعداد بھی زیادہ نہیں ہوئی، ان کا زور اس نوبت پر توڑا جاسکتا ہے۔

قریش نے مدینہ کے سب سے بڑے رئیس عبداللہ بن اُبی کے پاس سفارت بھیجی کہ یا تو تم خود ہمت کر کے محمدؐ کو قتل کرادو، اور اگر تم نے ایسا نہیں کیا تو ہم قریش پوری قوت کے ساتھ تم پر حملہ کر کے تمہاری قوم کا صفایا کر دیں گے۔ ایک طرف تو قریش نے رسول اللہ کے قتل کے لیے

عبداللہ بن ابی کو ابھارا بلکہ دھمکی دی اور دوسری طرف ان کے نوجوانوں کی ٹولیاں مدینہ کے آس پاس گشت لگانے لگیں۔ انصار کی چراگا ہوں کو یہ لوگ تباہ کر ڈالتے، نخلستانوں کو کاٹ دیتے اور مدنی چرواہوں سے بکریاں چھین لے جاتے۔ قریش اس طرح حضرت محمد رسول اللہ اور آپ کے صحابہ کی قوت کا اندازہ کرنا چاہتے تھے کہ ان میں طاقت ہوگی تو ہماری چھیڑ چھاڑ کا ضرور جواب دیں گے اور ہوتے ہوتے لڑائی کی نوبت آجائے گی۔ مدینہ سے باہر مسلمانوں کا کوئی اثر نہیں ہے۔ تمام لوگ ہمارا ساتھ دیں گے۔ مسلمانوں کو ایک ہی جھڑپ میں پیس کر رکھ دیں گے۔

قریش کے یہ اوتھے ہتھیار بھی بے کار ثابت ہوئے تو انھوں نے مدینہ پر حملہ کی تیاری کا ارادہ کر لیا، وہ مدینہ پر پوری قوت کے ساتھ فیصلہ کن حملہ کرنا چاہتے تھے مگر اس کام کے لیے سازد سامان اور مصارف کی ضرورت تھی۔ دوسروں کے شہر پر چڑھ کر جانا کھیل نہیں تھا۔ یہ جنگ ان کی خاندانی لڑائیوں اور قبائلی خانہ جنگیوں سے بالکل مختلف تھی۔ جنگ کے مصارف کے لیے انھوں نے یہ تدبیر سوچی کہ اب کی بار جو تجارتی قافلہ مال و اسباب لے کر جائے اس کی قیمت جنگی مصارف میں لگنی چاہیے۔ اس طرح ساری قوم جنگ میں شریک ہو جائے گی اور کسی ایک قبیلہ پر بار نہ پڑے گا۔

اس تجویز کو عملی جامہ پہنانے کے لیے صنایدِ قریش نے پر جوش تقریریں کیں، لوگوں کو امداد کے لیے ابھارا کہ بھائیو! یہ قوم اور وطن کی عزت کا معاملہ ہے ہمارے لیے اس سے زیادہ نازک گھڑی پھر نہ آئے گی، مسلمانوں کے زور کونہ توڑا گیا تو یہ لوگ قوت پا کر خود ہمارا صفایا کر دیں گے، کیا ہم اس دن کے دیکھنے کے لیے زندہ رہیں گے۔ جب ان مسلمانوں کے ہاتھوں لات و ہبل کے ٹکڑے ٹکڑے ہوتے ہوں گے۔ ہماری تلواروں نے ہمیشہ عظمتِ قریش کی حفاظت کی ہے۔ ہم نے سینوں پر زخم کھا کر بھی قوم کے وقار کو نیچا نہیں ہونے دیا۔

قریش فصاحت کے بادشاہ تھے، آتش فشاں تقریریں کرنی انھیں خوب آتی تھیں۔ وہ اچھی طرح جانتے تھے کہ جنگ کے لیے اپنی قوم کو کن الفاظ میں ابھارا جاتا ہے اور کس انداز کا جملہ ان کی رگِ حمیت پر نشتر لگا سکتا ہے۔ مکہ کی تمام آبادی نے اپنا سب کچھ اس تجارتی قافلہ کی نذر کر دیا۔ بیوہ اور نادار عورتوں تک نے اپنا پس انداز تجارت میں لگا دیا۔ یہ قافلہ اس عزم کے ساتھ مکہ سے شام کی طرف روانہ ہوا کہ بس ہم ذرا شام سے لوٹ کر آجائیں پھر ہم نہیں یا محمد اور

ان کے ساتھی نہیں! اتنی زور کی لڑائی ہوگی اور ایسے گھمسان کا رن پڑے گا کہ عرب کی زمین دہل جائے گی، اب تک ہم مسلمانوں کو انفرادی طور پر ستاتے رہے ہیں۔ مگر اب ان سے ساری قوم یک دل ہو کر جنگ کرے گی۔ ہماری تلواریں مسلمانوں کو بتادیں گی کہ قریش کی خاندانی عظمت سے کھیلنا مذاق نہیں ہے۔ وہ وقت دُور نہیں ہے کہ ابوحنافہ کے بیٹے، خطاب کے فرزند، اور ابوطالب کے بیٹوں کی لاشیں زمین پر تڑپتی ہوں گی۔ ان نادان انصار کو بھی اسلام دوستی کا صلہ مل جائے گا۔ بڑے آئے ہمارے دشمنوں کے پناہ دینے والے۔

قریش کا تجارتی قافلہ روانہ ہو چکا تو انہی دنوں میں مکہ میں یہ افواہ پھیل گئی کہ مسلمان کاروان تجارت لوٹنے کے لیے مدینہ سے چل دیے ہیں۔ اور کسی منزل پر ہمارے قافلہ سے ان کا تصادم ہو جائے گا۔ اس خبر کا مشہور ہونا تھا کہ کفار قریش کے غیظ و غضب کا طوفان جوش میں آ گیا۔ انھوں نے یک زبان ہو کر کہا کہ مسلمانوں کو قافلہ پر حملہ کرنے کا ہم موقع نہیں دیں گے۔ ہم خود مسلمانوں سے جا کر گتہ جائیں گے اور ان کی تلواریں نیام سے نکلنے بھی نہ پائیں گی کہ ہماری آب دار شمشیریں ان پر ٹوٹ پڑیں گی۔ ہمارے قافلہ پر حملہ ہماری غیرت کے خلاف کھلا ہوا چیلنج ہے۔ اس کا پوری قوت سے جواب دیں گے۔ حملہ کی پہل ہماری طرف سے ہوگی۔

رسول اللہ ﷺ کو جب اس واقعہ کی اطلاع ملی تو حضور نے صحابہ کرام کو جمع کیا، سب لوگ ایک آواز پر اکٹھا ہو گئے۔ ان میں مہاجرین بھی تھے اور انصار بھی! ہجرت نبوی کے بعد اتنا بڑا اجتماع آج تک نہ ہوا تھا۔ حضور نے صحابہ کے مجمع کے سامنے صورت حال بیان فرمائی۔ اس کے جواب میں ابو بکرؓ اور دوسرے صحابہ نے انتہائی پُر جوش تقریریں کیں، اور تقریروں میں اپنے عزم و ثبات، یقین و ایمان اور اسلام کے لیے ہر قربانی اور ایثار کا اظہار کیا گیا، ایسا محسوس ہو رہا تھا کہ مہاجرین اللہ کے دین کی حفاظت کی خاطر موت سے ہاتھ ملانے کے لیے تیار ہیں۔ ان کے دل میں نہ کسی قسم کا خوف ہے اور نہ کسی طرح کی جھجک! معرکہ آرائی ہوگی تو یہ جان نثار برچھیوں اور تلواروں کے زخم کھا کر دُشجاعت دیں گے، بڑھتے ہوئے قدم پیچھے ہٹیں گے نہیں، خون کے ہر قطرے سے یہ حق پرست اللہ کی رُبوبیت کی شہادت دیں گے۔

مہاجرین تقریریں کر رہے تھے مگر حضور بار بار انصار کی طرف دیکھتے تھے۔ انصار اس لیے خاموش تھے کہ مہاجرین جو کچھ کہہ رہے ہیں وہی ہمارا خیال ہے، یہ ہمارے دلوں کی ترجمانی

ہو رہی ہے، مہاجرین سے ہم انصار کسی طرح پیچھے نہ رہیں گے۔ مگر جب انصار نے محسوس کیا کہ سرور کائنات ان کی زبان سے ان کے ارادوں کا حال سننا چاہتے ہیں تو قبیلہ خزرج کے سردار حضرت سعد بن معاذ کھڑے ہوئے اور انتہائی پُر جوش مگر پورے ادب و احترام کے ساتھ عرض کیا:

”کیا حضور کا اشارہ ہم انصار کی طرف ہے! اس خدا کی قسم جس نے حضور کو نبی بنایا ہے، آپ حکم دیں تو ہم دریا میں کود پڑیں۔ دشمنوں کے مقابلہ میں آنا ہمیں گراں نہیں گزرتا۔ ہم انصار میں سے ایک آدمی بھی پیچھے نہ رہے گا۔ حضور جہاں چاہیں ہمیں لے چلیں۔“

سعد بن معاذ تقریر کر چکے تو مقعد کھڑے ہوئے:

”حضور ہم حضرت موسیٰ کی قوم کی طرح ہرگز نہ کہیں گے کہ آپ اور آپ کا خدا جنگ کریں، ہم تو یہاں بیٹھے بیٹھے تماشا دیکھا کریں گے۔ ہم انصار تو حضور کے سامنے آکر، عقب میں جا کر اور دائیں بائیں کھڑے ہو کر لڑیں گے۔“

انصار کی پُر جوش تقریریں سن کر حضور کا چہرہ مبارک خوشی سے چمک اٹھا۔ حضور کی مسرت کو انصار اور مہاجرین اچھی طرح محسوس کر رہے تھے، وہ لوگ بھی خوش اور مطمئن تھے کہ غلاموں کی عرض داشت آقا نے قبول کر لی۔ جب انصار جنگ کے لیے حضور سے بیعت کر رہے تھے تو اسد بن زرارہ نے اٹھ کر کہا:

”ایہا الاخوان! یہ بھی معلوم ہے؟ کہ تم کس چیز پر بیعت کر رہے ہو؟ یہ عرب و عجم اور جن و انس سے اعلان جنگ ہے۔“

حضرت اسعد بن زرارہ نے بظاہر بہت ڈرا دینے والی بات کہی تھی۔ انصار کی جگہ کم ہمت لوگ ہوتے تو سوچ میں پڑ جاتے۔ جان کا خوف، مصلحتوں کی آڑ ڈھونڈنے لگتے۔ دبی ہوئی زبان سے ڈپلومیٹک قسم کا جواب دیا جاتا۔ مگر یہ انصار رسولؐ تھے، یہ اپنی جانیں اللہ کے ہاتھ بیچ چکے تھے۔ رسولؐ کے حکم کے بعد تامل کرنا اور اس کی تعمیل کے لیے حیلے ڈھونڈنا ان کے مذہب میں منافقت تھی، وہ سب یک زبان ہو کر بولے۔ ”ہاں، ہاں! ہم اسی پر بیعت کرتے ہیں۔“

رمضان المبارک کی بارہ تاریخ کو حضرت محمد رسول اللہ ﷺ تقریباً تین سو جان نثاروں

کو ساتھ لے کر مدینہ سے روانہ ہوئے۔ آبادی سے کوئی ایک کوس کی مسافت طے کرنے کے بعد حضور نے سپاہیوں پر نگاہِ انتخاب ڈالی، ان میں جن کی چھوٹی عمر تھی ان کو مدینہ لوٹا دیا گیا۔ عمیر بن ابی وقاص کم سن تھے، شوقِ شہادت اور جذبہٴ جہاد ان کو یہاں لے آیا تھا۔ یہ منظر دیکھ کر بچوں کو مدینہ واپس کیا جا رہا ہے، وہ بچوں کے بل کھڑے ہو گئے تاکہ بڑی عمر کے لوگوں میں ان کا قد پست نظر نہ آئے اور انھیں لوٹا نہ دیا جائے۔ حضور نے ان سے واپس ہونے کے لیے ارشاد فرمایا تو وہ بے ساختہ رو پڑے اور رحمة اللعلمین نے انھیں جنگ کے لیے ساتھ چلنے کی اجازت دے دی۔ سعد ان کے بڑے بھائی تھے، انھوں نے جوش میں کمسن بھائی کے گلے میں تلوار ڈال دی۔

عمیر کی آنکھوں میں یا تو آنسو جھلملا رہے تھے، اور اب حضور نے عسکرِ اسلام میں شامل ہونے کی اجازت جو مرحمت فرمائی تو ان کے چہرے پر مسرتِ رقص کرنے لگی۔ عارضِ خوشی کے اثر سے گلاب بن گئے۔ پیشانی پر کہکشاں چمکنے لگی، فرطِ شوق سے دل اچھلنے لگا۔ جوشِ ایمانی عمیر کو ابھارتا تھا کہ اسلامی فوج کے اور سب سے کمسن سپاہی! اپنی تقدیر پر ناز کر کہ تو اس جنگ میں اللہ اور رسول کی طرف سے لڑنے کے لیے جا رہا ہے جو اسلام کا دیباچہ ہے۔ حق و باطل کی اس پہلی معرکہ آرائی میں شرکت تجھے مبارک ہو! زندہ رہا تو بھی کامیاب ہوگا، اور شہید ہو گیا، پھر بھی کامیابی تیرے ساتھ رہے گی۔

جنگِ بدر

کم سنوں کو چھانٹ دینے اور فوج کا جائزہ لینے کے بعد سپاہیوں کی تعداد تین سو تیرہ رہ گئی، جن میں ساٹھ مہاجر تھے اور باقی تعداد انصار کی تھی۔ مدینہ سے شام کی طرف جو راستہ جاتا ہے اس پر سرفروش مجاہدوں کا یہ لشکر روانہ ہوا، دنیا کی نگاہ نے بڑے بڑے جرار لشکر دیکھے تھے، صبا رفتار گھوڑے، زرہیں، خود، بکتر چار آئینہ، جوشن، تلواریں، ڈھالیں، نیزے، برتھے اور وہ سب کچھ جس سے دشمن کی فوج کا قلع قمع کیا جاسکتا ہے، لشکر کے ساتھ رسد کا سامان خیمے، ڈیرے، شامیانے، چتر، نوبت، نقارے۔ مگر یہ محمد رسول اللہ کے غلاموں کی فوج تھی، ان کے پاس ٹوٹی ہوئی تلواریں اور پھٹی ہوئی زرہیں تھیں۔ ایک ایک سواری پر دو دو تین تین مجاہد سوار تھے، رسد کی جگہ اللہ کا نام تھا۔ بہت سے بہت چند تھیلے ستو اور کھجور کے ہوں گے۔ طاہری ساز و سامان ان کے پاس ایمان کی قوت اور اسلام کا جوش تھا۔ گھروں سے یہ لوگ اس بات کا عزم کر کے چلے تھے کہ اللہ کا کلمہ بلند کرنے کے لیے سردھڑ کی بازی لگا دیں گے۔

کافر ہو تو شمشیر پہ کرتا ہے بھروسا

مومن ہو تو بے تیغ بھی لڑتا ہے سپاہی

ان مجاہدین کو صرف اپنے اللہ کی ذات پر بھروسا تھا اور یہی اعتماد، یقین اور ایمان انھیں موت کی آواز پر ”لبیک“ کہنے کے لیے جارہا تھا، ان کے دل میں خدا کے سوا اور کسی کا خوف نہ تھا۔ جب سے اللہ کا ڈران کے دل میں آیا، اور سب ڈر، تمام ڈہشتیں اور سارے وسوسے دل سے نکل گئے۔ تکبیریں پڑھتے اور اللہ کا ذکر کرتے ہوئے جارہے تھے۔ نماز کا وقت ہو جاتا تو خدا کے سامنے

انتہائی خشیت و خضوع کے ساتھ جھک جاتے، محمد رسول اللہ ان کے امام، پیشوا اور امیر لشکر تھے۔ حضور کی معیت پر ان کی قسمت ناز کر رہی تھی کہ اے چرواہو! تم کو زمین و آسمان مبارک باد دے رہے ہیں، آسمانوں سے تمہارے نام سلام آ رہے ہیں۔ فخر موجودات کے ساتھ ہم سفر ہونا ہی بہت بڑی سعادت اور نیکی ہے۔ اور یہ تو اللہ کے راستہ میں جہاد کرنے کے لیے بادیہ پیمائی ہو رہی ہے۔ فوج کی کمان خود سید الانبیاء کے ہاتھ میں ہے، خوش قسمتی اور فیروز مندی کی یہ معراج ہے۔

کفار قریش پوری تیاری اور بڑے ساز و سامان کے ساتھ مکہ سے روانہ ہوئے، ایک ہزار سے کچھ اوپر ان کی تعداد تھی۔ ہتھیاروں، سواریوں اور رسد کے سامان کی بہتات تھی۔ قریش کے تمام رئیس بہ نفس نفیس شریک تھے۔ ابولہب بیماری کے سبب نہ آسکا تو اس نے اپنی جگہ ایک بہادر آدمی کو لڑنے کے لیے بھیج دیا۔ عقبہ بن ربیع فوج قریش کی سپہ سالاری کر رہا تھا۔

مدینہ سے تقریباً اسی میل کے فاصلہ پر بدر واقع ہے۔ یہ مقام شام کے راستہ میں پڑتا ہے۔ قریش جب یہاں (بدر) پہنچے تو انھیں پتہ لگا کہ تجارتی قافلہ جس کا امیر ابوسفیان تھا، سلامتی کے ساتھ نواحِ مدینہ سے نکل گیا اور اب کوئی خطرہ باقی نہیں رہا۔ مسلمان مدینہ سے منزلوں دُور جا کر ان کے قافلہ کا پیچھا کرنے سے رہے، اس لیے زہرہ اور عدی کے قبیلوں کے رئیسوں نے کہا کہ ہم اپنے قافلے کے بچانے کے لیے مکہ سے چلے تھے، قافلہ صبح سلامت شام کی طرف کوچ کر گیا تو ہمیں بھی مکہ کو لوٹ جانا چاہیے۔ مسلمانوں سے چھیڑ چھاڑ کرنا کسی طرح مناسب نہیں۔ مگر ابو جہل نے کسی کا کہا نہ مانا۔ وہ اپنی ضد پر قائم رہا، عقبہ اور امیہ تک کچھ نرم پڑ گئے۔ لیکن ابو جہل کی شقاوت یہاں پہنچ کر سخت تر ہوتی چلی گئی، وہ دشمن اسلام بولا کہ مکہ کو یوں ہی لڑے بھڑے بغیر خالی ہاتھ لوٹ جانا بزدلی اور کم ہمتی ہے۔ قافلہ چلا گیا تو کیا ہوا، ہمارے دشمن مسلمان تو موجود ہیں، ان لوگوں کی موجودگی عرب کے لیے سب سے بڑا خطرہ ہے۔ جب ادھر آئے ہیں تو آؤ اس خطرے اور فتنہ کو بھی مٹاتے چلیں۔

قریش پہلے سے بدر پہنچ چکے تھے اور مضبوط اور محفوظ مورچوں پر ان کا قبضہ ہو چکا تھا، رات کا وقت تھا، صحابہ کرام مسلسل سفر کرتے ہوئے آئے تھے، رات کو سب نے آرام کیا، مسلمانوں کے اس پورے لشکر میں بس ایک ذات بے دار تھی، اور وہ ذات حضرت محمد رسول اللہ کی تھی، حضور رات بھر اپنے خدا کے آگے سربسجود اور مصروفِ دعا رہے، سب سو رہے تھے اور سرکارِ دو عالم

کی آنکھوں سے آنسو جاری تھے، اپنا دکھ دردِ رحمتہ للعلمین نے رب العلمین کی بارگاہ میں عرض کیا۔
 رات کا دھندلا، جنگل، دشمنوں کے حملہ کا خطرہ — اور اس عالم میں محمد رسول اللہ کے
 سجدے اور آپ کی دعائیں! قبولیت نثار ہو گئی، بابِ اجابت جھوم جھوم اور کانپ کانپ گیا۔ عرش
 کے کنگرے ہلنے لگے، زمین کی طنائیں آسمان کا شامیانہ لرزلرز گیا۔ کون کہہ سکتا ہے کہ بندے نے
 اپنے معبود سے خلوت میں کیا کہا اور ادھر سے کیا جواب ملا۔ جس کا دل ذرا سی گرانی محسوس کرے
 اور جبریل امین تسلی کے لیے فوراً حاضر ہو کر عرض کریں کہ آپ کے خدا نے پیغام بھیجا ہے! اور آج
 جب وہ خود گڑ گڑا رہا ہو، اس کی پیشانی اللہ کی جناب میں خاک آلود ہو رہی ہو تو ایسے عالم میں نہ
 جانے ادھر سے کیا پیام آئے ہوں گے، یہی وہ بزم سرور خلوت ہے ع

کہ جبریل امین راہم خبر نیست

مدینہ سے بدر تک کا راستہ بہت سی دشوار گزار گھاٹیوں سے ہو کر گزرتا تھا مگر بدر کے
 آس پاس کی زمین ہموار تھی، کہیں کہیں ٹیلہ بھی تھا، اسی میدان کے ایک کنارے پر صحابہ کرامؓ نے
 حضور کے لیے چھپر کا ایک سائبان بنا دیا تھا۔ سعد بن معاذ عریش کے نیچے ننگی تلوار سونت کر حضور
 کی حفاظت کے لیے کھڑے ہو گئے، سعد اس عزم کے ساتھ ایستادہ تھے کہ جان دے دوں گا مگر
 حضور پر آنچ نہ آنے دوں گا۔

صبح نماز کے بعد رسول اللہ نے جہاد کے لیے وعظ ارشاد فرما کر جان نثاروں کے قلوب
 کو گرمادیا۔ ایک ایک لفظ پر سرفروش مجاہد اچھل اچھل پڑتے۔ اس کے بعد جنگ کے لیے
 صف آرائی ہوئی۔ حضور نے خود صفیں درست کرائیں، دست مبارک میں کھجور کی ایک شاخ تھی
 اور اس کے اشارہ سے صفوں کو سیدھی کرنے کا حکم دے رہے تھے۔ سودا بن عزمہ جو ایک خوش طبع
 صحابی تھے۔ اتفاقاً ان کے قدم صف کی حد سے آگے نکل گئے اور ان کے مقام کی صف ٹیڑھی
 ہو گئی، حضور نے چھڑی سے ان کے سینہ کو ٹھوکا دیا کہ دوسروں کی طرح صف باندھ کر سیدھے
 کھڑے رہو، سودا نے اس پر عرض کیا کہ یا رسول اللہ! خدائے تعالیٰ نے آپ کو حق و صداقت پر
 مبعوث فرمایا ہے اور انصاف کرنے کے لیے آپ دنیا میں آئے ہیں۔ میرے سینہ پر آپ نے
 چھڑی کی جو ضرب لگائی ہے اس کا میں انتقام لوں گا۔ حضور نے سینہ سے چادر ہٹادی اور فرمایا:

”اے سودا! قصاص لے۔“

سودا کی اس درخواست پر تمام صحابہؓ حیران اور پریشان تھے کہ اس شخص کو آج کیا ہو گیا ہے۔ مکہ سے تو محمد رسول اللہ کے حکم پر جان دینے کے ارادے سے چلا تھا اور یہاں آ کر چھڑی کے ذرا سے ٹھوکے کا ذات رسالت مآب سے انتقام اور قصاص چاہتا ہے۔ کسی کسی صحابی نے غضب ناک ہو کر تلوار کی مونٹھ پر ہاتھ رکھ لیا کہ حضور نے خشم آلود تیوروں سے ذرا بھی اشارہ فرمایا تو سودا کا سراڑ اداں گا۔

حضور کا بند قباوا ہوا ہی تھا کہ سودا نے بڑھ کر سینہ مبارک کو عقیدت کے ساتھ چوم لیا۔ حضور نے قصاص نہ لینے کا سبب پوچھا تو سودا نے عرض کیا کہ یا رسول اللہ! یہ میرا آخری وقت ہے، گھڑی دو گھڑی کی بات اور ہے، میں اللہ کے راستہ میں مارا جاؤں گا، میں نے چاہا کہ زندگی کے آخری دور میں حضور کے جسم مبارک سے اپنا بدن مس کر لوں۔ حضور نے اس کے لیے دعائے خیر فرمائی۔ اور تمام صحابہؓ حضرت سودا کے اس جواب سے خوش ہو گئے، ان کے غصے ٹھنڈے پڑ گئے، جیسے کسی نے آگ پر یک بارگی برف کی سل رکھ دی۔ بعض نے تو دل ہی دل میں سودا کی اس شوخی عقیدت کی داد بھی دی۔

جنگ کا آغاز اس طرح ہوا کہ پہلے کفار قریش کے بہادر میدان میں آ کر مبارز طلب ہوئے۔ ادھر سے انصار پر جوش انداز میں پہنچے۔ کافروں نے کہا کہ انصار کا اور ہمارا کیا جوڑ۔ ہمارے مقابلے کے لیے تو حمزہ، عمر اور علی کو بھیجو۔ اس پر مہاجرین میں سے چند بہادر میدان کارزار میں آئے، لڑائی شروع ہوئی۔ حضور اللہ کی بارگاہ میں ہاتھ پھیلا پھیلا کر دعا فرمانے لگے۔

”بارالہا! تو نے مجھ سے جو وعدہ کیا ہے اسے آج پورا کر۔“

محویت اور استغراق کا یہ عالم تھا کہ دعا مانگنے میں ردائے مبارک دوش مقدس سے نیچے گر کر پڑتی۔ پھر حضور نے سجدہ کیا، اور سجدے میں سر رکھ کر بولے:

”خدا یا! یہ چند نفوس اگر مٹ گئے تو پھر قیامت تک تیری پرستش نہ ہوگی۔“

یہ دعا حقیقت میں نازعہ بدیت تھا۔ اس کے اسرار محمد اور محمد کا خدا ہی جانتے ہیں۔ اللہ کی راہ میں یہ جنگ ہو رہی تھی، اللہ کا رسول دعا مانگ رہا تھا اور اللہ ہی نے اپنے رسول کی زبان سے اس دعا کے الفاظ کہلوائے۔ ہم تو بس اتنا ہی کہہ اور سمجھ سکتے ہیں، اس نازک حقیقت کی شرح خاکی تو کیا گز و بیانِ قدس بھی نہیں کر سکتے؟

دونوں طرف سے معرکہ آرائی ہو رہی تھی، کفار قریش نے جاہلی عصبیت کا خوب خوب مظاہرہ کیا۔ ایک ایک کافر کٹ کٹ کر لڑا۔ کفر نے تہور اور بے باکی کی صورت اختیار کر لی۔ کافروں کی جے پکار پکار کر تلوار چلاتے، ان میں بہت سے تجربہ کار تیغ زن اور بہادر نوجوان تھے، آج وہ یہ طے کر کے میدانِ جنگ میں اترے تھے کہ مسلمانوں کا نام و نشان مٹا کر رہیں گے چاہے اس میں ہماری جانیں کیوں نہ چلی جائیں۔ وہ زخم کھا کھا کر بھی پڑھنے کی کوشش کرتے، ایک مرتباً تو دوسرا اس کی جگہ آ جاتا، آدمیوں کی ان کے پاس کمی نہ تھی۔ ہتھیار بھی کثرت سے تھے، کسی کے ہاتھ میں تلوار ٹوٹ جاتی تو اس سے جو ہر دار شمشیر اسے مل جاتی، حق و باطل اور کفر و اسلام کا یہ پہلا معرکہ تھا، کفار اچھی طرح جانتے تھے کہ اس پہلی نبرد آزمائی میں زیر ہو گئے تو ہماری بہادری اور ناموری کی ساکھ باقی نہ رہے گی، ہماری ہوا اکھڑ جائے گی اور نوجوانوں کے حوصلے پست ہو جائیں گے۔ آج خوب جم کر لڑنے کی ضرورت ہے، مسلمانوں کے سپاہی تعداد میں بہت کم ہیں، اسلحہ کا بھی ان کے پاس توڑا ہے۔ ہم مضبوطی کے ساتھ جمے رہے تو وہ مٹھی بھر فاقہ کش لوگ کہاں تک لڑیں گے۔

مگر صحابہ کرام کے جوشِ ایمانی نے کافروں کے پاؤں اکھاڑ دیے۔ ایک ایک بہادر مسلمان تنہا قریش کی صفوں کو چیر کر کافروں کو واصلِ جہنم کر دیتا۔ میمنہ اور میسرہ میں ابتری پھیل گئی۔ یہاں تک کہ جاں باز صحابہ نے باطل پرستوں کے قلبِ فوج کو الٹ دیا۔ پریشان حال، تہی دست اور فاقہ کش خدا پرست، ٹوٹی ہوئی تلواریں، پھٹی ہوئی زرہیں۔ مگر جوشِ حق نے ان میں قیامت کا زور پیدا کر دیا تھا۔ لبوں پر خدا کے نام کی تکبیریں تھیں اور ہاتھوں میں تلواریں۔ اس قدر اطمینان، اعتماد اور عزم و یقین کے ساتھ لڑ رہے تھے جیسے فتح ان کے لیے مقدر ہو چکی تھی۔ اپنی قلتِ تعداد کا ان کو غم ہی نہ تھا اور نہ دشمنوں کی کثرت سے ہراساں تھے ان کے حوصلے کہہ رہے تھے کہ سارا عرب بھی اگر ہمارے مقابلہ میں آجائے تو ہم ان سے بھی گتہ جائیں گے اور دنیا دیکھ لے گی کہ محمد رسول اللہ کے غلام موت کو کھیل سمجھتے ہیں اور حق کی حمایت میں وہ کسی بڑے سے بڑے خطرے کو بھی دھیان میں نہیں لاتے۔

حضورِ عریش سے سرفروش صحابہ کی جان بازی کے مناظر دیکھ رہے تھے۔ مجاہدین زخم کھا کر اور زیادہ جوش کے ساتھ تلوار چلاتے، پیشانی کے زخم سے لہو ٹپکتا تو کوئی کوئی مجاہد:

”فَزُتْ بِرَبِّ الْكُفْبَةِ“

”رَبِّ كَعْبَةِ كِي قَسْمِ مِيں كَامِيَاب هُوَ كِيَا۔“ كِهہ كَر لِهَوِ كِي كَلِكُونِه سِي چِهَرِي كُو اَر غَوَانِي بِنَالِيَتَا۔ خَاك وَخُون مِيں تَرُپ كَر مَجَاهِدِ اِنِي قَسْمَتِ پَر نَا ز كَر تِي كِه شِه رُك كَالِهَوِ ز بَانَ حَالِ سِي صَاف ”اَقْرَب مَن حَبْلِ الْوَرِيْد“ كِي شِهَادَتِ دِي رِهَا هِي۔ اَوَر يِه بِي كِه خُو د سِر وِرِ دُو عَالَمِ هِمَارِي سِر فِر وِشِي اَوَر جَانِ نِشَارِي كَا مِشَاهِدِه فِر مَارِهِي هِي۔ مَبَارَك هِي هِمَارَا ”بِه خَاك وَخُونِ غَلَطَاں“ هُونَا۔ كُفْرِ اِسْلَامِ كَا مَقَابِلِه نِه كَر سَكَا۔ حَقِ كِي آگِي بَاطِلِ كُو كَا مِيَابِي نِه هُو سَكِي۔ لَاتِ وَهَبِلِ كِي پُو جِنِي دَالِي خُدَايِي وَاحِدِ وَيَكْتَا كِي پَر سِتَارُوں كِي سَا مَنِي نِه جَمِ سَكِي، نِيكُو كَارُوں كِي فَتْحِ اَوَر بَد كَارِ اَوَر فَاسِقُوں كُو شَكْسَتِ هُوِي۔ قَرِيْشِ كَا غَر وِرِ ثُوْثِ كِيَا۔ نَسْلِي فِخْرِ اَوَر آ بَانِي عِظْمَتِ كِي پَر چِمُوں كُو سِر نِگُوں هُونَا پَرَا۔ اَبُو جِهَلِ نِي ذَلْتِ كِي سَا تِه خَاكِ پَر دَمِ تُو ز دِيَا۔ عَتَبِه ز خُمُوں كِي تَابِ نِه لَا كَر جِهَنَمِ كِي طَرَفِ چَلِ دِيَا اَوَر شِيْبِه نِي كَر اِهْتِي هُوِي جَانِ دِي دِي۔ سِر دَارُوں كِي قَتْلِ نِي رِهِي سِهِي كَا فِرُوں كِي هِمْتِي سِي پَسْتِ كَر دِيں۔ وَه دِيكِه رِهِي تِهِي كِه مَسْلِمَانِ هِمَارِي صَفِيں لِي دِي تِي هِيں اَوَر هِمَارِي بِهَادِرَانِ شِيروں كِي آگِي لُو مَرِيُوں كِي طَرَحِ بِهَاگِ رِهِي هِيں۔ اَكْرِهَمِ نِي شَكْسَتِ قَبُولِ نِه كِي تُو هِمِ مِيں سِي شَايِدِ اِيكِ آدَمِي بِي زَنْدِه نِه بَچِي كَا۔ اِنِ مَسْلِمَانُوں كَا مَقَابِلِه كَر نَا هِمَارِي بَسِ كَا كَامِ نِهِيں، جَوَانُوں كَا تُو پُو چِهْنَا هِي كِيَا، كَسْنِ سَا هِي جِنِ كِي پُو رِي طَرَحِ مَسِيں بِي نِهِيں بِي هِيگِيں! نِهَابِيْتِ بِي بَا كِي اَوَر جُوْشِ كِي سَا تِه تَلُو اَر چَلَا رِهِي هِيں۔

اِنِي شَكْسَتِ اَوَر فُوْجِ كِي اِبْتِرِي كَا يِه رَنگِ دِيكِه كَر كَفَارِ نِي هِتِهِيَا رِ ذَالِ دِيِي، هَارِمَانِ لِي، تَلُو اَرُوں كُو زِمِيْنِ پَر پِهِيْنِكِ دِيَا، نِيزووں كِي اِنِي نِيچِي كَر لِي، تَر كَشُوں كُو اَلِثَا لُكَا دِيَا، پُر غَر وِرِ كَر دِنِيں جِهَكِ گِيں، هُونُوں پَر ذَلْتِ كِي مِهَرِ لُگِي تِهِي۔ مَكْر خُمُوْشِي زَبَانِ حَالِ سِي كِه رِهِي تِهِي كِه هِمِ شَكْسَتِ قَبُولِ كَر تِي هِيں، اَبِ هِمِ تِهْمَارِي رَحْمِ وَ كَرَمِ پَر هِيں جِي سَا چَا هِي سَلُو كِ كَرُو۔ هِمِ تِهْمِيں مِثَانِي كِي اِرَادِي سِي آئِي تِهِي۔ مَكْر كِيَا كَرِيں قَسْمَتِ نِي يَا وِرِي نِه كِي۔ فُوْجِ كِي كَثْرَتِ اَوَر اِسْلِحِه كِي بِهَتَاتِ كِي بَا وِجُوْدِ هِمِيں نَا كَامِي هُوِي۔ هِمَارِي بِهَادِرُوں نِي بَز دِي نِهِيں دَكُهَانِي، وَه خُوْبِ جُوْشِ كِي سَا تِه لُزِي۔ سِر دَارَانِ قَرِيْشِ نِي مَوْتِ كِي آنِكُهُوں مِيں آنِكُهِيں ذَالِ كَر تِيغِ زِنِي كِي، لِيكِنِ مِيْدَانِ تَمِ مَسْلِمَانُوں كِي هَا تِه رِهَا۔ هِمِ تِهْمِيں كَمَزُورِ، ذَلِيلِ، فَاقِه كَشِ اَوَر بِي سِهَارَا سَجِهْتِي تِهِي۔ مَكْرِ هِمَارِي تَمَامِ اِنْدِي شِي غَلَطِ ثَابِتِ هُوِي۔ تَمِ تُو ثَبَاتِ عَزْمِ كَا كُوِهِ گَرَاں نِكَلِي۔ كَاشِ! يِه ذَلْتِ هِمِيں دِيكُهِنِي نَصِيْبِ نِه هُوِي اَوَر اَبُو جِهَلِ وَ شِيْبِه كِي بَرَابَرِ هِمَارِي لَاشِيں بِي پَرِي هُو تِيں۔

اسیرانِ بدر

کافروں کی لاشوں کو دیکھا گیا تو پتہ چلا کہ تمام بڑے بڑے قریشی سردار قتل ہو چکے ہیں، خود فوجِ قریش کا سپہ سالار مارا گیا اور اس کی لاش بے گور و کفن پڑی ہے۔ دارالندوہ میں جن چودہ سرداروں نے رسول اللہ کے قتل کی تجویز پر اتفاق کیا تھا ان میں سے گیارہ غزوہ بدر میں ہلاک ہوئے۔ بدر کی جنگ میں اعیانِ قریش کی زندگی کے کتنا بچے پارہ پارہ ہو گئے۔ عرب کی کسی لڑائی میں شاید اتنے بہت سے نامور سردار اب تک قتل نہ ہوئے تھے۔ بدر میں کفارِ قریش کی شکست دراصل ان کے اقتدار اور حاکمیت کی شکست تھی، آثار اشارہ کر رہے تھے کہ اس ہزیمت کے بہت دُور رس نتائج نکلیں گے۔ کفر کی رسوائی اس نقطہ پر ختم نہ ہوگی۔ ابھی اسے بہت کچھ ذلیل ہونا ہے، اسلام باطل کے کسی نقش کو باقی نہ چھوڑے گا، اجالا اور دھندلکا ایک جگہ نہیں رہ سکتے۔ جھوٹ اور سچ میں میل نہیں ہو سکتا۔

قریش کے ستر آدمی قید ہو کر مدینہ لائے گئے، یہ سب کے سب بہادر اور نامور اشخاص تھے۔ اپنے قبیلوں میں ان کی بڑی عزت کی جاتی تھی۔ احساسِ شکست نے ان کے سرخ و سفید چہروں کو سنو لادیا تھا۔ آنکھیں خشک تھیں مگر دل رور ہے تھے۔ رسول اللہ کے چچا عباس اب تک ایمان نہ لائے تھے، وہ بھی اپنے بھائی بند اور ہم عقیدہ قریش کے ساتھ فوج میں شامل ہو کر بدر آئے اور قریش کی حمایت میں خوب لڑے، ان قیدیوں میں عباس بھی شامل تھے۔

اسیرانِ بدر کو مسجدِ نبوی کے ستونوں سے باندھ دیا گیا۔ حضرت عباس عم رسول اللہ نے بندِ اسیری کی تکلیف محسوس کی۔ حضور کا اشارہ پا کر صحابہؓ نے ان کے عم کے بند ڈھیلے کر دیے، رات کا وقت تھا، حضور نہایت بے چینی کے ساتھ مسجد میں ٹہلنے لگے۔ صحابہؓ نے عرض کیا کہ سرکار نے

آرام نہیں فرمایا؟ حضور نے جواب دیا کہ قیدیوں کی حالت مجھ سے نہیں دیکھی جاتی۔ صحابہؓ نے عباس کی طرح دوسرے قیدیوں کے بند بھی ڈھیلے کر دیے۔ اور جب اسیرانِ بدر کو چین آ گیا تو کہیں جا کر حضور نے استراحت فرمائی۔

غزوہ بدر کے یہ قیدی ذاتِ رسالت مآب اور صحابہ کرام کے خون کے پیاسے تھے، ان کے ہاتھوں مسلمانوں کو بڑی دردناک تکلیفیں پہنچی تھیں مگر رحمۃ للعالمین نے ان سب کو کپڑے پہننے کے لیے عطا فرمائے، گرد آلود قباؤں کی جگہ صاف ستھرے کرتے دیے گئے۔ حضرت عباس بہت قد آور تھے۔ سب سے زیادہ بلند قامت، کسی کا کرتہ ان کے جسم پر ٹھیک نہ آتا تھا، مدینہ کے منافقوں میں ایک شخص عبداللہ بن اُبی تھا، اس گروہ کا سردار تھا، اس کی بلند قامتی مدینہ میں مشہور تھی۔ رسول اللہ نے اس کا کرتہ منگوا کر عباس کو پہننے کے لیے دیا۔

عبداللہ ابن اُبی نے جو حضور کے چچا کے ساتھ احسان کیا تھا اسے سرورِ کائنات نے فراموش نہیں فرمایا، منافقوں کا یہ سردار جب مرا تو حضور نے اپنا کرتہ اس کے کفن کے لیے عطا فرما کر اس احسان کا معاوضہ دے دیا۔ اشیاء میں نسبتوں کے اعتبار سے فرق ہوا کرتا ہے، وہ اس المنافقین عبداللہ بن اُبی کا کرتہ تھا اور یہ سید المرسلین محمدؐ ابن عبداللہ کی قبا تھی۔ عبداللہ بن اُبی کے کفن سے زیادہ مقدس کفن کسی مردے کو نصیب نہیں ہوا، رحمۃ للعالمین نے ابن اُبی کو اپنے احسان سے ڈھانپ دیا۔

اسیرانِ بدر یقیناً اس کے مستحق تھے کہ ان کی گردنیں اڑادی جاتیں۔ حضرت عمر فاروق نے یہی رائے دی تھی اور عرض کیا تھا کہ میں اپنے عزیزوں کو اور علی بن ابی طالب اپنے رشتہ دار قتل کریں۔ مگر رحمتِ عالم نے معمولی سا تاوان لے کر آزاں فرما دیا جو قیدی لکھنا پڑھنا جانتے تھے ان سے زرفدیہ بھی نہ لیا گیا، ان کا تاوان یہی تھا کہ انصار کے بچوں کو لکھنا پڑھنا سکھادیں۔ اللہ تعالیٰ نے بدر میں مسلمانوں کی فتح کا ان لفظوں میں ذکر فرمایا۔

”تم کمزور تھے مگر اللہ تعالیٰ نے تمہاری مدد کی، اب تم اللہ کے لیے تقویٰ اختیار کرو تا کہ

اس کے شکر گزار بن جاؤ۔“

قاتل غلام بن گیا

بدر میں قریش کی شکست کی خبر جو پہنچی تو تمام مکہ شور ماتم سے ہل گیا، ہر شخص متاثر اور ملول تھا، ہر طرف اس جنگ کی باتیں اور تذکرے ہوتے، اس ہزیمت کا سب کو انتہائی ملال تھا، وہب کا بیٹا عمیر پیغمبر اسلام اور مسلمانوں کی دشمنی میں پیش پیش تھا۔ وہ اور اس کا دوست صفوان بن امیہ دونوں ایک جگہ بیٹھ کر مقتولین بدر کا ماتم کر رہے تھے۔ ان کی گفتگو کیا تھی دردناک نوحہ تھا۔

”عمیر! اس ذلت آمیز شکست کے بعد اب جینے کا مزہ نہیں رہا“ — صفوان نے ٹھنڈی آہ بھر کر کہا۔

”سچ کہا تم نے صفوان! اگر مجھ پر قرض نہ ہوتا اور بال بچوں کے بکھیڑے میرے ساتھ نہ ہوتے تو میں سواری پر چڑھ کر مدینہ پہنچتا اور محمد (ﷺ) کو قتل کر دیتا۔ مدینہ میں میرا بیٹا بھی گرفتار ہے۔“ عمیر نے جواب دیا۔

”تم نہ تو قرض کا خیال کرو اور نہ بال بچوں کی فکر میں پڑو۔ میں ذمہ داری اور کفالت کا پورا وعدہ کرتا ہوں، مجھ پر اعتبار کرو عمیر!“

صفوان کے اطمینان دلانے پر عمیر تیزی کے ساتھ گھر آیا، بیوی سے کہا کہ میں مدینہ جا رہا ہوں، تمہارے بیٹے کو چھڑا کر لاؤں گا، میری اس زہر میں بجھی ہوئی تلوار سے محمد ابن عبد اللہ بچ نہیں سکتے۔ مقتولین بدر کے انتقام کی یہ پہلی قسط ہے۔

عمیر نے تیزی اونٹنی لی اور مدینہ کی طرف چل دیا۔ راستہ میں کہیں کہیں تھوڑی سی دیر کے لیے ٹھہرتا اور ذرا سا سستا کر اور تازہ دم ہو کر پھر چل پڑتا۔ وہ جلد سے جلد مدینہ پہنچ جانا چاہتا

تھا۔ زہر آلود تلوار کو بار بار دیکھتا اور دل ہی دل میں خوش ہوتا کہ اس کے ایک ہی وار میں (نعوذ باللہ) محمدؐ کا کام تمام ہو جائے گا۔ تلوار کی باڑھ پہلے ہی سے تیز تھی۔ میں نے زہر میں بجھا کر اسے موت کا قاصد بنا دیا ہے، اس کا ذرا سا گھاؤ دشمن کو موت کا راستہ دکھا دے گا۔

عمیر مدینہ آیا تو حضرت عمرؓ سے راہ میں ملاقات ہوئی۔ عمر فاروق اس کے تیوروں ہی سے تاڑ گئے کہ یہ مکہ سے کوئی بُرا ارادہ لے کر آیا ہے۔ عمرؓ نے اس کی گردن دبوچ لی اور اسی عالم میں اسے لے کر دربار رسالت میں پہنچے۔ حضورؐ نے فرمایا، عمر! اس شخص کو چھوڑ دو۔ رسول اللہؐ کا ارشاد سن کر عمر فاروق کے ہاتھوں کی گرفت خود بخود ڈھیلی ہو گئی۔ پھر حضورؐ نے اسے قریب بلایا:

— ”کس ارادے سے آئے ہو تم یہاں؟“ — رسول اللہؐ نے عمیر سے دریافت کیا۔

— ”اپنے بیٹے کو قید سے رہائی دلانے کے لیے حاضر ہوا ہوں۔“ عمیر نے جواب دیا۔

— ”تو پھر یہ تلوار تمہاری گردن میں کیوں لٹکی ہوئی ہے؟“ رسول اللہؐ نے پوچھا۔

— ”ہماری تلواریں بدر میں کس کام آئیں... جو...“ عمیر کی آواز دھیمی پڑ گئی۔ جیسے

بدر کا نام آتے ہی اس کے دل کی چوٹیں ابھر آئیں اور غم تازہ ہو گیا۔ آخری لفظ اس نے دبی

زبان سے ادا کیا جیسے اس کی بات ہو چکی۔ اس کے جواب میں رسول اللہؐ نے فرمایا:

”تم اور صفوان دونوں نے حجرے میں بیٹھ کر میرے قتل کی سازش جو کی تھی۔“

حضورؐ کا جواب سن کر عمیر کو پسینہ آ گیا، اسے بڑی حیرت ہوئی کہ اس مشورے میں

صفوان اور میرے سوا کوئی شریک نہ تھا، خود میرے عزیزوں، دوستوں اور گھر والوں تک کو اس

سازش کی خبر نہ تھی۔ یہ مشورہ ہم دونوں نے انتہائی رازداری کے ساتھ کیا تھا۔ مگر حضرت محمدؐ کا مکہ

کی بات کو مدینہ میں رہ کر ظاہر کر دینا یقیناً اس بات کی دلیل ہے کہ اللہ تعالیٰ آپؐ پر چھپی ہوئی

باتیں ظاہر فرما دیتا ہے۔ جس شخص کا خدا کے ساتھ اس قسم کا معاملہ ہو اس کو نبی ہونا ہی چاہیے۔

حق واضح ہو چکا تھا، عمیر کی طبیعت میں ضد اور ہٹ دھرمی نہ تھی، فطرت کا غبار سحابِ نبوت

کے دو چار چھینٹوں میں ڈھل گیا۔ فوراً اٹھے اور پُر جوش انداز میں اللہ کی ربوبیت اور محمدؐ رسول اللہ

کی رسالت کی شہادت دے کر مسلمان بن گئے، قسمت اور بخت بیدار کی سازگاری دیکھیے کہ تلوار

زہر میں بجھا کر اس نیت کے ساتھ مکہ سے چلے تھے کہ (نعوذ باللہ) محمد ابن عبد اللہؐ کا خاتمہ کر دوں

گا۔ مگر یہاں آ کر دل کی دنیا ہی کچھ سے کچھ ہو گئی۔ زاویہ نگاہ ہی بدل گیا۔ ارادے کی بساط ہی اُلٹ گئی، اللہ تعالیٰ کی ہدایت نے دستگیری فرمائی تو قاتل جان نثار غلام بن گیا۔

عمیر جب مکہ سے روانہ ہو گئے تو کفارِ قریش کو شدہ شدہ ان کے ارادے کا علم ہوا۔ ایک نے دوسرے سے کہا، دوسرے نے تیسرے سے! مکہ میں خوشی کی لہر دوڑ گئی، وہ لوگ اس امید میں تھے کہ عمیر مدینہ سے اپنے مقصد میں کامیاب واپس ہوگا۔ مدینہ سے لوٹ کر فخریہ لہجہ میں وہ کہے گا کہ میں اس طرح سے مدینہ پہنچا اور پھر کئی دن کی کوشش کے بعد محمدؐ ابن عبد اللہ کی بزم میں باریابی ہوئی، اس کے بعد کمال ہوشیاری کے ساتھ محمدؐ کو قتل کر دیا۔ میری تلوار کو سونکھ کر دیکھو، بنو ہاشم کے خون کی بو آ رہی ہے۔ جب میں چلا ہوں تو مدینہ میں ماتم پاتا تھا، خطاب کا بیٹا عمر جیسا بہادر انسان بھی زنانِ یہود کی طرح پھوٹ پھوٹ کر رو رہا تھا۔

مدینہ منورہ سے مکہ میں قافلہ آتے جاتے رہتے تھے، لوگ منتظر تھے کہ عمیر اپنے ارادے کو پورا کر کے نہ جانے کسی قافلہ کے ساتھ واپس آتا ہے یا تنہا لوٹتا ہے۔ مدینہ کی طرف سے کوئی شخص آتا کفارِ قریش اس سے پوچھتے کہ مدینہ کی کوئی نئی خبر تو سناؤ! وہ اچھی طرح جانتے تھے کہ محمدؐ ابن عبد اللہ کے قتل کی خبر چھپ نہیں سکتی۔ مدینہ کے آس پاس کی آبادیوں میں بجلی کی طرح یہ خبر پہنچے گی۔ آنے والے کہتے کہ بھائیو! ہم نے تو کوئی بات نہیں سنی، بس سب سے زیادہ نئی اور تازہ بات یہی ہے، مدینہ میں مسلمانوں کی تعداد بڑھتی جا رہی ہے اور وہ بیچ جسے مکہ کی زمین میں جمنے نہ دیا گیا، مدینہ میں برگ و بار لا رہا ہے۔

آخر ایک دن مدینہ سے خبر آئی، مکہ والوں کے لیے انتہائی غمناک اور دل توڑ دینے والی خبر! کہنے والے نے کہا کہ ایہا القریش! عمیر، تو یہاں سے جا کر مسلمان ہو گیا۔ تم لوگ خواہ مخواہ ہوئی قلعے اور خیالی قصر تیار کر رہے ہو۔ قریش اس خبر کو سن کر ہٹکا بکا رہ گئے۔ جیسے ان کے جسموں میں لہو ایک اکی پانی بن گیا۔ توقع کے خلاف جب کوئی بات ظہور میں آتی ہے تو آدمی متاثر ہوئے بغیر نہیں رہ سکتا۔ کوئی کوئی بوڑھا شیخ قبیلہ تو اپنی داڑھی کو بار بار مٹھی میں پکڑتا اور چھوڑ دیتا۔ جھنجھلاہٹ نے تیوروں کو انتہائی روکھا بنا دیا تھا، آج سے پہلے وہ عمیر کی شان میں قسیدے پڑھتے تھے کہ عمیر کا خاندان سدا سے بہادر اور غیرت مند رہا ہے، اس کے پردادا نے شام کی سرحد پر

تن تنہا ڈاکوؤں کی ٹولی کا مقابلہ کیا اور ان کو نیچا دکھایا۔ مگر اس خبر کے سنتے ہی عمیر کی تمام خوبیاں ان کی نگاہ میں عیبوں اور برائیوں میں بدل گئیں۔ کل تک جس کی اچھائی اور بڑائی کے مناقب بیان کیے جاتے تھے، آج اس کے بارے میں کہا جانے لگا کہ ابن عمیر کا خاندان قریش کے لیے باعثِ ننگ ہے۔ اس کے آباء و اجداد لڑائیوں میں عورتوں کے لیے کجاؤں کی آڑ میں پناہ لیا کرتے تھے، ایسے بزدل خاندان کے آدمی سے بہادری اور جرأت کی کیا امید ہو سکتی تھی۔ ہم تو پہلے ہی جانتے تھے کہ یہ اوچھا آدمی کچھ کرے گا ورے گا نہیں، ہمارا خیال صحیح نکلا۔

ایک خون ریز سازش

قریش کو ناکامیوں پر ناکامیاں ہو رہی تھیں مگر وہ اپنی حرکتوں سے باز نہ آتے تھے۔ مدینہ سے جو خبریں ان کے پاس آئیں انھیں سن سن کر وہ آگ بگولا ہو جاتے، جھنجھلاتے، دانت پیستے، ہونٹ چباتے اور مسلمانوں کو گالیاں دیتے۔ کمینہ فطرت لوگوں سے جب کچھ بن نہیں آتا تو وہ اسی قسم کے اوجھے ہتھیاروں پر اتر آتے ہیں۔

کفار قریش کو کسی طرح چین نہ آتا تھا، وہ اسی ادھیڑ بن میں لگے رہتے کہ حضرت محمدؐ ابن عبد اللہ اور آپ کے ساتھیوں کو کس عنوان سے ستایا جائے کبھی صحابہ میں پھوٹ ڈالنے کی تدبیریں سوچتے، کبھی یہ اسکیم بناتے کہ کسی طرح حجاز کے قبیلوں میں بدظنی پھیلا کر اور بدویوں کو بھڑکا کر مدینہ پر چڑھائی کرادیں۔ مدینہ کے یہود اور منافقوں سے قریش مکہ ساز باز رکھتے تھے، رسول اللہ اور آپ کے صحابہ کی نقل و حرکت کی اطلاعیں پہنچتی رہتیں۔

قریش عضل اور قارہ کے قبیلوں میں پہنچے اور ان کو دھمکی دی۔ لالچ سے بھی پرچایا اور یہ بھی کہا کہ عبد اللہ کے بیٹے محمدؐ نے نیا دین نکال کر ہمارے آبائی دین کو شدید خطرے میں ڈال دیا ہے۔ عرب کی خاندانی عظمت خاک میں ملی جا رہی ہے، وہ مقدس بت جو صدیوں سے ہماری مدد کرتے آئے ہیں، ان کی یہ مسلمان توہین کرتے ہیں۔ اگر اس فتنہ کو نہ روکا گیا تو سارا عرب ایک دن محمدؐ کے قدموں پر ہوگا۔ اور جانتے ہو اس وقت عرب کی کیا حالت ہوگی؟ ایک زبان سے بھی لالت و بہل کی جے نہ نکلے گی۔ غریب اور فاقہ کش مسلمان شیوخ قریش کی برابری کریں گے، وہ شراب جس کا جام ہمارے اسلاف نے تلواروں کی چھاؤں میں پئے ہیں۔ اس کا پینا بند کر دیا جائے گا، تمام لذتیں، مسرتیں، تفرکسیں ختم، ہر لطف اور خوش فعلی غائب! بس صبح سے شام بلکہ

رات تک نمازیں پڑھو، کھڑے ہو، جھکو اور خاک پر گر پڑو۔ اور وہ بھی ایک خیالی اور ان دیکھی ہوئی طاقت کے سامنے!

قریش کی باتوں کا ان لوگوں پر جادو چل گیا۔ ان دونوں قبیلہ کے سات آدمی مدینہ جانے کے لیے تیار ہو گئے، سازش یہ تھی کہ کسی بہانے حضرت محمد رسول اللہ کے صحابہ کو یہ اپنے ساتھ لے آئیں اور پھر انہیں دھوکے سے قتل کر دیں۔ یہ اسکیم کامیاب ہو گئی تو پھر اسی انداز پر یا سازشوں کی نوعیت بدل بدل کر صحابہ کو موت کے گھاٹ اتارتے رہیں گے، اس طرح ایک تو ان لوگوں کی تعداد کم ہوتی جائے گی، دوسرا فائدہ یہ ہے کہ دوسرے قبیلوں کے آدمی جب یہ خبر سنیں گے کہ عرب میں ایک ایسی جماعت پیدا ہو گئی ہے جو مسلمانوں کو قتل کر دیا کرتی ہے، تو پھر اسلام کی طرف ان کا میلان اور طبیعت کا جھکاؤ عملی صورت اختیار نہ کر سکے گا۔

قوم عضل اور قارہ کے یہ سات آدمی جن کو قریش کی سازش نے ابھار کر مدینہ بھیجا تھا۔ مدینہ پہنچے اور حضرت محمد رسول اللہ کی خدمت میں حاضر ہوئے، ان لوگوں نے مسکینوں جیسی صورت بنالی تھی جیسے یہ بڑے ہی سیدھے سادے، بھولے بھالے اور نیک صفت ہیں اور اسلام کی کشش ان کو یہاں تک لے آئی ہے۔ ان لوگوں نے رسول اللہ کی خدمت میں عرض کیا کہ ہمارے قبیلے اسلام کی سعادت سے مشرف ہونے کے لیے بالکل تیار ہیں۔ ہمارے ساتھ اپنے صحابہ میں سے کچھ ایسے اشخاص کو بھیج دیں جو اہل قبیلہ کو اسلام کی تعلیم دے سکیں۔ حضور نے دس صحابی مسلمان ان کے ساتھ کر دیے۔ عاصم بن ثابت مبلغین اسلام کے اس مقدس گروہ کے سردار اور معلمین کی اس جماعت کے امیر تھے۔

مدینہ سے یہ قافلہ مسرتوں کے جھرمٹ میں روانہ ہوا، صحابہ کرام کو خوشی اس بات کی تھی کہ ہم تبلیغ حق کی خدمت انجام دینے کے لیے جا رہے ہیں، ناواقفوں کو اسلام کی حقیقت بتائیں گے، جو اب تک اسلام نہیں لائے ہیں ان پر اسلام پیش کریں گے۔ ہماری کوشش سے اگر چند آدمی بھی ہدایت پا گئے تو ہمارے اعمال نامے اس نیکی کی بدولت بہت وزنی ہو جائیں گے۔ قبول حق بہت بڑی سعادت اور انسانیت کی سب سے بڑی خدمت ہے۔ اس دنیا میں ایک آدمی دوسرے آدمی کے ساتھ جو سب سے بڑی بھلائی اور نیکی کر سکتا ہے، وہ یہی ہے کہ اس کی سعی سے گمراہی ہدایت سے بدل جائے۔ کوئی شک نہیں کہ بھوکے کو کھانا کھلانا، ننگے کا بدن ڈھانکنا اور مظلوموں کی

فریاد کو پہنچنا بھی انسانیت کی خدمت ہے۔ مگر یہ بھلائی ان تمام نیکیوں سے بڑھ کر ہے کہ کسی کی سعی و اثر سے کوئی گمراہ ہدایت پا جائے۔

مدینہ سے چند منزل تک یہ لوگ بہت خاموش رہے جیسے یہ سچ مچ ہدایت کے لیے متمنی ہیں اور ان کے دل پہلے کی طرح سیاہ اور سخت نہیں رہے۔ مگر جب ان کی بستی کے آثار نظر آنے لگے تو ان کے دلوں کے چور ظاہر ہو گئے، منافقت بے نقاب ہو گئی اور خباثتیں اپنے اصل رنگ میں سامنے آ گئیں، وہی تلواریں جو ابھی تک نیام میں تھیں، نیام سے نکل آئیں۔ ان قبیلوں کے دو سو جوان ان صحابہ سے مقابل ہوئے۔ انھیں گرفتار کرنا چاہا، صحابہ کرام دشمنوں کے اس خونخوار ہجوم کو دیکھ کر ذرا بھی نہ گھبرائے۔ ان کے حوصلے بلند رہے اور ان کی ایمانی جرأت نے ہتھیار ڈالنے سے انکار کر دیا۔ انھوں نے بھی تلواریں سونت لیں، ان کے تیور زبان حال سے کہہ رہے تھے کہ ہم مسلمان ہیں، ذلت کے ساتھ گرفتار نہیں ہو سکتے تم بہت سے بہت یہی کر سکتے ہو کہ ہمیں قتل کر دو۔ مگر ہماری جرأتوں اور ایمانی قوتوں کو مغلوب نہیں کر سکتے۔ جان بلا سے چلی جائے، یہ تو ایک دن جانے کے لیے ہی آئی ہے مگر ایمان پر آنچ نہ آئے۔

لڑائی شروع ہو گئی۔ ادھر بہت سے تھے اور یہ کل دس آدمی، دشمن اپنے وطن میں تھے اور یہ پردیس میں تھے، وہ پہلے سے تیار تھے اور ان کو ایک ایکی حملہ کا مقابلہ کرنا پڑا۔ صحابہ لڑے اور خوب جم کر لڑے۔ آٹھ شہید ہوئے اور باقی دو صحابی حضرت خبیب اور حضرت زید کو کافروں نے گرفتار کر لیا۔

سفیان ہزلی اسی قبیلہ کا ایک فرد تھا، وہ ان دونوں جاں نثاروں کو مکہ لے گیا اور قریش کو مژدہ سنایا کہ سازش پوری طرح کامیاب ہوئی۔ مسلمان اور خود ان کے رسول ہمارے دام تزویر میں آ گئے۔ مگر صاحبو! یہ مسلمان ہوتے بہت بہادر ہیں اور میں تو کہوں گا، تھوڑے بے وقوف بھی! ہمارے نو جوانوں سے لڑنے کے لیے تیار ہو گئے۔ بھلا مٹھی بھر آدمی سینکڑوں مسلح نو جوانوں کا کیا مقابلہ کر سکتے تھے۔ آٹھ کو ہم نے موت کے گھاٹ اتار دیا۔ وہ ”اللہ، اللہ“ پکارتے ہی رہے۔ مگر ہم نے اپنی تلواروں اور برچھیوں سے انھیں ہلاک کر دیا۔ اور ایہا القریش! ان کے ایثار، ہمدردی اور جواں مردی کا یہ عالم تھا کہ ایک مسلمان دوسرے مسلمان کے سامنے آ کر نیزے اور برچھی کے وار کو روکتا۔ خیر، مختصر یہ ہے کہ ان آٹھ کی تو لاشیں بھی مٹی میں مل گئیں ہوں گی، ان دو کو ہم گرفتار کر کے لے آئے ہیں۔

قریش کی خوشی کے مارے باچھیں کھل گئیں، بہت دن کے بعد یہ ایک خوش خبری ان کے کانوں نے سنی تھی۔ قریش نے عضل اور قارہ قبیلوں کی بہادری کو سراہا کہ تم نے اہل عرب کی لاج رکھ لی۔ بس ایسے دو چار معرکے اور سر ہو گئے تو مسلمانوں کو ختم ہی سمجھو۔ کم سے کم یہ تو ضرور ہوگا کہ اسلام کی ترقی رُک جائے گی۔

سفیان ہزلی نے ان دونوں کو قریش کے ہاتھ بیچ دیا۔ قریش نے خبیب اور زید کو ڈرایا۔ اگر تم نے اسلام نہ چھوڑا تو تمہارا بھی وہی حشر ہوگا جو تمہارے بھائیوں اور دوستوں کا ہوا ہے، دیکھو! ہم تمہارے فائدے کی بات کہتے ہیں، ہمارا کہا مانو، اپنی جانوں کو مصیبت اور ہلاکت میں نہ ڈالو۔ تمہاری زبانوں کی جنبش میں بندھی ہوئی مشکلیں کھل سکتی ہیں۔ اسلام کو چھوڑ کر پھر اپنے آبائی مذہب کی طرف لوٹ آؤ۔ قوم میں تمہاری عزت ہوگی اور ہر طرح کے آرام اور آسائش تمہارے لیے مہیا کر دی جائیں گی۔ مگر خبیب اور زید کو جان جانے کا ڈر اور دولت و عیش کا لالچ رام نہ کر سکا۔ اسلام کے نشہ کو کوئی ترشی نہیں اتار سکتی۔

قریش نے حضرت خبیب کو سولی کے نیچے کھڑا کر کے کہا کہ اگر تم اسلام سے کنارہ کشی اختیار کر لو تو تمہاری جان بیچ سکتی ہے۔ خبیب اور زید نے یک زبان ہو کر کہا نادانو! جب اسلام ہی باقی نہ رہا تو ہم اپنی جان رکھ کر کیا کریں گے؟ قریش اس جواب کو سن کر ششدر رہ گئے ان کے وہم میں بھی یہ بات نہ آئی تھی، اس دنیا میں ایسے آدمی بھی موجود ہیں جو سچائی کی خاطر ہنسی خوشی جان دے سکتے ہیں اور سولی کے نیچے کھڑے رہ کر بھی جن کا یقین متزلزل نہیں ہوتا۔

قریش کی جگہ کوئی اور ہوتا تو اس واقعہ سے ہدایت حاصل کرتا۔ مگر وہ لوگ پتھر سے زیادہ سخت دل رکھتے تھے اور پتھروں سے تو کبھی کبھی چشمے بھی پھوٹ نکلتے ہیں۔ لیکن ان کے قلوب میں نفوذ و اثر کی صلاحیت ہی نہ رہی تھی۔ ایک ظالم نے حضرت خبیب کے سینہ میں خنجر چھو دیا اور کہنے لگا کہ کہو! اب تو تم دل میں ضرور کہتے ہو گے کہ میں چھوٹ جاؤں اور محمدؐ میری جگہ کسی طرح آجائیں۔ اس سوال پر خبیب کے تن بدن میں آگ لگ گئی، وہ شیر کی طرح بپھر کر بولے: ”میرے ان اقوال کا خدا گواہ ہے کہ مجھے تو یہ تک پسند نہیں کہ میری جان تو بیچ جائے مگر محمدؐ رسول اللہ کے پیر میں کاٹنا بھی لگے۔“

ظلم کے تیور پھر خشم آلودہ ہو گئے! شقاوت نے جھر جھری لی، دل کی سیاہی اور زیادہ

پھیل گئی، دلیلوں کا کام سولی کی نوک سے لیا گیا۔ خبیث شہید کر دیے گئے۔ مگر جان دیتے وقت ان کے ہونٹوں پر مسکراہٹ کھیل رہی تھی جیسے موت کا وہ خوشی کے ساتھ استقبال کر رہے ہیں۔ انھوں نے جان دیتے ہوئے فرمایا:

”اے خدا، ہم نے تیرے رسول کے احکام ان لوگوں کو پہنچا دیے، اب تو اپنے رسول کو ہماری حالت اور کافروں کے کرتوتوں کی خبر کر دے۔“

مظلومیت کی یہ موت اور سچائی کی اس شہادت نے درحقیقت کفار قریش کے پاپ کے گھڑے کو کنارے تک بھر دیا۔ اور تاریخ اس دن کا انتظار کر رہی تھی کہ جب ظلم و ستم کا یہ تار و پود بکھر جانے والا تھا۔

احد کا معرکہ

بدر میں کفارِ مکہ کی شکست کا حال سن کر مکہ میں صفِ ماتم بچھ گئی۔ مکہ والے اس امید میں تھے کہ ہماری ساز و سامان والی فوج کا وہ بے سرو سامان مٹھی بھر آدمی کیا مقابلہ کر سکیں گے، ایک ہی ریلے میں مسلمان سرمہ کی طرح پس کر رہ جائیں گے، خالد اور ورقہ جیسے بہادروں کی تلواریں اپنے دشمنوں کے لہو میں پیرنے سے پہلے نیام میں آنا ہی نہیں جانتیں، ان مسلمانوں کو شاید انصار کی کثرت پر گھمنڈ ہو گیا ہے۔ مگر وہ بے چارے مدینہ کے ہلکے پھلکے لوگ جن کی تاریخوں میں ایک صفحہ بھی خون سے رنگین نہیں ہے، بھلا ان قریش کا کیا مقابلہ کر سکیں گے جن کے کارنامے خون ریز معرکوں کی یادگاریں ہیں۔ مکہ کے وہ نادان قریش جو محمد بن عبد اللہ کے رفیق و ہم نوا بن گئے ہیں وہ یقیناً بہادر اور ہم ہی میں سے ہیں۔ ذروں کی کثرت دریا کو پاٹ دیا کرتی ہے۔

مگر خبر آئی کہ بدر میں قریش کو ذلت کی شکست اٹھانی پڑی، ان کے بہت سے بہادر جنگجو مارے گئے اور بہت سے مسلمانوں نے قید کر لیے۔ قریش نے بدر میں بہت کچھ جواں مردی کا ثبوت دیا۔ لیکن مسلمانوں کا جوش طوفان کا جوش تھا۔ چھوٹے چھوٹے نیزوں اور ٹوٹی ہوئی تلواروں نے قیامت برپا کر دی۔ پھر کفارِ مکہ نے انتقام کے لیے بڑے پیمانہ پر تیاریاں شروع کر دیں، عورتوں نے مردوں کو غیرت دلائی کہ بدر کے بعد خاموشی کے ساتھ بیٹھ جانا بزدلی اور بے غیرتی کی بات ہے۔ قریش کی عظمت کے صحیفے اس آسانی سے چاک نہیں ہو سکتے۔ شکست کا انتقام لیا جائے گا اور ضرور لیا جائے گا، شاعروں نے پُر جوش رجز لکھے جن میں کہا گیا:

عدنان اور غالب کی رو حیں چیخ رہی ہیں۔ ”انتقام... انتقام!“

بدر میں قتل کیے جانے والے بہادروں کا انتقام!

قریش جب انتقام کے لیے نکلتے ہیں تو آسمان لرز جاتا ہے اور زمین کی طنائیں کانپنے

لگتی ہیں، دشمن ان کے جذبہ انتقام کی تاب نہیں لاسکتا۔

بیواؤں کے دھڑکتے ہوئے دل اور یتیموں کے جھلملاتے ہوئے آنسو تمہاری غیرت کے کان میں ”انتقام“ کا نعرہ لگا رہے ہیں۔

شکست کے بعد آرام سے بیٹھنا بزدلوں اور پست ہمت والوں کا کام ہے۔ تلواروں کو نیاموں سے باہر نکالو، نیزوں کو ہاتھوں میں لے لو۔ گھوڑوں کے ایڑ لگا کر میدانِ جنگ میں پہنچ جاؤ۔ زیادہ انتظار اور سوچ بچار سے جذبہ غیرت سرد ہو جاتا ہے۔

اس انداز کے رجز یہ اشعار نے قریش میں انتقام کی آگ بھڑکادی، تیاریاں ہونے لگیں، ساز و سامان درست کیا جانے لگا، کسی نے نیزے کی اُنی کو تیز کیا، کسی نے تلوار پر دھار رکھی، کوئی نیزوں کے سو فار کو آب دینے لگا۔ مسلمانوں سے شکستِ بدر کا بدلہ لینے کے لیے قریش کا لشکر روانہ ہوا، ان میں جواں سال بہادر بھی تھے اور جہانگیریدہ و تجربہ کار قریش بھی! عورتیں بھی ساتھ تھیں تاکہ وہ اپنے سپاہیوں کو رجز پڑھ کر جوش اور غیرت دلائیں۔

ابوسفیان چلنے سے پہلے اپنے معبود اور حاجت روا، ہبل کی بارگاہ میں حاضر ہوا، قریش کے سب سے بڑے سردار نے پتھر کی بے جان مورتی کے سامنے سر جھکا دیا۔ داڑھی کے بال ہوا سے ہلنے لگے، تیروں کے ذریعہ پہلے فال دیکھی اور فال کے بعد پھر ہبل سے مدد طلب کی لجاجت آمیز لہجہ میں کہا:

میرے حاجت روا! قریش کا سب سے بڑا شیخ تیری بارگاہ میں مدد طلب کرنے کے لیے آیا ہے۔ ہم اپنے بدر کے مقتولوں کا مسلمانوں سے انتقام لینے کے لیے جا رہے ہیں۔ ہماری مدد کی جائے، تیری عظمت کے فدائی اور تیرے نام کی جے پکارنے والے اب دوبارہ ذلت نہ دیکھنے پائیں۔ انھیں فتح اور سر بلندی نصیب ہو، ہم کامیاب واپس ہوں اور آج جن چہروں پر فکرو غم کے بادل چھائے ہوئے ہیں کل ان پر مسرت کی کرنیں جھم جھم کرتی نظر آئیں۔

غزوہٴ احد، کفار مکہ کے اسی جنونِ انتقام کی صورت میں ظاہر ہوا، مسلمانوں کی فوج پہنچ گئی۔ دونوں طرف سے لڑائی کے لیے صف بندی ہوئی، توحید پرست کوہِ احد کے دامن میں صف آرا ہوئے۔ اور بنجر زمین کے میدان میں کافروں نے پرے جمائے۔ رسول اللہ ﷺ نے خود صفوں کو درست فرمایا۔ مسلمان مجاہد خطوطِ مستقیم پر اللہ پر بھروسہ کر کے کھڑے ہو گئے، ان کو

معلوم تھا کہ احد کی لڑائی جنگِ بدر سے بہت زیادہ شدید ہوگی، کفار مکہ پورے ساز و سامان کے ساتھ لڑنے کے لیے آئے ہیں۔ ان کے انتقام کی آگ پوری قوت کے ساتھ بھڑک رہی ہے۔ لیکن مسلمانوں کے حوصلے بہت بلند اور ان کے ارادے پہاڑوں کی طرح مضبوط تھے، ان کی ہمتیں کہہ رہی تھیں کہ ذرا جنگ کا آغاز ہو تو پھر کفار کو معلوم ہو جائے گا کہ خدا پرستوں سے لڑائی کرنا گویا موت سے کھیلنا ہے۔

عنین ایک چھوٹی سی پہاڑی تھی جس میں ایک شگاف تھا، مسلمانوں کا لشکر اسی کے قریب صف آرا تھا۔ یہی مقام ان کا زبردست مورچہ اور کمک بھیجنے کا مستقر تھا۔ خطرہ تھا کہ کافر اس راستہ سے آکر بہت کچھ ابتری پھیلا سکتے ہیں۔ اس لیے حضور نبی کریم نے پچاس تیر اندازوں کو ایک جگہ مقرر فرما کر حکم دیا کہ چاہے تم لوگوں کی جیت ہو یا ہار۔ مگر اس مقام سے ہرگز نہ ہٹنا، اس کی محافظت کرتے رہنا۔ حضرت عبداللہ بن جبیر کو تیر اندازوں کی اس جمعیت کی کمان سپرد فرمائی۔

مسلمانوں کی فوج صفیں باندھے کھڑے تھی۔ بس حضور کے حکم دینے کی دیر تھی، شوقِ شہادت اور جذبہٴ جہاد بے چین کیے دیتا تھا۔ حضور نے سعد بن وقاص اور ابو عبیدہ بن جراح کو اسلامی فوج کے سامنے بڑھنے والے دستہ پر متعین فرمایا۔ ہراول کا انتظام درست ہو گیا تو حضور نے فوج کے دائیں اور بائیں بازو کی طرف توجہ فرمائی۔ عکاشہ بن محسن اسدی اور ابو سلمہ بن عبدالاسد کو ان دونوں حصوں کی کمان تفویض ہوئی۔

کفار قریش نے بھی صفوں کو درست کیا، ان کے میمنہ کا کمانڈر خالد بن ولید بنا۔ میسرہ کی امارت عکرمہ ابن ابو جہل کو ملی اور قلب فوج میں ابوسفیان کو متعین کیا گیا۔

جنگ کا آغاز ہوا، دونوں طرف کے بہادر جوہر شجاعت دکھانے لگے۔ تلواروں کی جھنکار سے پہاڑیاں گونجنے لگیں۔ ایک طرف لات ذہل کی جے پکاری جا رہی تھی اور دوسری جانب شورِ تکبیر بلند تھا۔ حضور نے ابودجانہ کو اپنی تلوار عطا فرمائی، ابودجانہ بہت دلیر، حوصلہ مند اور شجاع تھے۔ شمشیرِ نبوی لے کر جب کفار کی طرف چلے تو ان کی چال میں تبختر پیدا ہو گیا۔ حضور نے فرمایا کہ ”اس چال کو خدا دشمن رکھتا ہے مگر اس موقع پر معیوب نہیں۔“ کافروں کی صف سے نکل کر ایک سپاہی ابودجانہ کے سامنے آیا۔ وہ اپنی تلوار کا وار کرنا ہی چاہتا تھا کہ ابودجانہ نے اس کا سر

اڑا دیا۔ ابودجانہ صفیں چیرتے ہوئے بڑھتے ہی چلے گئے، ابوسفیان کی بیوی ہندہ دوسری خاتون قریش کے ساتھ اپنے سپاہیوں کو غیرت دلانے اور ابھارنے کے رجز پڑھ رہی تھی، ہر شعر جوشِ انتقام سے لبریز تھا، ہر شعر جو انانِ مکہ کے حوصلوں کو بڑھاتا، جس سے جذبہٴ انتقام اور تیز ہو جاتا۔ ابودجانہ دادِ شجاعت دیتے ہوئے ہندہ کے پاس پہنچ گئے اور اسے قتل کرنے کے لیے تلوار اٹھائی۔ قریب تھا کہ ہندہ کی لاش میدان میں تڑپتی نظر آئے۔ لیکن پھر خیال آیا کہ محمد رسول اللہ کی تلوار عورت کے خون میں آلودہ کرنا مناسب نہیں، اس خیال کے آتے ہی اٹھا ہوا ہاتھ رُک گیا۔ ابوسفیان کی بیوی کی جان بچ گئی۔

کمانوں سے تیر چھٹنے لگے، نیزے ہلے، تلواریں جنبش میں آگئیں، کافروں نے بھی آج مرنے مارنے کا تہیہ کر لیا تھا، بڑی پامردی سے لڑے۔ ایک گرتا تو دوسرا اس کی جگہ آکھڑا ہوتا۔ مگر مسلمانوں کے طوفانی حملہ کی تاب نہ لاسکے، ان کے پیر اکھڑ گئے، آگے بڑھنے والے پیچھے ہٹنے لگے۔ وہ بہادر جوفح یا موت کا عزم لے کر آئے تھے بھاگ کھڑے ہوئے۔ جان ہر کسی کو پیاری ہوتی ہے۔ کافروں کو اس طرح بھاگتا دیکھ کر وہ تیر انداز جن کو رسول اللہ نے عبد اللہ بن جبیر کی ماتحتی میں پہاڑی کے شگاف پر متعین فرمایا تھا، غنیمت کا مال لوٹنے لگے۔ تیر اندازوں نے سمجھا کہ ہماری جیت ہوگئی، کافر ہار گئے، اور شکست کے بعد لڑائی ختم ہو جایا کرتی ہے، بھاگنے والے اب کیا لڑیں گے، بدر میں جب ان کو شکست ہوئی تھی تو پھر ایک سپاہی نے بھی الٹ کر سانس نہ لی تھی۔ مگر ان کا خیال غلط نکلا۔ رسول اللہ ﷺ نے جو حکم دیا تھا کہ کسی حالت میں اس مقام کو نہ چھوڑنا۔ نیک نیتی کے باوجود اس کے خلاف ہو جانے میں حالات کا پانسہ ہی بدل گیا۔ جنگ کا نقشہ ہی کچھ سے کچھ ہو گیا۔

کافروں نے جب دیکھا کہ تیر انداز جو مدافعت کی سب سے زیادہ مضبوط دیوار بنے ہوئے تھے، مال لوٹنے میں لگے ہوئے ہیں تو ان فتنہ سازوں نے پلٹ کر حملہ کر دیا۔ یہ لوگ مجتمع تھے اور مسلمان بکھرے ہوئے تھے، کوئی کہیں تھا اور کوئی کہیں! عبد اللہ بن جبیر اپنے ہمراہیوں سمیت شہید ہو گئے۔ لشکرِ اسلام میں ابتری پھیل گئی، چودہ صحابہ کے سوا اور جتنے بھی مسلمان مجاہد تھے ان سب کے پائے ثبات جنبش میں آ گئے۔ سب سے بڑی مصیبت یہ نازل ہوئی کہ رسول اللہ کی شہادت کی خبر چاروں طرف پھیل گئی۔ اس نے مسلمانوں کی رہی سہی ہمت بھی توڑ دی۔

وحشی مکہ کا ایک غلام تھا، وہ حضرت حمزہ کی تلاش میں بیٹھا تھا، جیسے ہی حمزہ اس کی زد میں آئے تو اس نے حربہ پھینک کر مارا، سید الشہداء حمزہؓ اس برچھے کے کاری زخم کی تاب نہ لاسکے، اللہ کا نام لے کر دم توڑ دیا۔ وحشی نے ان کا پیٹ چاک کر کے کلیجہ نکالا اور خوشی خوشی ہندہ کے پاس لے گیا۔ وحشی نے ہندہ سے کہا:

”جانتی ہے، یہ میں کیا چیز لے کر آیا ہوں! یہ کلیجہ ہے اس شخص کا جس نے تیرے باپ کو لڑائی میں قتل کیا تھا۔“

ہندہ نے حمزہؓ کے کلیجہ کو لے کر چبایا۔ ایسا شدید انتقام دنیا میں کسی نے کاہے کولیا ہوگا۔ حضرت علی کرم اللہ وجہہ نے حضرت حمزہؓ کی لاش کو بڑی مشکل سے تلاش کیا۔ لاش کا بند بند جدا تھا، حضور کو یہ غمناک خبر ملی تو بہت متاثر ہوئے۔ حمزہ کی بہن صفیہ بھی بھائی کے اس قدر بے دردی کے ساتھ قتل کیے جانے کی اطلاع پا کر رونے لگیں۔ سیدہ فاطمہؓ کی آنکھوں سے بھی آنسو گرنے لگے اور خود رسول اللہؐ آبدیدہ ہو گئے۔

مشرکین موقع کی نزاکت سے پورا پورا فائدہ اٹھا رہے تھے، ان کا حملہ اور پُرشور ہوتا جا رہا تھا، وہ دیکھ رہے تھے کہ اسلامی فوج میں ابتری پھیل گئی ہے۔ مسلمان بدحواس اور پراگندہ ہیں، ایسے میں بڑھتے اور حملے کرتے ہی چلے جانا چاہیے۔ یہاں تک کہ مسلمانوں کا ایک ایک سپاہی خاک پر ڈھیر ہو کر گر پڑے۔ یا پھر یہ لوگ ہار مان لیں، بدر کا انتقام اسی طرح پورا ہو سکتا ہے۔

رسول اللہؐ چند سرفروش صحابہ کے جھرمٹ میں ایستادہ تھے، چاروں طرف سے تیروں کی بے پناہ بارش ہو رہی تھی، جان نثارانِ نبیؐ میں حضرت علیؓ شیرِ خدا نے اس دن جس ثباتِ عزم، بے نظیر شجاعت، بے خوفی اور جوشِ ایمانی کا ثبوت دیا، وہ اسلامی تاریخ میں ضرب المثل واقعہ بن گیا ہے۔

حضرت حظلہ ایک جوشیلے نوجوان تھے۔ اتفاق کی بات کہ ان کی شادی اسی رات کو ہوئی جس دن یہ حادثہ پیش آیا۔ صبح کا وقت تھا، وہ ابھی اپنا سر ہی دھور ہے تھے کہ کان میں آواز آئی، احد میں رسول اللہؐ اور آپ کے صحابہ مشکل میں گھرے ہوئے ہیں۔ اسی حالت میں تلوار گلے میں جمائل کی اور احد میں پہنچ کر کافروں کی صف پر ٹوٹ پڑے۔ اس قدر بے باکی کے ساتھ تلوار چلائی کہ دشمنوں کے چھکے چھڑا دیے، ذرا سی دیر میں کتنے ہی کافروں کو جہنم کا راستہ دکھا دیا۔ یہ اکیلے تھے، ادھر غول کا غول تھا۔ تیروں، نیزوں اور تلواروں نے ان کے بدن کو زخموں سے

لالہ زار بنا دیا۔ زمین پر تپورا کر گرے اور اللہ کے راستے میں جان دے دی۔ شہیدوں کی تلاش ہوئی تو حظلہ کی لاش پانی میں بھیگی ہوئی دیکھی گئی جیسے ان کی لاش کو باقاعدہ غسل دیا گیا ہے۔ ایک رات کا دولہا اپنی نئی نویلی دلہن کو چھوڑ کر عروسِ شہادت سے ہم کنار ہو گیا۔

حجش کے بیٹے عبداللہ اس قدر بے جگری سے لڑے کہ تیغ زنی کرتے کرتے تلوار ہی ٹوٹ گئی، رسول اللہ کی نگاہ پڑی تو حضور نے ان کو کھجور کی ڈالی عطا فرمائی۔ اسی ڈالی نے تلوار کا کام دیا اور عبداللہ بن حجش رسول خدا کی دی ہوئی ڈالی کو لے کر کافروں کی صفوں پر ٹوٹ پڑے اور خوب خوب شجاعت کے جوہر دکھائے۔

حضرت ابو طلحہ انصاری نہایت ہی چابک دست اور قدر انداز تھے۔ تمام مدینہ میں ان کی تیر اندازی کا شہرہ تھا، انہوں نے رسول اللہ کی حفاظت کی خاطر اپنے سینہ کو سپر کر دیا کوئی تیر اونچا آتا تو حضرت ابو طلحہ پنچوں کے بل کھڑے ہو جاتے کہ رسول اللہ کی طرف آنے والا تیر ان کے سینہ اور گلے میں پیوست ہو جائے۔ مگر اس ذات گرامی کو صدمہ نہ پہنچے۔ ابو طلحہ نے اس دن کافروں پر اس قدر تابڑ توڑ تیر برسائے کہ تین کمائیں ان کے ہاتھ میں ٹوٹ گئیں۔

ان جان نثاروں میں حضرت سعد بن ابی وقاص بھی تھے، جن کے ہاتھ میں کمان تھی اور کافروں کو بے تحاشا تیروں کا نشانہ بنا رہے تھے۔ سعد کی قدر اندازی کو دیکھ کر آقائے دو عالم محبت اور حوصلہ افزائی کے لہجہ میں فرماتے:

”سعد! تیر چلا، تجھ پر میرے ماں باپ قربان!“

رسول اللہ کی زبان حق ترجمان سے یہ مقدس اور محبت آمیز الفاظ سعد کے علاوہ اور کسی کے لیے نہیں سنے گئے۔

نازک ساعت

مجاہد تیر اندازوں کی بھول چوک نے لڑائی کا نقشہ ہی بدل دیا تھا۔ مسلمانوں کے انتشار کو دیکھ کر کافر آگے بڑھتے چلے آ رہے تھے۔ ان کو یقین ہو گیا تھا کہ مسلمان اب زیادہ ذریتک جم نہیں سکتے۔ احد کی جنگ ہی سے قریش کی تاریخ کا رخ بدل جائے گا۔ آج معرکہ سر ہو گیا تو یوں سمجھو کہ مسلمانوں کا سارا زور ہی ٹوٹ گیا۔ ہم تو بدر میں شکست کی مصیبت جھیل گئے تھے مگر یہ

لوگ ایک ہی پسپائی میں جی چھوڑ دیں گے۔ جو مسلمان مدینہ میں رہ گئے ہیں، ان پر یہاں سے نبٹ کر حملہ کریں گے اور اس طرح پیغمبر اسلام اور ان کے ساتھیوں کا نام و نشان جہان سے مٹا دیں گے۔ بس وہ وقت قریب ہے کہ سلع کی پہاڑیاں تکبیروں کی گونج سے ہمیشہ ہمیشہ کے لیے محروم ہو جائیں گی۔

ابن قمیہ قریش کے لشکر میں پیش پیش تھا۔ اس نے حضور نبی کریم پر پتھروں کا مینہ برسا دیا۔ سورج کی آنکھ یہ درد انگیز اور دل ہلا دینے والا منظر دیکھ کر لہو ٹپکار ہی تھی کہ وہ جس نے دنیا والوں پر رحمتوں کے پھول برسائے خود اس پر پتھروں کی بارش ہو رہی ہے۔ سنگ باری کے اثر سے عارض اقدس لہو سے گلگلوں ہو گئے۔ پھر اس نابکار نے بڑھ کر تلوار کا وار کیا، ایک تو تلوار کی جھوک پھر حضور زہرہ پہنے ہوئے تھے اس کا بار بھی اس موقع پر گراں ثابت ہوا۔ حضور غار میں گر پڑے۔ ابن قمیہ سمجھا کہ مدت کی تمنا بر آئی۔ جوش مسرت سے بے اختیار پکار اٹھا کہ ”محمدؐ مارے گئے“۔ اور یہ صدا کافروں کے لشکر میں پھیلتی ہی چلی گئی۔ ستم گاروں کے چہرے خوشی کے مارے تہمتا نے لگے، لبوں پر مسکراہٹ بکھر گئی۔ فرط مسرت سے ان کے دل بلیوں اچھل رہے تھے۔ مکہ میں جب یہ خبر پہنچی گی تو ہمارے کارناموں کی دھوم مچ جائے گی۔ نغز گفتار شاعر ہماری مدح میں قصیدے کہیں گے اور عکاظ اور ذوالجنہ کے بازاروں میں ہمارے نام کے نشان نصب کیے جائیں گے۔

ابو عبیدہ بن جراح نے حضور کے جسم مبارک سے خود کی کڑیاں اپنے دانتوں سے کھینچ کر نکالیں جس کے اثر سے دانت ٹوٹ گئے۔ ابو عبیدہ احتیاط برت رہے تھے کہ رحمۃ للعالمین کے مقدس لہو سے کہیں زمین لالہ زار نہ بن جائے ورنہ کیا عجب ہے کہ اللہ کا عذاب نازل ہو کر زمین سے روئیدگی کی قابلیت سلب کر لے۔

رسول اللہ کے زخموں سے لہو بہہ رہا تھا اور کافر فتح کے نعرے لگا رہے تھے۔ مسلمان تتر بتر تھے، بڑی ہی سخت گھڑی اور انتہائی نازک مرحلہ تھا، اسی عالم میں حضرت علیؑ اپنی ڈھال میں پانی لے کر آئے، انھوں نے پانی ڈالا اور سیدہ فاطمہؑ نے مظلوم و مقدس باپ کے زخموں کو دھویا۔ زخموں کے سبب حضور نڈھال سے ہو گئے۔ مگر اسی عالم میں آپؐ نے بیٹھ کر نماز پڑھی مظلومیت کے ان سجدوں پر خود نماز ناز کر رہی تھی۔ کافروں کے یہاں فتح کے شادیاں بچ

رہے تھے۔ ابوسفیان نے بڑے بڑے صحابہ کو نام لے کر پکارا، رسول اللہ کا اشارہ پا کر مسلمانوں کی طرف سے پُر جوش استفسار کا کوئی جواب نہیں دیا گیا۔ پھر ابوسفیان نے اپنے لوگوں سے پکار کر کہا۔ بھائیو! خوشی مناؤ، یہ سب لوگ قتل ہو گئے اگر وہ زندہ ہوتے تو میری باتوں کا جواب ضرور دیتے۔ ابوسفیان کے اس طنز اور تحقیر آمیز اعلان پر حضرت عمرؓ سے خاموش نہ رہا گیا، دامنِ ضبط کی گرفت خود بخود ڈھیلی ہو گئی۔ وہ پکارے:

”او خدا کے دشمن! جن جن کے تو نے نام لے کر پکارا ہے وہ سب زندہ ہیں۔“

اس پر ابوسفیان کو بھی جوش آ گیا، کفر کی جھنجھلاہٹ بتوں کی جے بن کر گویا ہوئی۔

حضورؐ نے فرمایا کہ ”جواب میں تم بھی ”اللہ اعلیٰ واجل“ کہو!“

ربیع انصاری کے بیٹے سعید بھی اس غزوے میں شریک تھے، وہ نظر نہ آئے تو رسول اللہ نے فرمایا کہ کون ہے جو سعید بن ربیع کی خیر خبر لے کر آئے۔ حضورؐ کا حکم سن کر ایک انصاری فوراً چل پڑا۔ میدان میں شہیدوں کے لاشے بکھرے پڑے تھے، لہو نے ریتلی زمین کو لالہ زار بنا دیا تھا۔ بڑی جستجو کے بعد حضرت ربیع کا پتہ چلا۔ انصاری نے دیکھا کہ لاشوں کے جھر مٹ میں سعید بھی خاک و خون میں لوٹ رہے ہیں۔

”رسول اللہ نے تم کو سلام کہا“ — ڈھونڈنے والے نے کہا۔

”مجھ جاں نثار غلام کا سلام بھی حضورؐ کی خدمت میں عرض کرنا“ — ابن ربیع نے جواب

دیا اور پھر تھوڑی دیر کے لیے رُک گئے۔ نزع کے عالم میں نقاہت کا غلبہ بھی ہو جاتا ہے۔ شدتِ درد چھپانے کے لیے ہونٹوں کو دانتوں سے دبایا اور بڑی مشکل سے بات پوری کی، بوئے:

”میرے ساتھیوں اور دوستوں سے ایک ایک کر کے کہنا کہ دیکھو! رسول اللہ کی

اطاعت میں کوتاہی نہ ہونے پائے۔ اطاعتِ رسول میں کمی کی تو پھر خدا کے یہاں تمہاری کوئی معذرت قبول نہ ہوگی۔“ ...

یہ باتیں جوش میں آ کر کہنے کو تو کہہ دیں مگر شہ رگ سے لہو کی آخری بوندیں ٹپک

پڑیں۔ گرم خون جس کے ہر قطرے میں خدا اور رسول کی محبت جھلک رہی تھی۔ اور محمدؐ رسول

اللہ کا جان نثار غلام ہمیشہ کے لیے چین کی نیند سو گیا۔ چہرے پر سپیدی پھر گئی۔ اور دم کے دم میں

جسم اور روح ایک دوسرے سے جدا ہو گئے۔

انصاری نے واپس آ کر تمام واقعہ پوری تفصیل کے ساتھ حضور کی خدمت میں عرض کیا تو اس پر حضور نے فرمایا۔ ”اے اللہ! سعد بن ربیع سے راضی ہو جا!“
سعد خوش نصیب اور سعادت مند سعد مرتے مرتے حضور کی دعاؤں کے سدا بہار پھول اپنے ساتھ لیتا گیا، اللہ کی رضا مندی اس کے لیے مقدر ہو گئی۔

احد کے بعد

مدینہ میں اس واقعہ کی خبر پہنچی تو مسلمان کے گھر گھر میں کہرام مچ گیا۔ لوگ حسرت و ناامید کے ساتھ ایک دوسرے کا منہ دیکھتے۔ ایک خاتون بھی اس غمناک خبر کی اطلاع پا کر گھر سے احد کی طرف روانہ ہو گئی۔ ”تیرا باپ مر گیا“۔ ایک شخص نے ہمدردی کے لہجہ میں کہا۔ مگر عورت بڑھتی چلی گئی۔ ”تیرا خاوند مر گیا“۔ لیکن عورت کی رفتار میں ذرا سی بھی سستی اور گرانی پیدا نہیں ہوئی۔ پھر اس سے کہا گیا کہ تیرا بیٹا کلیجہ پر برچھی کھا کر موت کا نشانہ بن گیا۔
”مگر خدا کے بندے، یہ تو بتا! کہ رسول اللہ کس حال میں ہیں؟ میرے کانوں نے بڑی درد انگیز خبر سنی ہے، میرے منہ میں خاک۔ دل اس خبر کی تاب نہیں لاسکتا“۔ خاتون نے رک رک کر دریافت کیا۔

”رسول اللہ تو زندہ ہیں مگر“... کہنے والے کی بات پوری بھی نہ ہوئی تھی کہ عورت جھٹ سے بول پڑی:

”جب سرکار زندہ ہیں تو میں کسی عزیز کے مرنے سے غمگین نہیں ہو سکتی۔ محمد رسول اللہ کے ہوتے ہوئے ساری مصیبتیں ہیج ہیں۔“

احد سے رسول اللہ کی واپسی کی خبر ملی تو مدینہ کے لوگ آپ کے خیر مقدم کے لیے بستی سے باہر نکل آئے۔ حضرت حمزہ کی کمسن اور معصوم بیٹی فاطمہ بھی راستہ میں کھڑی ہو گئی۔ استقبال کے بعد لوگ لوٹے تو فاطمہ نے دیکھا کہ ان لوگوں میں حمزہ کا چہرہ نظر نہیں آتا۔ آخر کیا بات ہے، وہ کیوں نہیں آئے؟ ان کو تو رسول اللہ کی ہم رکابی میں واپس ہونا تھا۔ معصوم بچی کا دل دھڑکنے لگا۔ غیر محسوس طریقے پر گردِ قیمتی اس کے چہرے کو چھونے لگی، دل میں سو سو طرح کے وہم آتے تھے اور وہموں کا پیدا ہونا فطری بات تھی، جنگ سے کسی آدمی کا نہ لوٹنا، ہر اندوہناک سے

اندوہناک حادثہ کا سبب ہو سکتا ہے۔

راستہ میں حضرت صدیقِ علیؑ، فاطمہ نے دریافت کیا:

”میرے باپ کہاں ہیں ابو بکر؟“

صدیق اکبر نے رکتے ہوئے لہجہ میں جواب دیا:

”پیچھے خود رسول اللہ تشریف لا رہے ہیں، ان سے تم اپنے باپ کا حال پوچھنا۔ تھوڑی

دیر میں حضور گھوڑے پر سوار آتے ہوئے نظر آئے۔ حمزہ کی بیٹی فاطمہ نے سواری کے آنے کا

انتظار بھی نہ کیا۔ تیزی کے ساتھ آگے بڑھی اور رسول اللہ کے گھوڑے کی لگام مٹھی میں پکڑ کر بولی:

”یا رسول اللہ! میرے باپ کہاں ہیں؟“

پیارے چچا حمزہ کی درد انگیز شہادت سے خود حضور بہت زیادہ متاثر تھے۔ یتیم بچی کے

اس سوال نے چچا کی شہادت کے زخم کو اور ہرا کر دیا۔

حضور نے فرمایا:

”تیرا باپ میں ہوں۔“

حضور نے ان لفظوں میں لڑکی کو تسلی بھی دے دی اور انتہائی بلیغ اور نازک پیرایہ میں

واقعہ کا اظہار بھی فرمایا۔ حضور کھل کر سیدنا حمزہ کے بے دردی سے قتل کیے جانے کی کیفیت بیان

فرماتے تو معصوم بچی کے دل پر نہ جانے کیا گزر جاتی۔ سید الشہداء حمزہ کی یتیم بچی رسول اللہ کا

ارشاد سن کر بے اختیار بول اٹھی:

”اس جواب سے مجھے خون کی بو آتی ہے۔“

غزوہ خندق

کفار قریش کی غزوہ احد کے بعد اور ہمتیں بڑھ گئیں۔ انہوں نے مکہ جا کر بڑے فخر و

غرور کے لہجہ میں کہا کہ احد میں بدر کی شکست کا ہم نے ایک حد تک بدلہ لے لیا۔ حمزہ جیسے نامور

بہادر کو خاک و خون میں ملا دیا۔ خود محمد ابن عبد اللہ ہمارے چنگل میں آگئے تھے۔ ابن قمیہ کا ہاتھ ذرا

اور کس کر پڑ جاتا تو سارا قصہ ہی ختم ہو گیا ہوتا۔ قسمت اچھی تھی جو محمد بچ گئے۔ مگر ان کے زخم۔

پتھروں نے ابن عبد اللہ کے چہرے کو لہولہاں کر دیا تھا مگر صاحبو! ان کے صحابی بھی جاں نثاری میں

اپنا جواب نہیں رکھتے۔ ہم محمدؐ کی طرف پھینکتے تو ایک انصاری محمدؐ کو بچانے کے لیے تیر کو اپنے سینہ پر روک لیتا۔ اور ایہا الاخوان! مسلمان عورتوں تک نے اس لڑائی میں بڑی پامردی اور بہادری کا ثبوت دیا۔ تیر برس رہے تھے، تلواریں چنچ چل رہی تھیں اور یہ عورتیں مشکیزے بھر بھر کر اپنی پیٹھوں پر لاد کر لے جاتیں، پیاسے سپاہیوں کو پانی پلاتیں اور زخمیوں کی مرہم پٹی کرتیں۔ اسی انداز کی ایک آدھ لڑائی اور ہو گئی تو مسلمانوں کی ترکی تمام سمجھو۔ ہم قریش کے دشمن کا قلع قمع کیے بغیر چین سے نہیں بیٹھ سکتے، یہ ہماری خاندانی غیرت کا معاملہ ہے، ہم تھک کر بیٹھ گئے تو دنیا کیا کہے گی؟ یہی کہ قصی جیسے نامور سردار کی اولاد نے ہار مان لی۔ ہماری تمام پچھلی تاریخ شجاعت پر پانی پھر جائے گا۔ ہم ایسا نہ ہونے دیں گے۔

غزوہ خندق اسی سلسلہ کی ایک کڑی تھی۔ رسول اللہ نے حضرت سلمان فارسی کے مشورہ سے خندق کھودنے کا حکم دیا۔ صحابہؓ نے خندق کھودنی شروع کی اور خود رسول اللہ بھی اس میں شریک ہو گئے۔ چشم آفتاب نے ایسا منظر کا ہے کو دیکھا ہوگا کہ اقلیم ہدایت و سعادت کا شہنشاہ مزدور کی طرح زمین کھود رہا تھا۔ کہاں ہیں مزدوروں اور کسانوں کے وہ جھوٹے غم خوار اور بناوٹی درد مند جو صوفوں اور قالینوں پر بیٹھ کر مزدوروں کے فلاح و بہبود کی اسکیمیں تیار کرتے ہیں۔ ان عیش پسندوں کو مزدور کے دکھ درد کی کیا خبر! مزدور کیا ہوتا ہے اور مزدوروں پر کیا گزرتی ہے، اس کی کیفیت غزوہ خندق کے اس مقدس مزدور سے پوچھو، جس نے ارشاد فرمایا:

”مزدور کا پسینہ خشک ہونے سے پہلے اس کی مزدوری چکا دو۔“

خندق کھودتے میں ایک بھاری پتھر آ گیا۔ صحابہ نے لاکھ کوشش کی۔ مگر وہ پتھر ٹس سے مس نہ ہوا۔ حضرت سلمان نے حضورؐ کی خدمت میں اس واقعہ کی اطلاع دی۔ حضور نے کدال کی ضرب جو اس پتھر پر لگائی تو ایک ہی ضرب میں وہ پتھر ریزہ ریزہ ہو گیا۔ پتھر سے روشنی نمودار ہوئی اور مسلمانوں نے اپنی آنکھوں سے دیکھا کہ مصر، ایران اور شام کی سرحدیں صاف نظر آ رہی ہیں۔ تاریخ اپنے کو دہرا کر ماضی کو حال بنا دیا کرتی ہے اور یہاں حال کے آئینہ میں مستقبل جھلک رہا تھا۔ یہ فیضانِ نبوت تھا۔ ان بھیدوں کو ہر کوئی نہیں سمجھ سکتا۔ یہ کیفیتیں ہر کس و ناکس کے قلب پر وارد نہیں ہوا کرتیں۔ یہ قدرت کی دین اور اللہ کا فضل تھا۔ عقل کہے گی کہ اس کے لیے دلیل لاؤ۔ یہ کیسے ہو سکتا ہے۔ انسان کے حالات اور کیفیات میں اتنا غیر معمولی فرق نہیں ہوا

کرتا۔ ہم کہتے ہیں کہ اس ”تفاوت“ کے لیے دلیلوں کی بھی کوئی کمی نہیں ہے۔ نہیں دیکھتے ہو کہ ایک ہی باغ کی ایک ہی کیاری میں گلاب اور دھتورے کے دو پودے پیدا ہوتے ہیں، کونکے اور ہیرے کے کیمیاوی عناصر میں کوئی فرق نہیں ہوتا۔ لیکن ایک چولھے میں جلایا جاتا ہے اور ایک بادشاہوں کے تاجوں کی زینت بنتا ہے۔ انبیائے کرام کو عام آدمیوں پر قیاس نہ کرو۔

غزوہ خندق میں بھی کفار قریش کو ناکامی کا منہ دیکھنا پڑا اور ان کی تدبیریں کچھ کام نہ آسکیں۔ کافروں کا خیال غلط نکلا کہ احد کی جنگ کے بعد مسلمانوں کی ہمتیں پست نہیں تو سرا سیمہ اور متوحش ضرور ہو گئی ہوں گی۔ مگر انہوں نے محسوس کیا بلکہ آزما کر دیکھ لیا کہ مسلمان پہلے سے اور زیادہ مضبوط اور مستحکم ہو گئے ہیں۔ ہر ٹکراؤ اور تصادم کے بعد اسلام کا نشہ کم نہیں بلکہ اور تیز ہو جاتا ہے۔

حج کے لیے

سب جانتے ہیں کہ نماز، روزہ، زکوٰۃ اور حج اسلام کے بنیادی اور اہم ترین فرائض ہیں۔ ان میں سے کسی ایک کے انکار سے بھی آدمی دائرۃ اسلام سے خارج ہو جاتا ہے اور ان کا تارک (۱) اللہ کا بہت بڑا نافرمان ہے اور ان فرائض کے مسلسل ترک کرنے سے ایمان بس کچھ یوں ہی سابق رہ جاتا ہے۔ جس شخص کے دل میں خدا کا خوف، رسول کی محبت اور دین سے لگاؤ ہوگا وہ ان بنیادی فرائض سے اعراض برت ہی نہیں سکتا۔ بھول چوک کی اور بات ہے۔

حج کا زمانہ قریب آیا تو حضور نبی کریم علیہ الصلوٰۃ والسلام نے بھی چودہ سو صحابہ کے ساتھ فریضہ حج ادا کرنے کی نیت سے مکہ مکرمہ کی جانب کوچ فرمایا۔ کفار قریش کی کینہ سازیاں اور مسلمان دشمنی پیش نظر تھی کہ یہ بدنصیب ہر آن خدا پرستوں کے ٹکراؤ کے لیے بہانے ڈھونڈتے رہتے ہیں۔ جس کے دل میں کھوٹ ہوتی ہے وہ دوسروں کو بھی اپنا ہی جیسا سمجھتا ہے اس خیال سے قربانی کے اونٹ مسلمانوں نے اپنے ساتھ لے لیے، اور حج کا لباس (احرام) بھی پہن لیا تا کہ قریش کو کہیں یہ دھوکا نہ ہو جائے کہ پیغمبر اسلام حملہ کرنے کے لیے مکہ میں آ رہے ہیں۔ حکم دیا گیا کہ جو مسلمان حج کرنے کے لیے چل رہے ہیں وہ اپنے ساتھ بس تلوار تو رکھ سکتے ہیں مگر

(۱) نماز کسی حالت میں معاف نہیں، روزہ، سفر اور بیماری میں معاف ہے مگر اس کی قضا لازم ہے، اور زکوٰۃ اور حج کے

لیے استطاعت شرط ہے: ”م“

کوئی اور ہتھیار نہیں لے جاسکتے۔ اور تلواریں بھی کھلی ہوئی نہ رہیں۔ ان کو نیام میں رہنا چاہیے۔ یہ حجاج کا قافلہ تھا۔ محمد رسول اللہ اس کے امیر اور سالار تھے۔ مقصد صرف فریضہ حج کی ادائیگی تھا۔ قربانی کے اونٹوں کی قطاریں، جسموں پر جامہ احرام اور لبوں پر ”لبیک اللہم لبیک“ کے دنواز مزے! بس تلواریں ضرور ہمراہ تھیں اور اس زمانہ میں پانی کے برتنوں، کھجور اور ستو کے تھیلوں اور سایہ کے لیے چادروں اور خیموں کی طرح تلوار کا رکھنا بھی ضروری تھا۔ کوئی عرب کسی عزیز و اقارب کی موت کا پُرسا دینے کے لیے بھی کہیں جاتا تو تلوار ضرور ساتھ ہوتی۔

مدینہ سے چند منزلوں کے بعد ذوالحلیفہ نامی ایک مقام آیا جہاں اس مبارک قافلہ نے پڑاؤ ڈال دیا۔ حج کے ابتدائی مناسک کا یہاں سے آغاز ہو گیا۔ مکہ سے ہجرت کے بعد حضور نبی کریم علیہ الصلوٰۃ والسلام کا یہ پہلا حج تھا۔ احتیاط کے مد نظر قافلہ حجاج میں سے ایک آدمی کو آگے روانہ کر دیا گیا کہ قریش کے حالات اور دل کا اتا پتہ لگائے۔ ذوالحلیفہ سے چل کر عفان پر جب تو حید پرستوں کا یہ قافلہ پہنچا تو پیغمبر کی زبانی اطلاع ملی کہ قریش تو اس خبر کو سن کر آگ بگولا ہو گئے۔ ان کے نوجوان کہنے لگے کہ محمدؐ اور اس کے ساتھیوں کی اب یہ جرأت ہو گئی ہے کہ وہ مکہ میں حج کرنے کے لیے مدینہ سے چل پڑے۔ کیا وہ چاہتے ہیں کہ ہمارے بھائی بندوں کو اسلام کی رغبت دلا کر پھر ہم سے اور ہمارے آبائی دین سے منحرف کر دیں۔ ہم یہ فرض بھی کر لیں کہ ابن عبد اللہ اور اس کے ساتھی حج کر کے خاموشی کے ساتھ یہاں سے چلے جائیں گے اور ان کی ایک تلوار بھی یہاں نیام سے باہر نہ آئے گی۔ مگر صاحب! ان کا یہ خاموش آنا کیا کم قیامتیں ڈھائے گا۔ مکہ کے قیام کے زمانہ میں محمدؐ کو نماز پڑھتے دیکھ کر اچھے خاصے ہوش مند لوگ مسلمان ہو گئے۔ ان لوگوں کی تو خاموشی بھی بولتی ہوئی تبلیغ ہے۔

ہم مدینہ کے اس قافلہ کا یہاں آنا کسی طرح گوارا نہیں کر سکتے۔ چاہے ارض حرم کو خون سے رنگین ہی کیوں نہ ہونا پڑے، گھر پر تو ذرا سی چیونٹی بھی شیر ہوتی ہے اور ہم کہ صنایدِ قریش کی اولاد ہیں۔ بھلا اپنے گھر پر اس ذلت کو قبول کر لیں! یہ تو ایک طرح کی ہماری شکست ہوئی۔ مدینہ پہنچ کر بھی محمدؐ اور ان کے ساتھی مکہ کا خیال نہیں چھوڑتے۔ جو تلواریں بدر اور احد میں چمک چکی ہیں، کیا مکہ میں نیاموں میں ہی لپٹی رہیں گی۔

کفار قریش جو مدینہ پر چڑھ چڑھ گئے تھے، مکہ سے چند منزل دور مسلمانوں کے

آجانے کی اطلاع پا کر بھلا کس طرح خاموش بیٹھے رہتے۔ ان میں انتقام و عداوت کی ایک لہر دوڑ گئی، تیاریاں شروع ہوئیں، عکاظ اور منیٰ کے میلوں میں جانے کے لیے نہیں۔ حضرت محمدؐ رسول اللہ اور آپؐ کے سرفروش صحابہ سے جنگ کرنے کی غرض سے! خالد بن ولید کی قسمت کا ستارہ ابھی تک کفر کی ظلمت میں چھپا تھا، ان کی سرکردگی میں دوسو بہادر اور آزمودہ کار قریش عسفان کی طرف چل پڑے۔ یہ مقدمۃ لہجیش تھا۔ اصل فوج تو پیچھے آرہی تھی! کفار قریش کے تیوروں سے عتاب و خفگی کے شرارے نکل رہے تھے۔ مگر قدرت مسکرا رہی تھی کہ نادانو! تمہارا کمانڈر (خالد) جس کی تلوار آج کفر کی حمایت میں بے نیام ہے، ایک دن ایسا آئے گا کہ یہی تلوار اسلام کی حمایت کا حق ادا کرے گی۔

رسول اللہ کو کافروں کی نقل و حرکت اور ان کے ارادوں کی اطلاعیں ملتی رہتی تھیں اور قریش کے بھی آدمی لگے ہوئے تھے جو یہاں کی اطلاعیں ان کو جا کر دیتے، قریش نے عروہ بن مسعود ثقفی کو رسول اللہ کی خدمت میں بات چیت کرنے کے لیے بھیجا۔ عروہ نے صلح کے مسئلہ پر حضورؐ سے گفت و شنید کی اور یہاں سے واپس ہو کر کفار قریش سے بولا کہ بھائیو! امیروں اور رئیسوں کا تو ذکر ہی کیا ہے میں نے نجاشی کی بزم شاہانہ اور قیصر و کسریٰ کے دربار خسروی کا طمطراق بھی دیکھا ہے۔ مگر محمد ابن عبد اللہ کے ساتھی ان سے جس درجہ عقیدت اور وابستگی رکھتے ہیں اور جو جاہ و وقار میں نے وہاں دیکھا وہ کہیں نظر نہیں آیا۔

عروہ سے گفت و شنید تو ہوئی مگر کوئی بات پورے طور پر طے نہ ہو سکی، اس لیے حضورؐ نے حراش بن امیہ کو قریش سے اس مسئلہ پر بات چیت کرنے کے لیے روانہ فرمایا۔ مگر قریش بدعہد اور ظم ظرف نکلے اور معاہدہ شکن بھی۔ سفیروں اور ایلیچیوں کا اس دورِ جاہلیت میں بھی احترام کیا جاتا تھا۔ لیکن یہ لات و ہبل کے پجاری تھے۔ خدا نا شناس، نامنصف، ظالم اور چھچھورے بھی۔ انہوں نے پہلے تو سفیر نبوت کے سواری کے اونٹ کو ہلاک کر دیا پھر خود ان کے ساتھ بھی یہی سلوک کرنا چاہتے تھے، وہ تو کچھ قبیلوں کے لوگوں نے بیچ میں آ کر بلکہ مزاحم ہو کر انہیں بچالیا، ورنہ ان کی جان جانے میں کوئی کسر نہ رہی تھی۔

ابھی گفت و شنید کا سلسلہ ختم نہ ہوا تھا مگر قریش سے ضبط نہ ہو سکا کہ انہوں نے اپنی فوج

کا ایک دستہ مسلمانوں کے اس قافلہ پر حملہ کرنے لیے مکہ سے روانہ کر دیا۔ مسلمان بھی غافل نہ تھے وہ جانتے تھے کہ قریش چھیڑ چھاڑ سے باز آنے والے نہیں۔ وہ کسی نہ کسی عنوان سے اقدام ضرور کریں گے۔ مسلمان سپاہیوں نے حملہ آور قریش کو چھاپہ مارنے اور قتل و غارت گری کرنے کا موقع ہی نہ دیا۔ کفار قریش مزاحمت کے لیے تُل گئے تھے مگر انہوں نے دیکھا کہ مسلمان تلوار کا جواب تلوار سے دیں گے۔ برابر کی ٹکڑ ہوگی، حالات نازک ہیں۔ زیادہ شیخی اور اکڑ دکھائی تو جان سے ہاتھ دھونے پڑیں گے۔ نجات اسی میں ہے کہ خاموشی کے ساتھ اپنے کو ان کے حوالے کر دو۔ سانپ ہر جگہ ٹیڑھا چلتا ہے، مگر پانی میں اسے سیدھا چلنا پڑتا ہے۔ ہر جگہ سختی اچھی نہیں۔ مصلحت دیکھ کر کہیں کہیں آدمی کو نرم بھی بننا پڑتا ہے۔

قریش کے اس دستہ کو گرفتار کر کے صحابہ رسول اللہ کی خدمت میں لائے۔ کفار سمجھ رہے تھے کہ آج جان کی خیر نہیں، یہیں جنگ میں ان کی گردنیں اڑادی جائیں گی، حملہ آور دشمنوں کے ساتھ ایسا ہی سلوک کیا جاتا ہے۔ مگر رحمتِ عالم نے ان کو معاف کر دیا بلکہ رہا فرما دیا۔

رسول اللہ اور آپ کے صحابہ توجج کی نیت سے آئے تھے۔ چھیڑ چھاڑ، لڑائی اور کسی قسم کا ٹکراؤ، ان کا مقصد ہی نہ تھا وہ صلح اور امن چاہتے تھے، اور اسی کے لیے آپ نے حضرت عثمان بن عفان رضی اللہ عنہ کو قریش سے صلح کی بات چیت کرنے کے لیے مکہ روانہ کیا۔ سعید کے بیٹے ابان مکہ میں تھے، حضرت عثمان کی ان سے قرابت تھی۔ سعید بن ابان کی حمایت میں حضرت عثمان مکہ پہنچے اور کفار قریش کو رسول اللہ کا پیغام پہنچایا۔

جب ایک پیام صنادید قریش تک اسلام کے سفیر اور ایلچی نے پہنچایا تھا تو اس کا جواب دینا ضروری تھا۔ اس پر گفتگو کرنی تھی تا کہ مسئلہ واضح ہو جاتا مگر انہوں نے ایسا کرنے کی بجائے حضرت عثمان کو نظر بند کر دیا۔ یہ دنیا بھی عجیب ہے کہ یہاں کہیں واقعہ ہوتا کچھ ہے اور بہت سے واسطوں سے دوسری جگہ پہنچتے اس کی نوعیت کچھ ہو جاتی ہے۔ لوگ زیب داستان کے لیے بھی اپنی طرف سے اضافے کر دیا کرتے ہیں۔ خبروں کی اصلیت اور واقعہ کی نوعیت پر اس اضافہ و ترمیم نے حالات کو بڑا نازک بنا دیا ہے۔

حضرت عثمان کی نظر بندی کا واقعہ بھی اس خبر کے ساتھ مشہور ہو گیا کہ وہ قتل کر ڈالے

گئے۔ حضور کو اس واقعہ کی اطلاع ملی تو آپ نے زبان مبارک سے ارشاد فرمایا کہ عثمان کے خون کا قصاص لینا فرض ہے۔ پھر آپ نے صحابہ کو جمع کیا، آن کی آن میں پروانے شمع نبوت کے ارد گرد جمع ہو گئے۔ عثمانؓ کی شہادت کی خبر سے حضور بہت متاثر تھے۔ حضور نے ببول کے درخت کے نیچے صحابہ کرام سے اللہ کی راہ میں مارنے اور مرجانے کی بیعت لی۔

عجیب سماں تھا، چٹیل میدان۔ کہیں کہیں کھجور کے سوکھے پیڑ اور ببول کے درخت دکھائی دیتے تھے۔ دُور تک ہو کا عالم تھا اور خدا کا نبی جان نثاری کے لیے صحابہ سے بیعت لے رہا تھا۔ مرد اور عورت جوش میں آ کر اقرار کر رہے تھے کہ اللہ کے راستہ میں ہماری جانیں کام آ جائیں تو یہ سب سے بڑی سعادت ہوگی۔ یہ اقرار زبانِ حال سے تھا۔ یعنی یہ کہ! عثمان بن عفان کے خون کے ایک قطرے کا قصاص لیا جائے گا۔ کفار اس گھمنڈ میں نہ رہیں کہ ہم پرائے دیس میں ہیں۔ مدینہ یہاں سے دُور ہے۔ خدا کی قسم! ہم بدر واحد سے زیادہ پامردی اور بے جگری کے ساتھ لڑیں گے۔ یہ جانیں آخر ہیں کس دن کے لیے۔ خدا کی راہ میں ان کا کام آ جانا زندگی کی معراج ہے۔ تاریخ میں یہ بیعت ”بیعت الرضوان“ کے نام سے مشہور ہے۔ مگر بعد میں جا کر اس خبر کی اصلیت کا پتہ چل گیا کہ اطلاع غلط تھی، حضرت عثمان شہید نہیں ہوئے، کافروں کے یہاں نظر بند ہیں۔

صلح حدیبیہ

اس کے بعد صلح کے لیے سلسلہ جنبانی شروع ہوا۔ سہیل بن عمرو فصاحت اور بلاغت میں مشہور تھے، عام قریش کی طرح ان میں تیز مزاجی بھی نہ تھی۔ طبیعت کے انتہائی متین اور سنجیدہ تھے، سفارت کے لیے ایسے ہی شخص کا انتخاب موزوں تھا۔ ”خطیب قریش“ (سہیل) مکہ سے حدیبیہ پہنچا۔ مکہ سے چند کوس کی دُوری پر ایک کنویں کا نام حدیبیہ ہے، وہاں جو چھوٹی بستی آباد ہے اسے بھی ”حدیبیہ“ ہی کہتے ہیں۔ اسی نسبت کی بنا پر یہ واقعہ ”صلح حدیبیہ“ کے نام سے شہرت پا گیا۔

سہیل حدیبیہ پہنچ کر رسول اللہ کی خدمت میں حاضر ہوئے۔ صلح کی شرطوں پر بہت دیر

تک بات چیت ہوتی رہی۔ سہیل کی کوشش یہ تھی کہ قریش کی بات کہیں نیچی نہ ہو جائے۔ کوئی شرط میں نے دب کر مان لی تو اعیان مکہ کو منہ دکھانے کے قابل نہیں رہوں گا۔ لوگوں نے مجھے بھروسہ کا آدمی سمجھ کر ہی تو بھیجا ہے۔ رؤساء قریش نے مجھے رخصت کرتے ہوئے کہا تھا کہ دیکھنا سہیل! تم ہماری آبائی عزت کے منشور پر دستخط کرنے کے لیے جا رہے ہو، بہت بڑی ذمہ داری ہم نے تمہیں سونپ دی ہے۔

مسلسل گفت و شنید کے بعد چند شرطیں فریقین نے مان لیں۔ حضور نے حضرت علیؑ کو معاہدہ تحریر کرنے کا حکم دیا۔ حضرت علیؑ نے صلح نامہ قلم بند کرنا شروع کیا۔ عبارت کا آغاز اس جملہ سے ہوا:

هَذَا مَا قَاضَىٰ عَلَيْهِ مُحَمَّدٌ رَسُولَ اللَّهِ۔

”یعنی وہ معاہدہ ہے جسے محمد رسول اللہ نے مان لیا۔“

اس پر قریش کا سفیر سہیل بولا۔ ”یہ کیا لکھ دیا، ہماری اور تمہاری ساری لڑائی ہی اس بات پر ہے کہ ہم محمدؐ کو اللہ کا پیغمبر تسلیم نہیں کرتے۔ اگر ہم آپ کو خدا کا رسول مان لیں تو پھر ہم میں اور آپ میں کوئی نزاع ہی باقی نہ رہے۔ معاہدے میں ”رسول اللہ“ کا لفظ نہیں لکھا جائے گا“ محمد ابن عبد اللہ“ کافی ہے۔“

اس پر حضور نے ارشاد فرمایا کہ ”اگرچہ تم جھٹلاتے ہو لیکن خدا کی قسم میں خدا کا رسول ہوں۔“ پھر آپ نے حضرت علیؑ کو حکم دیا کہ ”رسول“ کا لفظ عبارت سے مٹا دیا جائے۔ حضرت علیؑ کا ضمیر کانپ اٹھا، عرض کی، حضور کا ہر حکم میرے سر آنکھوں پر۔ مگر ”رسول“ کا لفظ ہرگز نہ مٹاؤں گا۔ اور حضور!

خطا نمودہ ام و چشم آفریں دارم

حضور نے علیؑ سے کہا کہ اچھا بتاؤ میرا نام کہاں ہے، علی مرتضیٰ نے اپنی انگلی اس لفظ پر رکھ دی اور حضور نے ”رسول اللہ“ کا لفظ خود دست مبارک سے مٹا دیا۔ اس کے بعد صلح نامہ کی شرطیں قلم بند ہوئیں:

(۱) مسلمان اس سال حج کیے بغیر لوٹ جائیں۔ (۲) آئندہ سال حج کے موقع پر آئیں تو تین دن سے زیادہ نہ ٹھہریں۔ (۳) ہتھیار لے کر نہ آئیں۔ بس زیادہ سے زیادہ تلوار لاسکتے ہیں، ان کو بھی بے نیام ہونے نہ دیا جائے گا۔ (۴) جو مسلمان مکہ میں پہلے سے رہتے ہیں اور ٹھہرے ہوئے ہیں ان میں سے کسی ایک کو بھی اپنے ہمراہ مدینہ نہ لے جائیں۔ مگر اس کے برخلاف کوئی مسلمان مکہ آنا چاہے تو اس کو نہ روکیں۔ (۵) کافروں یا مسلمانوں کا کوئی آدمی اگر مدینہ جائے تو اسے واپس کر دیا جائے گا اور کوئی مسلمان مکہ پہنچ جائے تو اسے واپس نہ کیا جائے گا۔“

ابھی معاہدہ لکھا ہی جا رہا تھا، طرفین کے دستخط نہ ہوئے تھے۔ عبارت ادھوری تھی کہ اتنے میں سہیل کے بیٹے ابو جندل گرتے پڑتے پاؤں میں بیڑیاں پہنے ہوئے وہاں آ پہنچے اور زبان حال سے فریاد کرنے لگے:

”یا رسول اللہ! اسلام لانے کی پاداش میں کافروں نے مجھے قید میں رکھ کر بڑی بڑی دردناک اذیتیں دی ہیں۔ یہ دیکھیے، میری پیٹھ کو دیکھیے! کوڑوں کے نشانوں کا کوئی شمار نہیں ہے۔ اور میرا سینہ جلتے پتھروں سے داغا جاتا ہے۔ حضور! مجھ سے کہا جاتا ہے کہ جب تک محمدؐ سے بیزاری کا اعلان نہ کرو گے، اسی طرح ستائے جاؤ گے! میں نے صاف کہہ دیا کہ نادانو! محمدؐ کی رفاقت اور اطاعت پر مجھ جیسی ہزار جانیں قربان! تم میرے جسم کے ایک ایک عضو کو بھی جدا کر دو گے تب بھی محمدؐ رسول اللہ کی فرماں برداری کا دم بھرتا رہوں گا۔ حضور! بڑی مشکل سے ان ظالموں کی قید سے نکل کر آیا ہوں، پیروں کی بیڑیاں بھی نہیں کاٹ سکا۔ اب سرکار! میں جاؤں گا نہیں، حضور کے قدموں ہی میں رہوں گا۔“

ابو جندل کی آہ وزاری سن کر صحابہ کرام کے دل ہل گئے، خود رسول اللہ ﷺ بے حد

متاثر ہوئے۔

”محمد! صلح نامہ کی شرائط کی تعمیل کا یہ سب سے پہلا موقع ہے۔ صلح کی شرط کے

مطابق اس شخص (ابو جندل) کو مجھے واپس دے دو“ سہیل نے حضور سے کہا۔

”مگر ابھی معاہدہ لکھا نہیں جا چکا“ حضور نے جواب میں ارشاد فرمایا۔

”تو پھر یہ“ سے صلح ہی منظور نہیں“ سہیل نے بے پروائی کے ساتھ

جواب دیا۔

”اچھا، ان (ابوجندل) کو یہیں رہنے دو“ — حضور نے کئی بار اصرار کے ساتھ فرمایا۔ مگر سہیل کسی عنوان راضی نہ ہوا، وہ یہی کہتا رہا کہ ابوجندل کو آپ کے پاس نہیں چھوڑا جاسکتا۔ چنانچہ حضرت ابوجندل کو اسی حالت میں مکہ واپس جانا پڑا۔

ابوجندل۔ مظلوم و اسیر ابوجندل کی آنکھوں میں التجا غلطاں تھی کہ سرکار! خدا کے لیے مجھے سفاک اور ظالم دشمنوں میں واپس نہ بھیجئے۔ اور سرکار دو عالم کی چشم کرم زبانِ حال سے بول رہی تھی کہ ابوجندل! صبر کرو، یہ مظلومیت کا دور زیادہ دن تک نہ رہے گا۔ اللہ تعالیٰ تیری محافظت فرمائے گا، صبر کرنے والوں کا بڑا درجہ ہے۔

صحابہ کرام کو اس واقعہ کا بڑا ملال ہوا، کسی کی آنکھوں میں تو آنسو آ گئے، ان کا بس چلتا تو ابوجندل کو روک لیتے، جانے نہ دیتے۔ مگر رسول اللہ کے حکم کے آگے کسی کو چون و چرا کی مجال نہ تھی۔ صلح کے شرائط کا بھی ان کو غم تھا، ظاہری طور پر مسلمانوں کی طرف سے دب کر صلح کی گئی تھی، ہر شرط کفارِ مکہ ہی کے موافق پڑتی تھی مگر اللہ تعالیٰ نے اس صلح کو ”فتحِ مبین“ کہا۔ وحی آئی:

إِنَّا لَنَحْنُ لَكَ فَتْحًا مُّبِينًا ۝ ”ہم نے تجھ کو کھلی ہوئی فتح دی۔“

صلح حدیبیہ سے پہلے کافر اور مسلمان ایک دوسرے سے دُور دُور رہتے تھے۔ مکہ کے لوگ مکہ میں اور مدینہ کے رہنے والے مدینہ میں! لڑائی اور نزاعوں نے ایک دوسرے کے درمیان بیگانگی اور اجنبیت کی دیوار کھڑی کر دی تھی۔ دونوں طرف سے جان جانے کا خطرہ بھی لگا رہتا۔ صلح حدیبیہ کے بعد مسلمان اور کفار ایک دوسرے سے ملنے جلنے لگے اور دونوں شہروں میں آنے جانے کا سلسلہ شروع ہو گیا۔

صحابہ کرام کی زندگی، سیرت و کردار، عادات و اطوار، طرزِ معیشت، اخلاق، سچائی، نیکی اور پاک بازی کو دیکھ کر کافروں پر بڑا گہرا اثر ہوا۔ اور یہ اثر دلوں کو اسلام کی طرف کھینچ کھینچ کر لے گیا۔ صلح کے اس زمانہ میں اچھی خاصی تعداد دائرہ کفر سے نکل کر آغوشِ اسلام میں آ گئی۔ خالد سیف اللہ جس کی تلوار نے شام کو فتح کیا اور عمرو بن عاص جن کو تاریخ فاتحِ مصر کے نام سے پکارتی ہے، اسی زمانہ میں اسلام کی سعادت سے مشرف ہوئے۔ یہ حدیبیہ کی صلح جس

کی شرطوں کو دیکھ کر عمر جیسا مستقل مزاج اور بہادر انسان بھی اپنے غم کا اظہار کیے بغیر نہ رہ سکا۔ حقیقت میں ”فتح مبین“ ثابت ہوئی۔ اسلام کا چرچا مکہ میں پہلے سے اور زیادہ ہونے لگا، جو لوگ ابھی تک اسلام نہ لائے تھے وہ بھی دبی زبان سے اقرار کرتے کہ محمد ابن عبد اللہ کے ساتھی کیا ہیں فرشتے ہیں۔ زمین پر چلتی پھرتی نیکیاں اور بولتی ہوئی شرافت اور بھلائیاں، بات کے سچے، قول کے پکے، ایثار و مروت کے پتلے، دیانت دار، راست باز۔ تو جس مذہب نے بُرے لوگوں کو اتنا اچھا بنا دیا۔ وہ مذہب یقیناً سچا ہی ہو سکتا ہے۔ یہ باتیں عام ہونے لگیں۔ دارالندوہ تک میں بھی اس قسم کے تذکرے ہوئے۔ صداقت بوائے گل کی طرح پھیل رہی تھی، اسے روک کون سکتا تھا۔ کوئی بد ذوق پھولوں سے چاہے کتنی ہی دشمنی رکھتا ہو مگر اس کی قوتِ شامہ تو پھولوں کی خوشبو سونگھ کر یقیناً فرحت محسوس کرے گی۔

غزوة خیبر

مدینہ میں دو گروہ تھے۔ ایک منافقین کا اور دوسرا یہود کا۔ یہ دونوں گروہ رسول اللہ اور صحابہ کرام کے خلاف طرح طرح کی سازشیں کرتے رہتے، یہ سازشیں بڑی خوفناک قسم کی تھیں، مسلمانوں میں پھوٹ ڈالنے کی کوشش کی جاتی، اقصائے عرب سے جو قبیلے رسول اللہ کی خدمت میں اسلام کے متعلق استفسارِ حال کے لیے آتے ان کو طرح طرح بہکایا جاتا۔ کفارِ مکہ نے مسلمانوں کے خلاف جتنے محاذِ جنگ قائم کیے، منافقین اور یہود کے مشورے ان میں شریک تھے، اور یہود تو بغلی گھونسہ اور مارِ آستین بنے ہوئے تھے۔ رسول اللہ کے عفو و کرم سے انہوں نے سدانا جائز فائدہ اٹھانے کی کوشش کی، یہود کی جگہ کوئی اور ہوتا تو بارِ احسان سے گردن نہ اٹھاتا اور رسول اللہ کے حسن سلوک کی قدر کرتا۔ مگر یہ یہود تھے جن کو حضرت عیسیٰ روح اللہ نے سانپ کے بچوں کا لقب دیا۔ محسن کشی ان کی فطرت تھی اور اسلام دشمنی ان کی طبیعت۔

یہود کی سازشیں، منصوبے اور ان کے ناپاک ارادے ایک ایک کر کے بے نقاب ہو گئے، کوئی بات چھپی نہ رہی۔ ان کی روش روز ازل سے معاندانہ تھی، کفارِ مکہ کی یورشوں کا معاملہ وہ تو بدر و احد تک ہی محدود رہا اور یہ بلاؤں ہی سے ٹل گئی۔ اگر کہیں مدینہ کی بستی پر قریش حملہ کرتے تو یہود ان کا ساتھ دیتے اور مسلمانوں پر تلواریں لے کر ٹوٹ پڑتے۔ مسلمانوں کی ترقی دیکھ دیکھ کر ان کے کلیجے پر سانپ لوٹے اور ان کے دل غصہ کی آگ سے اندر ہی اندر کھولنے لگے۔

اخلاق و انصاف کا یہی تقاضا ہے کہ ایسے دشمنوں کو اپنے میں نہ رہنے دیا جائے۔ یہ دشمن اب آستینوں میں رکھنے کے قابل نہ رہے تھے۔ چنانچہ رسول اللہ نے خدا کے حکم سے بنو نضیر کو مدینہ سے جلا وطن کر دیا اور یہ لوگ خیبر میں آباد ہو گئے۔ جلا وطنی کی سزا ان سازشی دشمنوں

کے کرتوتوں کے مقابلہ میں بہت ہلکی سزا تھی۔ مگر یہود کسی کا احسان ماننے والے کب تھے، ان کے دلوں میں پاپ، کپٹ اور لو بھ گھر کر چکا تھا۔ انصاف اور انسانیت کی رمت بھی ان کے دلوں میں باقی نہ رہی تھی۔

خیبر پہنچ کر بھی یہود چین سے نہ بیٹھے، اسلام دشمنی کا جذبہ وہاں پہنچ کر اور تیز تر ہو گیا۔ ان کے وفود اور شعلہ بیان خطیب قبائل عرب میں جا جا کر اور قریہ قریہ گھوم کر اسلام کے خلاف لوگوں کو بھڑکاتے، غزوہ احزاب یہود کے اسی پروپیگنڈے کا خوفناک نتیجہ تھا۔ یہود سازش اور دروغ بیانی میں یدِ طولیٰ رکھتے تھے، ان کی سازش بڑی گہری اور باریک ہوتی۔ ایک مثال اور صرف ایک منظر!

گرمی کا زمانہ ہے، آسمان سے آگ برس رہی ہے، ہواؤں میں شعلے کی لپٹ مل جل گئی ہے، دھوپ اتنی تیز۔ کہ سچ مچ سوانیزے پر آفتاب آ گیا، ریت کے ذرے سورج کی گرمی پا کر انکارے بن گئے اور سنگریزوں سے چنگاریاں نکلنے لگیں، کھجور جھلسے ہوئے دکھائی دیتے ہیں جیسے ان پر برسوں سے بارش کی ایک چھینٹ بھی نہیں پڑی۔

اس عالم میں ایک یہودی خیبر سے روانہ ہو کر قبیلہ غطفان کے ایک قریہ میں پہنچتا ہے۔ یہ یہودی۔ مکر و دغا کی تصویر، اور فریب و سازش کا مجسمہ! میانہ قد مگر داڑھی ناف سے بھی کچھ نیچے لٹکی ہوئی، سر کے بال الجھے ہوئے۔ اونچی قبا مگر اس کی آستینیں ڈھیلی ڈھالی، ماتھے کی سلوٹیس بے ترتیب جیسے کوئی کسی کپڑے کو پانی میں بھگو کر شکنیں نکالے بغیر سوکھنے کے لیے پھیلا دے، دانتوں پر میل جما ہوا، آنکھیں چمکیلی لیکن ریا کی چشمکوں سے معمور!

کھجوروں کے جھنڈ میں عربوں کے خس پوش مکان تھے، پوری بستی میں ایک کنواں تھا جس پر عورتوں، مردوں اور بچوں کی بھینٹ لگی تھی۔ پانی بھرا جا رہا تھا، پانی یوں تو ہرقت اور موسم میں ضروری ہے لیکن گرمی میں تو اس کی ایک ایک بوند آبِ حیات کا کام کرتی ہے، عرب کے ریگستانوں میں پیاسے مسافر کو لعل و جواہر کی تھیلی نہیں ایک گھونٹ پانی چاہیے۔ پیاس کی موت بہت دردناک ہوتی ہے۔

یہودی نے ہانپتے ہوئے ناقہ کو بٹھایا، قریہ کے لوگ اس کے ارد گرد جمع ہو گئے۔ اس تپش اور دھوپ میں ٹیکا ٹیک دوپہر کے وقت کسی کا آنا چنچھے سے خالی نہ تھا۔ مہمان نواز عربوں

نے یہود کو ”اہلاً وسہلاً“ کہا اور اپنے خیمے میں اُسے لے گئے۔ کھجور، پنیر اور ستوا اس کے سامنے لائے گئے۔ اور بکری کا دودھ بھی! یہودی نے پانی کے لیے اشارہ کیا، آن کی آن میں پانی آ گیا، یہودی پانی کا پورا ڈول غٹ پی گیا، اس نے اپنی داڑھی کو نچوڑا جو پانی میں بھیگ گئی تھی۔ پیاسا آدمی بدحواس بھی تو ہو جاتا ہے۔

”ایہا الشیخ! ادھر کیسے آنا ہوا؟ اور آپ کسی ساتھی، ہم سفر اور قافلہ کے بغیر تنہا کس طرح چل پڑے اور“۔ قریہ کے ایک بوڑھے آدمی نے دریافت کیا اور اس کی بات پوری نہ ہوئی تھی کہ بیچ میں دوسرا آدمی بول پڑا:

”ادھر کا جنگل بڑا خطرناک ہے، آئے دن قافلے لٹتے رہتے ہیں۔ اکیلے آدمی کا سفر کرنا تو کسی طرح مناسب نہیں، آپ نے بڑی جرأت۔۔۔ بلکہ میں کہوں گا (معاف فرمائیے) غلطی کی جو تنہا اس طرف چلے آئے۔

”مگر موت سے زیادہ بڑا خطرہ اگر سامنے ہو تو آدمی آخر کیا کرے۔“ یہودی نے

جواب دیا۔

”ہم سمجھے نہیں! آپ کی بات کچھ بوکھلائی ہوئی سی ہے، ذرا سا پانی اور پی لیجیے، آپ اس آگ برستے میں دُور سے چل کر آ رہے ہیں۔ موت سے بڑھ کر خطرناک چیز کیا ہو سکتی ہے، عجیب! ماتھے کا پسینہ تو پونچھے اور داڑھی کے پتھوں سے گرد تو جھاڑیے، تکان آپ کے تیوروں سے برس رہی ہے“۔ کئی آدمیوں نے مل کر کہا۔ اس طرح کہ ایک نے دو لفظ کہے، دوسرے نے اس پر اور اضافہ کر دیا، اور تیسرے نے کچھ اور بڑھا دیا۔

اس پر یہودی نے تقریر شروع کر دی:

”ایہا الاخوان! اس دھوپ اور لو میں کسی کا عرب کے چٹیل میدانوں میں تن تنہا سفر کرنا یقیناً حماقت ہے بلکہ یوں سمجھیے کہ خود اپنی ذات سے دشمنی کرنے کے برابر ہے، جان مجھے بھی پیاری ہے اور زندگی کو میں بھی عزیز رکھتا ہوں۔ لیکن جس بات کے کہنے اور جس خطرہ کی اطلاع دینے کے لیے میں یہاں آیا ہوں، وہ بہت زیادہ اہم ہے۔“ (بدو یوں کی نگاہیں بوڑھے اور فتنہ ساز یہودی کے لبوں پر جم کر رہ گئیں...)

”سنو! یہ خبر تو تم تک کسی نہ کسی طرح ضرور پہنچ چکی ہوگی کہ قریش کے قبیلہ بنو ہاشم کے

ایک شخص محمد نامی نے نبوت کا دعویٰ کیا ہے۔ یہ اب سے کئی سال کی بات ہے؟ قریش نے اس پر سختی کی تو وہ اپنے ساتھیوں کو لے کر مدینہ چلا آیا۔ اب مدینہ محمد ابن عبد اللہ اور اس کے صحابہ کا مرکز بن گیا ہے۔ ابن عبد اللہ یہ کہتا ہے، جانتے ہو؟ (بہت کم جانتے ہیں جو نہ جاننے کے برابر ہے۔ دو تین بدویوں نے ایک ساتھ مل کر جواب دیا) تو لو، میں بتاتا ہوں! بنو ہاشم کا یہ پیغمبر، عربوں کے آبائی فخر اور خاندانی شرافت کا منکر ہے۔ وہ کہتا ہے کہ انسان انسان سب برابر ہیں تو یہ درس مساوات عرب کی شرافت کے خلاف کھلا ہوا چیلنج ہے۔ یعنی اب غلام اور آقا ایک ہی دسترخوان پر بیٹھ کر کھانا کھایا کریں گے۔ (یہ نہیں ہو سکتا، ہم ایسا نہیں ہونے دیں گے، غلام اور آزاد ایک برابر نہیں ہو سکتے۔ عرب کی غیرت اسے برداشت نہیں کر سکتی۔ قریش کے لوگ بیچ میں بول پڑے) مگر بھائیو! آپ یوں ہی چپ چاپ بیٹھے رہے اور اس فتنہ کاری کا پوری قوت کے ساتھ مقابلہ نہ کیا تو آپ کو یہ ذلت برداشت کرنا پڑے گی۔ تمہارے معبودوں اور خداؤں کو توڑ پھوڑ کر خاک میں ملا دیا جائے گا۔ (بدویوں کے چہرے غصے کے مارے سرخ ہو جاتے ہیں) مدینہ سے خبر آئی ہے کہ مسلمان اب کی بار تم غطفانیوں پر بڑے زور شور کے ساتھ چڑھائی کرنے کی تیاریاں کر رہے ہیں، وہ کہتے ہیں کہ غطفانیوں کا زور ٹوٹ گیا اور اس قبیلہ کو زیر کر لیا تو تمام اہل بادیہ ہماری مٹھی میں آجائیں گے۔ (مگر ہماری تلواریں کیا کند ہو جائیں گی اور ہمارے بازوئے تیغ زن کیاشل ہو جائیں گے۔ تلوار کا جواب تلوار سے، اور تیر کا جواب تیر سے دیا جائے گا۔ غطفانیوں سے چھیڑ چھاڑ کر کے یہ مسلمان گھاٹے میں رہیں گے، یہ جنگ بہت مہنگی پڑے گی۔ غطفانی آج تک کسی لڑائی میں زیر نہیں رہے۔ شام کے جنگ جو لٹیروں کو بار بار ہا ہم نے شکستیں دی ہیں اور نجد کے راستوں کی کھجوروں، ببولوں اور پہاڑیوں پر ہماری فتح مندی کے پرچم لہرا رہے ہیں۔ ایک بدوی اپنی ننگی تلوار کو ہلاتے ہوئے بولا! ...)

یہود نے قبیلہ غطفان کی طرح عرب کے دوسرے قبیلوں میں بھی مسلمانوں کے خلاف غضب و انتقام کا ایک آتشیں جذبہ پیدا کر دیا۔ قبیلہ غطفان کا خیبر کے یہود سے معاہدہ بھی تھا اور وہ ایک دوسرے کے حلیف تھے۔ ہجرت نبوی کے چھٹے سال قبیلہ غطفان نے مدینہ پر حملہ کرنے کے لیے بہت بڑے پیمانہ پر تیاریاں شروع کر دیں۔

خیبر کے یہود کی سازشیں خوفناک کھیل کھیل رہی تھیں۔ مناخین مدینہ سے بھی وہ

ساز باز رکھتے تھے اور ان کے واسطے سے مسلمانوں کے حالات معلوم کرتے رہے۔ منافقین کا سردار عبداللہ بن اُبی بن سلول یہود کی اس اسلام دشمنی سے بروقت فائدہ اُٹھا رہا تھا، ان کو اشتعال دلانے کے لیے وہ ظالم مدینہ سے جھوٹی اطلاعیں اور گڑھی (۱) ہوئی خبریں بھیجتا رہتا۔ اس نے اپنے قاصد کو خیبر بھیجا، جس نے یہود خیبر کو جا کر اطلاع دی کہ محمدؐ ابن عبداللہ تم لوگوں پر حملہ کرنے کی تیاریاں کر رہے ہیں، روزانہ مشورے ہوتے ہیں مسلمانوں کے خطیب عوام کو جنگ کے لیے اُبھارتے ہیں۔ تلواروں پر پانی رکھا جا رہا ہے۔ اور نیزوں کی انی تیز کی جا رہی ہیں۔ مگر تم لوگ اس خبر کو سن کر کہیں ڈرنہ جانا، ایسا نہ ہو کہ ہمت ہار بیٹھو، کہ یہ مسلمان نہ جانے کتنی بھاری فوج لے کر چڑھائی کریں گے، یہ گنتی کے آدمی ہیں، جنگ کا ساز و سامان بھی پورا نہیں ہے۔ یہ تمہارا کچھ بگاڑ نہیں سکتے۔ مگر پھر بھی دشمن کو حقیر و بے چارہ سمجھنا نہ چاہیے، تم اپنی تدبیر سے غافل نہ رہو۔ اور فتنہ کو اُبھرنے سے پہلے دبا دو۔ ہمارے دل تم لوگوں کے ساتھ ہیں۔ اور دل نہیں تلواریں بھی!

یہود خیبر نے اس خبر کے ملتے ہی آس پاس کے قبیلوں کو اُکسایا کہ مسلمانوں کے حملہ کرنے سے پہلے ہمیں خود مدینہ پہنچ کر ان پر چڑھائی کر دینی چاہیے۔ تم اس لڑائی میں ہمارا ساتھ دو گے تو خیبر کے کھجوروں کی آدھی پیداوار تمہاری نذر کی جائے گی۔ کنانہ، یہودہ بن قیس اور غطفان کے قبائل نے اس شرط کو منظور کر لیا۔ ہامی بھری، نوجوانوں نے خم ٹھونک کر کہا کہ مدینہ کی زمین کو ہم مسلمانوں کا قبرستان بنا دیں گے۔ بدر واحد اور خندق کی تمام جنگوں کا بدلہ اس ایک ہی لڑائی میں لیا جائے گا۔

یہود اور غطفان کے مدینہ پر حملہ کی تیاریوں کی خبر پا کر حضور نبی کریم علیہ الصلوٰۃ والتسلیم مسلمانوں کی فوج لے کر خیبر کی جانب روانہ ہوئے۔ صحابہ کرام کے پاس سامانِ حرب کی کمی تھی، مگر ایمان کی زیادتی نے اس کمی کو پورا کر دیا۔ شوقِ شہادت ان کی پاکباز آنکھوں میں جھلک رہا تھا۔ تیور زبانِ حال سے کہہ رہے تھے کہ حضرت موسیٰ کلیم اللہ کے ان نافرمان امتیوں کو خاک و خون میں تڑپا کر ہی مدینہ کو لوٹیں گے اور یہ غطفانی جن کو اپنی شجاعت پر بہت گھمنڈ ہے، بہت جلد دیکھ لیں گے کہ اللہ کی راہ میں جنگ کرنے والوں سے لڑنا ہنسی کھیل نہیں ہے۔

رسول اللہ نے اس غزوے میں سب سے پہلی بار اسلامی فوج کے لیے علم تیار کرائے،

(۱) بعض اربابِ قلم اسے ”گھڑی ہوئی“ لکھتے ہیں۔ (ماہر)

ایک علم حباب بن منذر کو اور دوسرا جھنڈا سعد بن عبادہ کو عنایت کیا۔ تیسرا پرچم حضرت علی بن ابوطالب کو ملا۔ پھر یراجو علیؑ کو مرحمت ہوا تھا، خاص رسول اللہ کا علم تھا جو حضرت عائشہؓ کی چادر مبارک سے بنا تھا۔

خیبر کے آس پاس نخلستانوں کا سلسلہ تھا، آبادی میں پہاڑیاں تھیں جن میں چھ قلعے تھے۔ پانچ قلعوں کو تو مسلمانوں نے بہت جلد فتح کر لیا مگر یہ چھٹا قلعہ جو قموص کے نام سے مشہور تھا، سب سے زیادہ مضبوط تھا۔ بہت کوشش کے بعد بھی قبضہ میں نہ آیا۔ اس قلعہ کا موقف (Situation) بھی کچھ ایسا تھا کہ حملہ کرنے والی فوج کے لیے دشواریاں اور مدافعت کرنے والوں کے لیے آسانیاں تھیں۔ قلعہ قموص کی سیادت مرحب کے سپرد تھی۔ مرحب کی شہ زوری اور جسمانی طاقت کی سارے عرب میں دھوم مچی تھی، عام طور پر مشہور تھا کہ مرحب اکیلا ایک طرف اور ہزار پہلوان ایک طرف! اتنا بہادر اور طاقتور پہلوان جس قلعہ کا رئیس ہو، اسے مضبوط ہونا ہی چاہیے تھا۔

شام کا وقت تھا۔ سورج ابھی غروب نہیں ہوا تھا، نخلستانوں پر البتہ شام کا دھند لگا پھیلنا شروع ہو گیا تھا۔ جاں نثار صحابہ جلو میں حاضر تھے، شمع نبوت کے ارد گرد پروانوں کا ہجوم تھا۔ اتنے میں حضورؐ نے ارشاد فرمایا کہ کل میں اس شخص کو پرچم دوں گا جس کے ہاتھ پر خدا فتح عنایت فرمائے گا اور جو خدا کے رسول کو چاہتا ہے اور خدا اور خدا کے رسول اس کو چاہتے ہیں۔

صحابہ کرام میں ہر شخص اسی تمنا اور امید میں تھا کہ رسول اللہ مجھے علم عنایت فرمائیں گے، امید جب بندھتی ہے تو پھیلتی اور شاخ درشاخ ہوتی چلی جاتی ہے۔ رات گزری، سپیدہ سحر نمودار ہوا۔ شوق انتظار کا دم آنکھوں میں کھنچ کر آ گیا تھا، سب منتظر تھے کہ دیکھیں رسول اللہ کسے پرچم نصرت مرحمت فرماتے ہیں۔ تمنا میں بڑی کشمکش میں تھیں۔ کہ اتنے میں علی ابن ابوطالب کی قسمت کا ستارہ چمکا۔ یہ سعادت خاص ان کے حصہ میں آئی اور رسول اللہ نے علیؑ کو دست مبارک سے علم عطا فرمادیا۔ علیؑ کا چہرہ فرط مسرت سے گلاب کی طرح رنگین ہو گیا مگر اس رنگینی میں ذمہ داری سوچی ہے اس میں کوتاہی نہ ہو جائے۔

قلعہ قموص کے رئیس اور شہ زور پہلوان مرحب نے رات کو خواب دیکھا کہ ایک شیر مجھے چیر رہا ہے۔ مرحب نے بیوی سے خواب کا ذکر کیا۔ بیوی نے جواب دیا کہ تم تو بڑے بہادر

ہو، آج تمہیں کیا ہو گیا ہے کہ خواب دیکھ کر جی چھوڑے دیتے ہو، خواب و خیال کی باتوں پر کوئی یقین نہیں کیا کرتا۔ مرحب نے کہا کہ میں اپنے دل کو کیا کروں کہ اس خواب دیکھنے کے بعد دل بیٹھا جاتا ہے، نہ جانے میری تقدیر میں کیا لکھا ہے اور کیا واقعہ پیش آنے والا ہے۔

صبح کو جب حضرت علیؑ میدانِ جنگ میں تشریف لائے تو مرحب بھی بڑے زور شور کے ساتھ رجز پڑھتا ہوا قلعہ سے باہر نکلا۔ اس نے لوہے کی زرہ پہن رکھی تھی، ایک ہاتھ میں ڈھال تھی اور دوسرے ہاتھ میں چمکتی ہوئی تلوار، نیزہ بغل میں دبا تھا۔ اس کے چہرے سے خوف اور غضب ٹپک رہا تھا۔ زخمی بھیڑیے کی سی اس کی حالت تھی۔ اس کی رجز!

”خیبر کی وادیاں مجھے یہاں پہچانتی ہیں کہ میں مرحب ہوں اور میں دلیر ہوں، تجربہ کار اور جہاں دیدہ ہوں، اور ہتھیار بند ہوں۔“

اس کے جواب میں حضرت علیؑ حیدر کرار نے پورے جوش کے ساتھ فرمایا:

”میں وہ ہوں کہ میری ماں نے میرا نام شیر (حیدر) رکھا تھا۔ شیرِ نیستان کی طرح ہیبت ناک ہوں!“

شیر کا نام سنتے ہی مرحب کورات کا خواب یاد آ گیا اور اس کے ہاتھ پاؤں میں سنسنی ہی دوڑ گئی۔ آدمی تھا جیوٹ اور جنگ آزمودہ، جی کڑا کر کے اس نے اپنے کو سنبھالا۔ لڑائی شروع ہوئی۔ مرحب نے اپنی بہادری اور طاقت کے خوب خوب جوہر دکھائے۔ جب وہ کاوا دے کر حضرت علیؑ پر حملہ کرتا تو قلعہ کی فصیل پر کھڑے ہوئے یہود جوشِ مسرت سے بیتاب ہو کر چیخنے لگتے۔ اس شور میں ہمت افزائی کا جذبہ بھی شریکِ کار تھا۔ مگر یہ علیؑ سے مقابلہ، حیدر کرار سے جنگ تھی، لَا فَتَىٰ إِلَّا عَلِيٌّ لَا سَيْفَ إِلَّا ذُو الْفَقَارِ کا سامنا تھا، یہ اس سے لڑائی تھی جس کے لیے فتح و نصرت مقدر ہو چکی۔ آج ایک مرحب کیا، ساری دنیا بھی علیؑ کے مقابلہ پر آ جاتی تو شکست کھا جاتی۔ مرحب نے بہت کچھ داؤں پیچ کیے۔ مگر شیرِ خدا کے سامنے اس شغالِ خیبر کی کچھ چل نہ سکی۔ ذوالفقارِ علیؑ نے اس رستمِ زماں اور تہمتنِ وقت کا قصہ ختم کر دیا۔ اس کی لاش کنکریوں پر تڑپنے لگی۔ حضرت علیؑ خیبر کا مضبوط دروازہ توڑتے ہوئے قلعہ میں داخل ہو گئے۔ اور مسلمانوں کے شورِ تکبیر سے خیبر کی رزم گاہ گونجنے لگی۔

فتح ہو چکی تو قدرتی طور پر خیبر کی ساری زمین مسلمانوں کے قبضہ میں آ گئی، ارضِ خیبر

اب رسول اللہ کا مقبوضہ علاقہ تھا، خیبر کے یہود بارگاہ رسالت میں حاضر ہوئے اور عرض کیا کہ خیبر کی زمین ہمارے ہی قبضہ میں رہنے دی جائے، جو کچھ زمین کی پیداوار ہوگی اس کی آدھی پیداوار ہم دے دیا کریں گے۔ یہود کی اس درخواست کو شرف قبولیت عطا ہوا۔

جب فصل کا وقت آتا تو رسول اللہ حضرت عبداللہ بن رواحہ کو پیداوار کی بٹائی لینے کے لیے خیبر بھیج دیتے۔ حضرت عبداللہ تمام پیداوار کو اکٹھا کر کے دو حصوں میں تقسیم کرتے اور یہود سے کہتے کہ اس میں سے جس حصہ کو چاہو لے لو۔ یہودی اس پر حیرت کے ساتھ کہتے، بلکہ کہنے پر مجبور ہو جاتے، دل کی آواز رک نہ سکتی:

”زمین و آسمان اسی عدل و انصاف کے سہارے قائم ہیں...“

ارضِ شام میں

اس زمانہ میں بادشاہوں اور شہنشاہوں کے ماتحت سردار اور رئیس ہوا کرتے تھے، ان سرداروں اور رئیسوں کی حیثیت نیم آزاد فرماں رواؤں جیسی تھی۔ اپنے علاقے میں یہ بھی ایک طرح کے چھوٹے موٹے بادشاہ تھے۔ ان کے یہاں محل سرائیں بھی تھیں اور دربار بھی گرم ہوتے تھے، عیش و عشرت کی محفلیں اور مسرت کے جشن بھی ہوتے تھے۔

قیصر روم کے ماتحت بہت سے رئیس اور سردار تھے۔ ان میں شام کے سرحدی علاقے کا شرجیل بن عمر نامی ایک رئیس تھا۔ حضور نبی کریم علیہ الصلوٰۃ والسلام نے جب بادشاہوں اور حاکموں کے نام مکتوب ہدایت اور دعوت نامے بھیجے تو ایک خط شرجیل کے نام بھی حضرت حارث بن عمیر کے ہاتھ روانہ فرمایا۔ شرجیل رسول اللہ کا نامہ گرامی پڑھ کر آگ بگولا ہو گیا، اور نامہ بر (حضرت حارث) کو قتل کر دیا۔ رسول اللہ کو جب اس واقعہ کی اطلاع ملی تو حضور نے حارث کے خون کا قصاص لینے کے لیے تین ہزار کی جمعیت حضرت زید بن حارثہ کی قیادت میں بلقا کی طرف روانہ کی۔ زید ایک غلام تھے، جن کو حضور نے آزاد فرمایا تھا۔ انہی کی سپہ سالاری میں انصار و مہاجرین کے اشراف نے سپاہی بن کر اللہ کے راستہ میں لڑنا ہنسی خوشی قبول کر لیا۔

حضور نے ہدایت فرمائی کہ زید بن حارثہ شہید ہو جائیں تو ان کے بعد جعفر طیار فوج کی کمان اپنے ہاتھ میں لیں، وہ بھی شہید ہو جائیں تو عبداللہ بن رواحہ سپہ سالاری کے فرائض انجام دیں۔

حضرت عبداللہ بن رواحہ بڑے رتبہ کے صحابی تھے، خیبر کے یہود سے پیداوار کی بٹائی لینے کے لیے ہر سال فصل پر جایا کرتے تھے، بلند پایہ شاعر بھی تھے۔

حیش اسلام مدینہ سے ادھر روانہ ہوا، ادھر پرچہ نویسوں اور جاسوسوں نے شرحبیل کو اطلاع دی کہ مسلمان حضرت حارث کے خون کا بدلہ لینے کے لیے تمہارے علاقہ میں آ رہے ہیں۔ شرحبیل نے جنگی تیاریاں شروع کر دیں اور تھوڑی مدت میں ایک لاکھ کے قریب جرّار فوج، کیل کانٹے سے لیس کر لی۔ دوسری طرف خود قیصر روم بھی بہت بڑا لشکر لے کر سرحد کے ایک اہم مورچہ پر آ کر جم گیا۔

کافروں کی فوج کی کوئی شمار نہ تھی۔ ساز و سامان لاتعداد تھا۔ بادیہ نشینوں کا شہنشاہی اور امارت سے مقابلہ تھا۔ دیس بھی پرایا تھا، یہاں کے جنگلوں، وادیوں، نخلستانوں، پہاڑیوں اور راستوں سے بھی واقفیت نہ تھی۔ مگر مسلمان اللہ کا نام لے کر باطل پرستوں سے ٹکرا گئے۔ بڑے گھمسان کارن پڑا۔ مسلمان بڑی پامردی اور جاں بازی سے لڑے۔

اسلامی فوج کے کمانڈر حضرت زید نے اتنی برچھیاں کھائیں کہ شہادت کا جام ہونٹوں سے آ لگا۔ ان کے بعد حضور رسول کریم کے ارشاد کے مطابق حضرت جعفر طیار نے فوج کی کمان سنبھالی اور پرچم اسلام ہاتھ میں لے کر دشمنوں کی فوج میں گھس پڑے، کچھ دیر تک سواری پر لڑتے رہے۔ پھر سواری سے کود کر زمین پر اترے اور اس قدر بہادری اور جرأت کے ساتھ لڑے کہ دشمنوں کے چھکے چھڑا دیے۔ جعفر طیار جدھر کا رخ کرتے، کافروں کی فوج کائی کی طرح پھٹ جاتی۔ آخر کار زخموں سے چور ہو گئے، اور شہادت کی سعادت حاصل کی۔ عبداللہ بن عمر نے جب ان کی لاش دیکھی تو حضرت جعفر طیار کے جسم پر تلواروں اور برچھیوں کے سوکے لگ بھگ زخم تھے۔ مگر یہ سب کے سب زخم سامنے کی طرف تھے۔ جعفر کی پیٹھ پر ایک خراش بھی نہ تھی۔

حضرت جعفر طیار کی شہادت ہو چکی تو ان کی جگہ حضرت عبداللہ بن رواحہ نے لے لی۔ عبداللہ بھی خوب لڑے، یہاں تک کہ عروس شہادت سے ہم کنار ہو گئے۔

لشکر اسلام کے تین سپہ سالار جب پے در پے شہید ہو چکے تو حضرت خالد نے علم ہاتھ میں لیا اور شجاعت و دلیری کے کارزار میں جھنڈے گاڑ دیے۔ اس دن ایک نہیں آٹھ تلواریں ان کے ہاتھ سے ٹوٹ ٹوٹ کر گریں۔ مسلمانوں کی جمعیت بہت سے بہت تین ہزار تھی اور کفار کی

تعداد کم سے کم ایک لاکھ! حضرت خالد نے موقع کی نزاکت کا اندازہ لگایا اور اتنی جرار فوج کے نرغہ سے مسلمانوں کا لشکر نکال لائے۔ بے جگری، بہادری اور شجاعت کا بے محل استعمال بعض موقع پر وبال جان بن جاتا ہے۔ فوج کا بہترین کمانڈر اور کامیاب جنرل وہ ہے جو معرکہ رزم و قتال کی نبض کو پہچان سکے۔

فتح مکہ

ہجرتِ نبویؐ کے آٹھویں سال کا واقعہ ہے کہ حضورؐ مسجد میں تشریف رکھتے تھے۔ اتنے میں ایک شخص انتہائی درد انگیز لہجہ میں فریاد کرنے لگا:

”اے خدا! میں محمدؐ کو وہ عہد یاد دلاتا ہوں جو ہمارے اور ان کے قدیم قبیلہ میں ہوا ہے، اے خدا کے رسولؐ ہماری مدد کر، اور خدا کے بندوں کو بلا...“

حضورؐ نے استفسارِ حال فرمایا تو معلوم ہوا کہ قریش کے ایما بلکہ ان کی مدد سے بنو بکر نے بنو خزاعہ کا حدودِ حرم میں خون بہایا اور معاہدہ شکنی کی، صلح حدیبیہ کے شرائط کی بنیاد پر بنو خزاعہ اور مسلمان ایک دوسرے کے حلیف ہو گئے تھے۔ یہی مسلمانوں کے حلیف (خزاعہ) بھیڑ بکری کی طرح حدودِ حرم میں ذبح کر دیے گئے۔

عمر بن سالم اپنے قبیلہ کی طرف سے فریاد لے کر بارگاہِ رسالت میں حاضر ہوئے تھے۔ اس سلسلے میں تمام واقعات اور مکمل تفصیل سن کر حضورؐ بہت زیادہ متاثر ہوئے اور قریش کے پاس تین شرطیں لے کر قاصد روانہ فرمایا۔ پہلی شرط یہ تھی کہ خزاعہ کے مقتولوں کا خون بہا دیا جائے۔ دوسری شرط یہ تھی کہ قریش بنو بکر کی حمایت سے ہاتھ اٹھالیں، اور آخری شرط یہ تھی، عام اعلان کر دیا جائے کہ حدیبیہ میں جو معاہدہ ہوا تھا وہ ٹوٹ گیا۔

قریش کے نمائندے نے قاصدِ رسولؐ سے کہا کہ پہلی دو شرطیں ہمیں قبول نہیں البتہ تیسری شرط منظور ہے۔ جب قاصد مدینہ واپس چلا گیا تو قریش کو اپنی غلطی کا احساس ہوا کہ ہم نے جواب دینے میں عجلت اور شدت سے کام لیا۔ ابوسفیان کو انہوں نے مدینہ بھیجا اور ابوسفیان نے حدیبیہ کے صلح نامہ کی تجدید کی کوشش بھی کی۔ مگر اب معاملہ صلح اور تجدید صلح کی حد سے گزر چکا

تھا۔ کفار قریش کی مسلسل بد عہدیاں، سازشیں، اور اسلام دشمنی کسی مصالحت اور سمجھوتے کی مستحق نہ تھیں۔ ابوسفیان کی سفارت ناکام رہی، تاریخ اپنا ورق اُلٹ چکی تھی، سچائی کامیابی کے افق سے جھانک رہی تھی اور باطل کو آپ ہی آپ ٹھنڈے پسینے آرہے تھے۔

حضور نے مکہ کی طرف کوچ کا اعلان عام فرمادیا۔ چند دن میں کوچ کی تیاریاں مکمل ہو گئیں۔ یہاں تک کہ رمضان کی دس تاریخ (۸ ہجری) کو حضور دس ہزار فدائی اور عقیدت مند صحابہ کو ساتھ لے کر مدینہ منورہ سے مکہ مکرمہ کی طرف روانہ ہو گئے۔ منزلوں پر منزلیں طے کرتا ہوا یہ مقدس لشکر مکہ کے حدود میں داخل ہوا۔ حضور نے حضرت عباس کو حکم دیا کہ جاؤ! ابوسفیان کو قلعہ کوہ پر لے جا کر کھڑا کر دو تاکہ وہ اپنی آنکھ سے اللہ کی فوج کے جلال و سطوت کا مشاہدہ کر لے۔ سب سے پہلے قبائل عرب کی فوجوں نے پیش قدمی کی۔ قبیلہ غفار کا علم سب سے آگے لہرا رہا تھا۔ پھر دوسرے قبیلوں کے جاں باز سپاہی ہتھیاروں سے سجے ہوئے نعرہ تکبیر بلند کرتے ہوئے آگے بڑھے۔ ابوسفیان اس منظر کو دیکھ کر سہم سہم جاتا۔ تکبیروں کے پرجوش نعروں نے اس کے بدن کے رونگٹے کھڑے کر دیے۔ یا تو وہ زمانہ تھا کہ مکہ کی سرزمین مسلمانوں کے لیے یکسر تنگ ہو گئی تھی اور خدا کے پرستار انتہائی مظلومیت اور بیکسی کی زندگی بسر کر رہے تھے۔ یہاں تک کہ خود ذات مآب کو مکہ چھوڑ دینا پڑا۔ اور آج مکہ کی فضا میں اسلام کے پرچم لہرا رہے تھے۔ مظلومیت فتح اور غلبہ سے بدل گئی تھی۔ کفر چھپنے کے لیے پناہ ڈھونڈ رہا تھا اور باطل کی سطوت سر بہ گریبا بلکہ خاک بسر تھی۔

تمام قبیلوں کے دستوں کے بعد انصار کی باری آئی۔ تلوار، نیزے، ترکش، زرہیں، علم اور سب سے بڑھ کر ان کا جوشِ مسرت، حسنِ خلوص اور جذبہٴ عقیدت۔ قریش اس اہتمام کو دیکھ کر کانپ کانپ گئے۔ یہ انصار تھے رسول اور صحابہ کے مددگار، جنہوں نے مہاجرین کے ساتھ بھائیوں جیسا سلوک کیا۔ اسلام کی حمایت میں جو سدا سینہ سپر رہے۔ مقدس جنگوں میں جن کی شجاعت اور جوشِ جہاد کے افسانوں سے تاریخِ اسلام کے اوراق ہمیشہ مزین رہیں گے۔

قبیلوں کے تمام دستے ایک ایک کر کے گزر چکے تو سب سے آخر میں خود محمد مکی مدنی العربی کی سواری بادِ سواری مکہ سے گلی کوچوں کو مہکاتی ہوئی اور خاک کے ذروں کو مہر بناتی ہوئی نظر آئی۔ حضرت زبیر بن العوام کے ہاتھ میں علم نبوی تھا اور حضور نے فرطِ تواضع اور جذبہٴ تشکر

سے سر مبارک کو جھکا لیا تھا کہ جبیں مبارک کجاوے سے لگ گئی۔ جس وقت انصار کا لشکر مکہ میں داخل ہوا تھا تو حضرت سعد بن عبادہ جیش انصار کے علم بردار تھے، ان کے منہ میں جوش کی حالت میں نکل گیا تھا کہ:

”آج گھمسان کا دن ہے، آج کعبہ حلال کر دیا جائے گا۔“

اس جملہ کو جس قریشی نے سنا لرز گیا۔ ابوسفیان نے جب کو کعبہ نبوت کو دیکھا تو ڈرتے

ڈرتے شکایت کے لہجہ میں پکارا:

”آپ نے سنا، عبادہ کے بیٹے سعد، انصار کے علم بردار نے کیا کہا تھا۔“

حضور نے فرمایا:

”سعد نے ٹھیک نہیں کہا، آج تو کعبہ کی عظمت کا دن ہے۔“

اس ارشاد کے بعد حضور نے حکم فرمایا کہ جیش انصار کا علم سعد بن عبادہ سے لے کر ان

کے بیٹے کو دے دیا جائے۔

بام حرم پر معصوم کبوتر مسرت سے رقص کر رہے تھے کہ آج کعبہ کی تطہیر کا دن تھا۔ ہجرت

کے دن سے لے کر آج تک ارض حرم کا ذرہ ذرہ دل گیر تھا مگر اب ان کے دن پھر گئے تھے،

بے جان ذروں کے منہ میں زبان آگئی تھی۔ اور گویائی بھی! زبان حال سے عرض کر رہے تھے:

”حضور! جب سے آپ یہاں سے تشریف لے گئے ہیں ہم پر مسرت کی ایک سحر بھی

طلوع نہیں ہوئی۔ ہم اسی دن سے سرکار کی راہ دیکھ رہے ہیں، ہم پر کیسے کیسے سخت

وقت گزرے ہیں اور کیس کیسی بھیانک خبریں ہم تک پہنچی ہیں۔ کبھی یہ کہ احد کی

جنگ میں محمد ابن عبداللہ کو شہید کر دیا گیا۔ مسلمانوں کی ترکی تمام ہو گئی، کبھی یہ کہ مدینہ

کے یہود اور منافقین نے گاجر مولیٰ کی طرح صحابہ کو کاٹ ڈالا، اور کوئی دن یہ بھی سن لینا

کہ عبدالمطلب کے گھر کا چراغ بھی گل ہو گیا۔ اور حضور! آپ سے جنگ کرنے

کے لیے جب کفار قریش گزرے ہیں تو ان کے جوش و خروش کے مناظر دیکھ دیکھ کر ہم

سہمے جاتے تھے اور اللہ سے دعا کرتے تھے کہ بارالہا! اپنے نبی اور انسانیت کے غم خوار

نبی کی مدد فرما نا۔ اللہ نے ہم ناچیز ذروں کی سن لی، حضور تشریف لے آئے۔ قریش

کے فخر و غرور کے جھنڈے آپ ہی آپ سرنگوں ہو گئے۔“

قریش، مسلمانوں کی فوج دیکھ کر سرا سیمہ اور بدحواس ہو گئے، مقابلہ کی کسی میں ہمت نہ

تھی، ان کے بازوئے شجاعت آج شل ہو گئے، تلواروں کے جوہر آپ ہی آپ دھندلے ہوئے جا رہے تھے۔ جراتیں جواب دے رہی تھیں اور عرب کی آبائی غیرت پر اوس سی پڑ گئی تھی۔ مگر اس حالت میں بھی قریش کی ایک ٹولی سے ضبط نہ ہو سکا۔ اس نے ہمت کر کے حملہ کیا اور کرز بن جابر فہری اور حبش بن اشعر دو صحابیوں کو شہید کر دیا۔ حضرت خالد تلوار چلانا نہیں چاہتے تھے، وہ دیکھ چکے تھے کہ سعد بن عبادہ کے یہ الفاظ کہ:

”آج گھمسان کا دن ہے، کعبہ آج حلال کر دیا جائے گا۔“

رسول اللہ کو پسند نہیں آئے۔ مگر جب کہ دوسری طرف تلواریں اپنا کام کر رہی تھیں، طرح دے کر خاموش بیٹھے رہنا اور معرکہ جہاد و قتال سے صرف نظر کرنا بھی کسی طرح مناسب نہ تھا۔ خالد نے بھی تلوار کا جواب تلوار سے دیا۔ یہاں تک کہ کفار میدان سے بھاگ نکلے، ان کے تیرہ آدمی کام آئے۔ مقتولوں کی لاشیں بھی وہ ساتھ نہ لے جاسکے۔

خالد کے تیور عتاب آلودہ تھے، نگلی تلوار پر کافروں کے لہو کا غازہ ملا تھا۔ حضور نے خالد سے باز پرس فرمائی۔ خالد اور دوسرے صحابہ نے پورا واقعہ بے کم و کاست بیان کر دیا۔ معلوم ہوا کہ جنگ کا آغاز کفار قریش نے کیا تھا۔ چھیڑ چھاڑ انہی کی طرف سے ہوئی۔ حملہ آور وہی لوگ تھے، مسلمانوں کو بدرجہ مجبوری مدافعت کے لیے تلوار اٹھانی پڑی۔ مسلمان خاموش رہتے تو خود ارض حرم میں بدر واحد کی تاریخ دہرائی جاتی۔ اس اطلاع کے بعد زبان نبوت سے ارشاد ہوا کہ

”حکیم الہی یہی تھا۔“

مکہ میں مقام خیف کو حضور کے قیام گاہ کا شرف حاصل ہوا۔ خیف بنو ہاشم کی مظلومیت اور بے کسی کی تاریخ اپنے سینہ میں چھپائے ہوئے تھا۔ اب سے چند سال پہلے جب کفار قریش نے بنو ہاشم کا مکمل بائیکاٹ کر دیا تھا اور یہ خاندان خود رسول اللہ کے ذات گرامی سمیت جہاں محصور تھا۔ یہی وہ مقام تھا۔ کل کا محصور اور قیدی آج کا فاتح تھا۔ جنھوں نے اسے محصور کیا تھا اور قید رکھا تھا، آج وہ اس کی چشم کرم کے محتاج تھے، زمانہ کروٹ بدل چکا تھا، عرب کی تاریخ دوسرے انداز پر لکھی جا رہی تھی اور کفار قریش کی عظمت کے ستارے اب جھلملا رہے تھے۔ بلکہ ڈوب رہے تھے، حق بہت دن تک مظلوم نہیں رہ سکتا۔ ظلم کی ناؤ سدا ایک ہی رُخ پر نہیں بہہ سکتی۔ باطل پرستوں کا ایک مقررہ زمانہ تک ڈھیل دی جاتی ہے۔ جب پاپ کا گھڑا بھر چکتا ہے تو ایک

ہلکی سی موج اسے ڈبونے کے لیے بہت کافی ہوتی ہے۔ سدا سے یہی ہوتا چلا آیا ہے۔ یہ اللہ کے قانون کی سنت ہے جس میں کبھی تبدیلی نہیں ہوتی۔

رسول اللہ خانہ کعبہ میں تشریف لائے۔ حرم کے درود یوار نے ”خوش آمدید“ کہا۔ سلام اے طائف و مکہ کے مظلوم نبی سلام! درود اے اُحد کے زخمی درود!۔ بھوکا رہ کر اوروں کو کھلانے والے سخی ”اہلاً وسہلاً! خندق کے مقدس مزدور ”خوش آمدید!“ انسانیت کے سب سے بڑے غم خوار ”صلوٰۃ و سلام!“ بے کسی کی حالت میں مکہ سے ہجرت کرنے والے مسافر! آداب کورنش!“۔!

وہ کعبہ جس کی بنیادیں سیدنا ابراہیم اور حضرت اسمعیل کے مقدس ہاتھوں نے اٹھائی تھیں اور جو صرف خدائے واحد و یکتا کی پرستش اور عبادت کے لیے مخصوص تھا۔ نادان اور جاہل قریش نے اُسے بت خانہ بنا رکھا تھا، جگہ جگہ پتھر اور لکڑی کے بت نصب تھے اور دیواروں پر تصویریں بنی تھیں۔ حضور نے کعبہ میں داخل ہو کر چھڑی سے ایک ایک بت پر ضرب لگائی، یہ آیت پڑھتے ہوئے:

جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا ۝

حق آ گیا اور باطل مٹ گیا، اور باطل مٹنے کے لیے ہی تھا۔

بت ٹوٹ ٹوٹ کر زمین پر گرنے لگے، جن کے روبرو صدیوں قریش کی پیشانیاں خم ہوئی تھیں، آج وہ خود زمین بوس بلکہ پامال ہو رہے تھے۔ اس منظر کو دیکھ کر حجر اسود مسکرا مسکرا دیا۔ میزابِ رحمت کی خوشی کے مارے باچھیں کھل گئیں اور حطیم مسرت کے اثر سے جھومنے لگا۔ کفار مکہ نے کعبہ کی دیواروں پر پیغمبروں اور فرشتوں کی تصویریں بھی اپنے وہم و خیال کے زور سے بنادی تھیں، ان میں حضرت ابراہیم اور حضرت اسمعیل کی تصویریں بھی تھیں۔ دکھایا یہ گیا تھا کہ دونوں مقدس پیغمبروں کے ہاتھوں میں قمار بازی کے تیر ہیں۔ حضور نے ان تصویروں کو مٹاتے ہوئے ارشاد فرمایا۔ یہ قوم نہیں جانتی کہ انبیاء ہرگز جو انہیں کھیلتے۔

مکہ میں داخل ہوتے ہی اعلان فرمایا گیا تھا:

(۱) جو شخص ہتھیار ڈال دے گا اس کے لیے امان ہے۔

(۲) جو شخص دروازہ بند کر لے گا اس کے لیے امان ہے۔ اور۔

(۳) جو شخص ابوسفیان کے یہاں پناہ لے گا وہ بھی اپنے کو مامون سمجھے۔

کفارِ قریش رسول اللہ کے سامنے آئے شرماتے ہوئے، سہمے ہوئے، ڈرے ہوئے، دل اندر سے کہہ رہے تھے کہ آج جان کی خیر نہیں۔ ہمارے ایک ایک ظلم کا بدلہ لیا جائے گا۔ ایک ایک شہید مسلمان کے خون کے قصاص کا آج دن ہے، ہمیں اپنے کرتوتوں کی سزا بھگتنی ہی پڑے گی۔ ابو جندل کی پیٹھ سے لے کر بلال حبشی کے سینہ تک کتنے جسم ہیں جن کو ہم نے نہیں چھیدا، نہیں تپایا اور نہیں داغا۔ ہمارے ہی ظلم و ستم کے سبب محمد ابن عبد اللہ کو گھر سے بے گھر ہونا پڑا اور پھر جب وہ مدینہ میں پہنچ گئے تو وہاں بھی ہم نے انھیں چین سے کس دن بیٹھنے دیا۔ ہمارے ہی سردار ابوسفیان کی بیوی نے محمدؐ کے پیارے چچا حمزہؓ کا کلیجہ چبایا تھا اور ابن قمیہ ہمیں میں سے تو تھا جس کی تلوار نے ابن عبد اللہ اور درّ یتیم آمنہ کے چہرے کو لہو لہان کر دیا تھا۔ مگر رحمتِ عالم نے فرمایا:

لَا تَشْرِبَ عَلَيْكُمُ الْيَوْمَ إِذْ هَبُوا فَانْتُمُ الطُّلَقَاءُ.

”تم سے کوئی پوچھ کچھ نہیں! جاؤ تم سب آزاد ہو۔“

بس یوں سمجھو کہ قاتلوں کو پھانسی کے تختے پر چڑھا کر اتار دیا گیا۔ تلواریں گردن کے قریب لا کر روک دی گئیں، موت کا فرشتہ حلقو موں کی طرف اپنا ہاتھ بڑھا چکا تھا کہ اسے تھما دیا گیا۔ انسانیت کی پوری تاریخ عفو و درگزر کی اس مثال سے خالی ہے۔ یہ ہر کسی کی نہیں صرف ”رحمۃ للعالمین“ ہی کی شان تھی اور یہ وصف آپؐ ہی کے لیے مخصوص تھا۔

سلام اُس پر کہ جس نے خون کے پیاسوں کو قبائیں دیں

سلام اُس پر کہ جس نے گالیاں سن کر دعائیں دیں!

سلام اُس پر کہ دشمن کو حیاتِ جاوداں دے دی

سلام اُس پر ابوسفیان کو جس نے امان دے دی

سلام اُس پر کہ اسرارِ محبت جس نے سمجھائے

سلام اُس پر کہ جس نے زخم کھا کر پھول برسائے

سلام اُس پر کہ جس کے گھر میں چاندی تھی نہ سونا تھا
 سلام اُس پر کہ ٹوٹا بوریا جس کا بچھونا تھا
 درود اُس پر کہ جس کا نام تسکینِ دل و جاں ہے
 درود اُس پر کہ جس کے خُلق کی تفسیر قرآن ہے

(ماہر القادری)

ایک مدت کے بعد صفا کی قسمت جاگی تھی کہ سرور کائنات وہاں تشریف لائے تھے
 بر زمین کہ نشانِ کفِ پائے تو بود
 سالہا سجدہٴ صاحبِ نظراں خواہد بود
 صفا میں ایک اونچی جگہ پر حضور تشریف فرما ہوئے اور کافروں سے اسلام کے لیے
 بیعت لینی شروع کی۔ قبولِ اسلام اور شرفِ بیعت کا یہ سلسلہ بہت دیر تک جاری رہا۔ ناپاک آج
 پاک کیے جا رہے تھے، دلوں کی سیاہی ایمان کے آبِ حیات سے دھل رہی تھی، کردار اور سیرتیں
 بدل رہی تھیں۔ جاہلیت کا غرور اور حسب کا افتخار آج مٹ رہا تھا۔ بیعت کے شرف اور
 قبولِ حق کی اس سعادت میں عورتیں بھی برابر شریک تھیں، آج ان کی غلامی کی زنجیریں بھی
 کٹ رہی تھیں اور ان کی قسمت کا ستارہ بھی شرف و عزت اور احترام و محبت کے افق سے چمک رہا
 تھا، یہ محمد رسول اللہ تھے ”نیکیوں میں سب سے بڑے، پاکبازوں میں سب سے زیادہ پاکباز“
 حضور کی سیرتِ مقدسہ اور سوانحِ حیات میں یہ چیز کہیں نہیں ملتی کہ آپ نے کسی نامحرم عورت کا
 ہاتھ کبھی چھوا ہو، اس لیے فتحِ مکہ کے دن جب عورتیں قبولِ اسلام کے لیے حاضر ہوئیں تو حضور
 ایک پیالے میں دستِ مبارک ڈال کر نکال لیتے اور پھر عورتیں اس پیالہ کے پانی سے اپنی انگلیاں
 بھگوئیں۔ یہ عورتوں سے بیعت کا طریقہ تھا۔

مکہ میں

تمام کفار مکہ کے دل ابھی صاف نہیں ہوئے تھے۔ کسی کسی کے دل میں ابھی کھوٹ باقی
 تھی۔ فتحِ مکہ کے دوسرے دن کا واقعہ ہے کہ حضور کعبۃ اللہ کا طواف فرما رہے تھے۔ عمیر کا
 جوشیلا بیٹا فضالہ گھات میں تھا، اس نے دیکھا کہ حرم میں لوگوں کی اس وقت بھیڑ نہیں ہے، اکادکا

آدمی آ جا رہے ہیں۔ رسول اللہ کے جسم پر کوئی ہتھیار بھی نہیں ہے، بالکل نہتے ہیں، ایسا موقع پھر نہیں آئے گا۔ لاؤ قاتلانہ حملہ کر کے ان کا کام تمام کر دوں۔ محمدؐ قتل ہو گئے تو مکہ کی تاریخ کا رخ اسی آن بدل جائے گا۔ یہ اسلام اور اہل اسلام کی ساری گرم جوشی انہی کے دم قدم سے ہے۔ دولہانہ رہا تو براتی بھی تتر بتر ہو جائیں گے۔ اس شخص نے ہماری آبائی عظمت کے صحیفوں کو پارہ پارہ کر دیا۔ قصی اور عدنان کی روچیں تڑپ رہی ہوں گی کہ قریش کا وقار خاک میں مل گیا۔

فضالہ تلوار عبا میں چھپائے ہوئے رسول اللہ کے نزدیک آیا۔ ”کیا فضالہ آ رہا ہے؟“ رسول اللہ نے دریافت فرمایا۔ ”جی ہاں! میں فضالہ ہی ہوں“ فضالہ نے جواب دیا۔

”تم ابھی اپنے دل میں کیا سوچ رہے تھے؟“ رسول اللہ نے کہا۔
 ”جی! کچھ نہیں (خوف زدہ ہو کر) میں تو دل ہی دل میں اللہ کو یاد کر رہا تھا۔
 فضالہ کے اس جواب پر حضورؐ کو ہنسی آ گئی اور ارشاد فرمایا:

”تم اپنے خدا سے معافی چاہو...“

یہ کہہ کر حضورؐ نے فضالہ کے سینہ پر اپنا ہاتھ رکھ دیا۔ فضالہ کہتے ہیں کہ اس سے پہلے میرے دل میں رسول اللہ کی ذات سے بیزاری تھی، مجھے جھنجھلاہٹ آتی تھی کہ ان کی بدولت ہم قریش کی خاندانی عظمت پامال ہو گئی۔ مگر حضورؐ کے دست مبارک کے مس ہوتے ہی میرا سینہ سکون و اطمینان کا گنجینہ بن گیا اور آپؐ کی محبت اور عقیدت کا دریا جوش مارنے لگا۔

فضالہ مکہ کے نوجوان تھے جن کی راتیں جام و مینا اور پری و شوں کے جھرمٹ میں بسر ہوتی تھیں۔ شراب پی، نشہ ہوا اور بہت سی ہوسناک آغوشوں کو پذیرائی کے لیے تیار پایا۔ پاکبازی کے تصور سے اہل مکہ کی دنیا کو سوں ڈور تھی۔ گانا، بجانا، پینا پلانا، نامحرم عورتوں کے ساتھ اختلاط، قمار بازی، فحش باتیں۔ ہر شخص کی یہ تمنا ع

اتنی برس پڑے کہ نہالوں شراب میں

فضالہ جب حضور رسول کریم علیہ الصلوٰۃ والسلام کے پاس سے واپس ہوئے تو راستہ میں ان کی محبوبہ کا گھر پڑتا تھا، اُس عورت نے دُور سے دیکھا تو فضالہ کے چہرے کو بدلا ہوا پایا۔ ہوسناک نگاہیں اب جھکی ہوئی تھیں، جیسے بارحیا سے یہ اب زمین سے لگ کر پھراٹھیں گی نہیں!

عورت محسوس کر رہی تھی کہ فضالہ نے غلط انداز نگاہ سے بھی اس کی طرف نہ دیکھا۔ فضالہ قریب سے گزرے تو اس نے خود ہی ٹوک کر کہا:

”فضالہ! میری ایک ذرا سی بات تو سنتے جاؤ۔“

حضرت فضالہ نے نگاہیں نیچی کر کے جواب دیا۔ ”نہیں نہیں! خدا اور رسولؐ ایسی باتوں سے مجھے منع کرتے ہیں۔“ اللہ غنی! یا تو ہوسنا کی اور معصیت کوشی کا وہ عالم۔ اور اب پاکبازی کا یہ انداز۔ ع

کیا نظر تھی جس نے مردوں کو مسیحا کر دیا

حضورؐ کا جن دنوں مکہ میں قیام تھا، وہاں ایک اور واقعہ پیش آیا۔ اسود بن عبد اللہ کی ایک لڑکی فاطمہ نام کی تھی، اس نے عجیب تماشا کیا۔ چند گھرانوں میں چلی گئی اور عزیزوں اور جاننے والوں کے نام سے دھوکا دے کر زیورات لے آئی۔ پھر ان کو بیچ کھایا۔ یہ مقدمہ رسول اللہ کے سامنے پیش ہوا، لوگوں نے مشورہ کر کے حضرت اسامہ بن زید سے کہا کہ آپ رسولؐ سے سفارش کر دیں کہ فاطمہ بنت اسود کو حضورؐ چھوڑ دیں۔ اس بے چاری سے بھول چوک ہو گئی تھی، مکہ کا ماحول ہی اسی قسم کا رہا ہے۔ حضرت اسامہ نے ہامی بھری بلکہ حضورؐ کی خدمت میں حاضر ہو کر سفارش بھی کر دی، اس پر حضورؐ کے چہرہ مبارک کا رنگ متغیر ہو گیا۔ فرمایا۔ ”تم حدود اللہ کے بارے میں میرے پاس سفارش لے کر آئے ہو!“

حضرت اسامہ کو اپنی حرکت پر بڑی ندامت ہوئی۔ لجاجت کے ساتھ عرض کی:

”یا رسول اللہ! میرے لیے خدا سے مغفرت طلب فرمائیے! میں معافی چاہتا ہوں۔“

جس دن اسامہ نے سفارش کی ہے اس کی شام کو حضورؐ نے مسلمانوں کے عام مجمع میں

تقریر فرمائی:

”گزشتہ امتوں کی ہلاکت کی ایک وجہ یہ بھی تھی کہ جب ان میں سے کوئی شریف آدمی

چوری کرتا تو اسے چھوڑ دیتے اور جب کوئی کمزور آدمی چوری کرتا تو اس پر حد جاری کرتے۔ خدا کی

قسم، جس کے قبضہ میں میری جان ہے، اگر محمدؐ کی بیٹی فاطمہ بھی چوری کرے گی تو اس کا ہاتھ بھی کاٹنا

جائے گا۔“

فتح مکہ کے بعد

مکہ فتح ہو چکا تھا مگر ابھی تک عرب کے بعض قبیلوں کے دلوں میں اسلام دشمنی کی آگ سلگ رہی تھی۔ کفر کی جاہلیت رہ رہ کر اُکساتی اور اُبھارتی۔ دیکھنا اہل مکہ کی طرح کہیں ہتھیار نہ ڈال دینا۔ عرب کی غیرت شکست قبول نہیں کر سکتی۔

مکہ سے کچھ دُور کے فاصلہ پر ایک چھوٹی سی بستی میں غیر معمولی چہل پہل نظر آ رہی ہے لوگ خیموں میں اور خس پوش مکانوں میں آ جا رہے ہیں۔ ہر شخص کسی تیاری میں ہے۔ ترکشوں میں تیر ڈالے جا رہے ہیں، مکانوں کو آ زمایا جا رہا ہے اور تلواریں اکٹھی کی جا رہی ہیں۔

”اب جینا بے مزہ ہے، ذلت کی زندگی سے موت بہتر ہے“۔ ایک بوڑھے عرب نے کہا۔

”آپ نے میرے منہ کی بات چھین لی، ہبل توڑ دیا، لات و عزئی کے ٹکڑے ٹکڑے کر دیے۔ اپنے معبودوں کی اس بے عزتی کا ہم مسلمانوں سے انتقام لیں گے۔ موت یا فتح، بس یہی ہمارا نعرہ ہے۔ ہم اس وقت لڑیں گے جب تک تن میں ایک سانس بھی باقی ہے۔ ہماری تلواروں کی ترشی فتح مکہ کے نشہ کو بہت جلد اتار دے گی۔“ دوسرے شخص نے جواب دیا۔

”قبیلہ ہوازن کی طرف سے قاصد آیا ہے، وہاں ہر طرح کی تیاری مکمل ہو چکی۔ انہوں نے کہلا بھیجا ہے کہ ہم اہل خیبر کے اشارے کے منتظر ہیں۔ ہمیں رزم گاہ میں آیا ہوا ہی سمجھو، طائف اور مکہ کے نخلستان اور باغ دونوں قبیلوں میں آدھے آدھے تقسیم ہوں گے، مسلمانوں کا پلہ نیچا دیکھیں گے تو اہل مکہ بھی ہمارے ساتھ ہو جائیں گے۔ ان کے دلوں کے زخم ابھی ہرے ہیں۔ موقع کی نزاکت سے ہمیں فائدہ اُٹھانا چاہیے“۔ ایک بدوی سردار نے تلوار زمین پر ٹیک کر کہا۔

قبائل کو پھر ایک بار مسلمانوں کے خلاف اُبھار دیا گیا۔ شعلہ بیان خطیبوں نے بستیوں میں جا جا کر تقریریں کیں کہ ہم اپنے معبودوں کی بے عزتی کا بدلہ لیے بغیر نہیں رہیں گے۔ مسلمان مکہ میں ہمارے خداؤں کو ذلیل کر کے عزت کے ساتھ مدینہ واپس نہیں ہو سکتے۔ ہماری تلواریں آخر کس دن کام آئیں گی۔ بنی مضر اور بنی ہلال کے قبیلوں نے بھی ہوازن کے

اعلانِ جنگ پر لبیک کہا، اس جنگ میں عورتوں اور بچوں کے ساتھ مال و دولت یہاں تک کہ اونٹوں اور بکریوں کو بھی ساتھ لے لیا گیا تاکہ لڑنے والے اپنے اہلِ خاندان اور مال و دولت کے بچاؤ کے لیے آبادیوں کا رخ نہ کرنے پائیں۔

حضور کو جب قبیلوں کی اس جنگجو یا نہ تیاری کا علم ہوا تو آپؐ جاں نثار صحابہ کو لے کر مکہ سے آگے بڑھے، حرم کے متصل حضورؐ جنگ کرنا نہیں چاہتے تھے۔ مسلمانوں کی فوج میں اضافہ ہوتا جاتا تھا۔ خود مکہ کے دو ہزار اشخاص اسلامی فوج میں شریک ہو گئے۔ ان میں وہ افراد بھی تھے جو حال ہی میں ایمان لائے تھے، نو مسلموں کے علاوہ جن بت پرستوں سے معاہدہ ہوا تھا، ان کے لوگ بھی لشکرِ اسلام میں بھرتی ہو گئے اور یہ تعداد بڑھتے بڑھتے بارہ ہزار تک پہنچ گئی۔ فوج کی کثرت دیکھ کر دلوں میں کچھ غرور سا پیدا ہو گیا۔

کافروں کی فوج سے جیشِ اسلام کا مقابلہ ہوا۔ قبائل نے پہلے ہی سے اپنی فوج کو ایک ایسے مقام پر صف آرا کر رکھا تھا جہاں سے مسلمانوں پر بڑی آسانی کے ساتھ تیر برسائے جاسکتے تھے۔ کافروں نے پوزیشن لے کر مسلمانوں کی فوج پر تیروں کا مینہ برسا دیا۔ آگے کے دستہ پر تیروں کی بھرپور زد آ کر پڑی۔ زخمی فرشِ خاک پر گرنے لگے۔ تیروں کا اولوں کی طرح تانتا بندھا تھا۔ مسلمان فوجیوں کو سر اٹھانے، سوچنے اور اس نازک صورتِ حال کے لیے کوئی تدبیر کرنے کی مہلت ہی نہیں ملی۔ چاروں طرف موت ہی موت دکھائی دیتی تھی۔ لوگ بدحواس ہو کر بھاگ نکلے۔ بڑے بڑے بہادروں کے پاؤں اکھڑ گئے۔ مگر ایسے موقع پر رسول اللہ نہایت اطمینان کے ساتھ سواری سے اترے اور فرمایا:

انا النبى لا كذب انا ابن عبد المطلب

”اس میں کوئی شک و شبہ نہیں ہے کہ میں نبی ہوں اور عبد المطلب کا بیٹا ہوں۔“

حضور کے اس ارشادِ گرامی کا مفہوم یہ تھا کہ فوجوں، جماعتوں اور لشکروں کی ہارجیت کا میری نبوت کی سچائی پر کوئی اثر نہیں پڑ سکتا۔ میری خود ذات اپنی جگہ صداقت کا معیار ہے۔

غزوہ تبوک

شام تجارت کی بہت بڑی منڈی تھی۔ مکہ اور مدینہ سے اکثر تجارتی قافلے وہاں آتے جاتے رہتے۔ ہجرت نبوی کانواں سال تھا کہ ایک قافلہ شام کی طرف سے مدینہ میں آیا اور قافلہ والوں نے صحابہ کرام کو دوسرے حالات سفر کے علاوہ ایک نہایت ہی اہم واقعہ کی اطلاع دی: ہم شام سے آرہے ہیں، اس سال کپڑے کا بھاؤ بہت مندار ہا، یمنی چادریں چار چار درہم میں بکی ہیں۔

تجارت میں اتار چڑھاؤ تو ہوتا ہی رہتا ہے۔

مگر تجارتی حالات سے زیادہ اہم بات ہم آپ سے کہنے کے لیے آئے ہیں۔ وہ کیا؟ جلدی کہیے! پہلے آپ کو وہی بات کہنی تھی۔

شہنشاہِ قیصر نے اپنی بادشاہت میں عام اعلان کر دیا ہے کہ موتہ کی شکست کا مسلمانوں سے انتقام لیا جائے گا۔ آج ان بادیہ نشینوں اور خانہ بدوشوں نے میرے حاکم کو شکست دی ہے، کل مجھ پر چڑھ دوڑیں گے، ان کی ہمتیں بہت بڑھ گئی ہیں۔ اس فتنہ کو پوری قوت سے کچل دینا چاہیے۔ یہ خبر تو یقیناً بہت زیادہ تشویش ناک ہے۔ قیصر کوئی یمامہ اور غسان کا حاکم اور فرماں روا نہیں ہے، وہ تو شہنشاہ ہے۔ کسریٰ کے علاوہ اس کی برابری کا بادشاہ آج اور کون ہے؟

ارے صاحب! عیسائیوں کے تمام قبیلے بھی مل گئے ہیں۔ صلیبیں ہاتھوں میں لے کر لوگوں نے قسمیں کھائی ہیں کہ مدینہ کو فتح کر کے دم لیں گے، عوام میں عجیب جوش پایا جاتا ہے۔ گھوڑے، تلوار، نیزے کمان، زرہیں، آہنی خود اور غلہ جمع ہو رہا ہے۔

تو پھر کیا ہوگا؟

اس قدر کمزوری کی باتیں کیوں کرتے ہو فضیل! ہم نے قریش کی بڑی بڑی جمعیتوں کو شکستیں دی ہیں۔ اور وہ بھی انتہائی بے سروسامانی کی حالت میں، ہمارا بھروسہ صرف اللہ کی ذات پر ہے۔ قیصر کو اپنی شہنشاہی پر گھمنڈ ہے۔ مگر میدانِ جنگ میں اس کافر کی اولاد کو معلوم ہو جائے گا کہ مسلمان ایسے ہوتے ہیں! حق کے سامنے باطل ٹھہر نہیں سکتا۔ سچائی جھوٹ سے دب نہیں سکتی۔

رسول اللہ کو اس واقعہ کی اطلاع ملی تو حضور نے جنگ کی تیاری کے لیے عام اعلان فرمایا۔ یہ قیصرِ روم سے مقابلہ تھا، پہلی تمام لڑائیوں سے بڑی لڑائی تھی اس لیے بہت زیادہ ساز و سامان کی ضرورت تھی۔ حضرت عثمان غنیؓ اونٹوں اور گھوڑوں کی قطاریں اور ایک ہزار دینار لے کر بارگاہِ نبوت میں حاضر ہوئے۔ حضرت عبدالرحمن بن عوف نے چالیس ہزار درہم حاضر کیے۔ حضرت عمر فاروقؓ نے گھر کے تمام مال و اسباب میں سے آدھا حصہ نذر کیا۔

یہ کون آ رہا ہے؟ — تیز تیز! عبا کا دامن زمین پر گھسٹ رہا ہے۔

یہ ابو قحافہ کے نامور بیٹے حضرت ابو بکر صدیقؓ ہیں۔

ارے صاحب! یہ تو اپنے ساتھ اونٹ، بکری، تلواریں، زرہیں، پہننے کے کپڑے،

یہاں تک کہ پانی پینے کے برتن تک لیے جا رہے ہیں۔

پھر صدیق جو ٹھہرے، رسول اللہ کے یارِ غار، سچے رفیق! ان کے ایثار کا کون مقابلہ

کر سکتا ہے۔ اب تک عمر فاروقؓ کا نمبر بڑھا ہوا تھا۔ آدھا مال لے کر بارگاہِ نبوت میں حاضر ہوئے تھے۔ مگر صدیق اکبرؓ کا ایثار سب سے بڑھ گیا۔

ذٰلِكَ فَضْلُ اللَّهِ يُؤْتِيهِ مَن يَشَاءُ وَاللَّهُ ذُو الْفَضْلِ الْعَظِيمِ

اور ایہا الاخوان! گھر کا ایک ایک تنکا حاضر کرنے کے بعد ابو بکرؓ کس طرح سر جھکائے

کھڑے ہیں، گویا ان سے کچھ بن نہ آسکا! اس عالی ظرفی، جان نثاری، ایثار اور جذبہ ایمانی پر آنے والی نسلیں فخر کیا کریں گی۔

ابو عقیل ایک غریب انصاری تھے، مزدوری کر کے پیٹ پالتے، کبھی کام نہ ملتا تو گھر میں

فاقہ رہتا، رسول اللہ کا اعلان سن کر ان سے رہا نہ گیا۔ ایک شخص کے نخلستان میں پہنچے اور رات بھر

مزدوری پر کنویں سے پانی نکال کر درختوں کو سیراب کرتے رہے۔ اس مشقت کی مزدوری پر چار

سیر کھجور ملی۔ دو سیر تو بال بچوں کو دے آئے اور آدھی کھجوریں لے کر دربارِ نبیؐ میں حاضر ہوئے۔ دل اندر سے بھنچا بھنچا سا تھا۔ اپنی ناداری پر اُن کو افسوس ہو رہا تھا۔ سوچتے تھے کہ دوسرے لوگوں نے تو درہم و دینار کے ڈھیر لگا دیے ہیں، میری ان دو سیر کھجوروں کی کیا وقعت ہوگی، بلکہ دیکھنے والے اُلٹا مذاق اڑائیں گے کہ اس حقیر ہدیہ کے لانے سے تو یہی اچھا تھا کہ گھر میں بیٹھے رہتے۔ مگر صاحب ”الفقر فخری“ نے ابو عقیل کے خلوص کی یہ قدر فرمائی کہ ان کی لائی ہوئی کھجوروں کو تمام قیمتی مال و اسباب پر بکھیر کر اس ہدیہِ اخلاص کو سب سے اونچا کر دیا۔ انصاری کا دل خوشی سے باغ باغ ہو گیا۔ دل کی بھنچا وٹ اور خفت کا ملال جاتا رہا۔ وہ اپنی تہی دستی پر ناز کرنے لگے۔

شدید گرمی کا زمانہ تھا۔ آسمان سے سچ مچ آگ برس رہی تھی اور زمین آتش کدہ بن گئی تھی! جھلسا دینے والی لٹو چل رہی تھی، یہ زمانہ گھروں میں بیٹھ کر آرام کرنے کا تھا۔ سفر بھی کوئی منزل دو منزل کا نہ تھا۔ سینکڑوں میل کی مسافت، گرمی کی شدت، راستہ میں کوسوں دُور تک پانی اور سایہ دار درختوں کا پتہ نہیں! سواریوں کی قلت اس پر مستزاد! ایک ایک اونٹ پر کئی کئی آدمی سوار، اور بہت سے تو پیدل چل رہے تھے۔ شدید مصائب کا سامنا تھا، مگر صحابہ کرامؓ نے ہر تکلیف کو خندہ پیشانی کے ساتھ برداشت کیا۔

تبوک میں پہنچ کر مسلمانوں کا یہ لشکر جس کی تعداد میں ہزار کے لگ بھگ تھی۔ ٹھہر گیا۔ اب آگے شام کا علاقہ تھا، ایک ماہ تک رسول اللہ مسلمانوں کی جمعیت کے ساتھ تبوک میں قیام فرما رہے۔ اہل شام کو جب معلوم ہوا کہ مدینہ پر ان کے حملہ کرنے سے پہلے مسلمان خود کیل کانٹے سے لیس ہو کر حدودِ شام میں آن پہنچے، تو ان کی ہمتیں پست ہو گئیں۔ قیصر کا جوشِ انتقام سرد پڑ گیا اور جن عیسائی نوجوانوں نے مسلمانوں کو خاک و خون میں تڑپانے کا بیڑا اٹھایا تھا، ان کے ولولوں نے آپ ہی آپ ہتھیار ڈال دیے، مسلمانوں کے اس دلیرانہ اقدام نے روم و شام ہی نہیں، مصر و ایران تک ہلا دیا۔ جہاں جہاں اس واقعہ کی اطلاع پہنچی، لوگ محسوس کرنے لگے کہ کسی نئے انقلاب کا ظہور ہونے والا ہے۔

ایک جان نثار

ایک صحابی کا نام تھا عبداللہ، اور ذوالبجادین لقب! یہ ابھی بہت کم سن تھے کہ باپ چل

بے۔ چچا نے یتیم بھتیجے کی پرورش کی۔ بچپن ہی میں اسلام کی آواز کان میں پڑ چکی تھی۔ یہ شوق بڑھتا ہی چلا گیا۔ چچا ان پر مہربان تھا۔ یہ بڑے ہوئے تو اس نے بکریاں اور مال و اسباب دے کر بھتیجے کی بہت کچھ غم گساری کی۔

چچا بت پرست تھا۔ اسلام سے دشمنی رکھتا اور مسلمانوں کی ترقی سے جلتا تھا۔ چچا کے ڈر کے مارے عبداللہ کا شوق دبا دبا رہا۔ وہ دل کی بات کا کھل کر اظہار نہ کر سکے۔ مگر ایمان کا ولولہ کب تک دب کر رہتا۔ آخر ایک دن انھوں نے ہمت کر کے چچا سے صاف صاف کہہ دیا کہ پیارے چچا! میں برسوں سے انتظار کر رہا ہوں کہ آپ اب اسلام لاتے ہیں، تب اسلام لاتے ہیں۔ لیکن آپ کا اب تک وہی حال ہے۔ زندگی کا کوئی بھروسہ نہیں، نہ جانے کب موت کا فرشتہ آن پہنچے۔ مجھے تو آپ اجازت دے دیجیے کہ میں مسلمان ہو جاؤں۔ اس سعادت سے آخر کب تک محروم رہوں۔

بھتیجے کی اس گفتگو کو سن کر چچا آگ بگولا ہو گیا۔ آنکھیں غصہ کے مارے لال ہو گئیں، غضب ناک لہجہ میں بولا:

کان کھول کر سن لے عبدالعزیز (عبداللہ کا زمانہ کفر کا نام) اگر تو نے محمد ابن عبداللہ کا دین قبول کیا تو تیرا سارا مال و متاع چھین لوں گا، یہاں تک کہ تیرے جسم پر کپڑے کا ایک تار بھی نہ رہنے دوں گا۔

عبداللہ کے دل میں اسلام گھر کر چکا تھا، دنیا کے مال و دولت کا لالچ ان کو اپنی طرف کھینچ نہ سکتا تھا، چچا سے بولے:

”بت پرستی اور مشرکانہ باتوں سے میری طبیعت بیزار ہو چکی ہے۔ رسول اللہ کی پیروی میں ضرور کروں گا، اب رہی دنیا اور اس کی متاع، تو اس کا کوئی بھروسہ نہیں، ان سب چیزوں کو یہیں ایک دن رہ جانا ہے، ان چیزوں کے لیے میں سچے دین کو چھوڑ دوں یہ کتنی خسارہ کی تجارت ہے! آپ شوق سے ایک ایک چیز مجھ سے لے لیجیے!“

عبداللہ ذوالجہادین کا چچا بھی بڑا ظالم اور ہٹ کا پورا نکلا۔ اسلام کا نام سنتے ہی وہ سر سے لے کر پیر تک اور دل سے لے کر نگاہ تک بدل گیا۔ آنکھوں میں رحم و کرم کی جگہ بے مروتی آ گئی جیسے نہ وہ اس کا چچا ہے اور نہ یہ اس کا بھتیجا! خون اور قرابت کی محبت بھی جاتی رہی۔ اس

ظالم نے عبد اللہ سے ایک ایک چیز چھین لی، یہاں تک کہ جسم کے کپڑے بھی اُتر والیے۔

عبد اللہ اسی طرح اپنی بوڑھی ماں کے پاس پہنچے، بیٹے کو اس حالت میں دیکھ کر ماں کا جی بھر آیا۔ پوچھا۔ بیٹے، کیا ہوا؟ یہ تمہارے کپڑے کس نے چھین لیے؟

عبد اللہ نے جواب دیا۔ ماں! میں اسلام لا چکا ہوں، اور رسول اللہ کی خدمت میں حاضر ہونے کا شوق رکھتا ہوں۔ میں مدینہ پہنچ کر ہی رہوں گا۔ آپ سے ہو سکے تو میری تن پوشی کے لیے کپڑے کا بندوبست فرمادیجیے۔ ماں نے بیٹے کو ایک کسبل عنایت فرمایا۔ عبد اللہ نے کسبل کے دو ٹکڑے کیے۔ ایک ٹکڑے کو تہ بند کی طرح باندھا، اور دوسرا چادر بنا کر اوڑھ لیا، اور مدینہ کے لیے چل پڑے۔

مال و متاع کے چھن جانے کا عبد اللہ کو ذرا بھی ملال نہ تھا۔ وہ جی ہی جی میں خوش ہو رہے تھے کہ مدینہ پہنچ کر پیغمبر اسلام کے دیدار سے مشرف ہونے کی سعادت حاصل ہوگی۔ ان کی چشم عنایت ایک طرف اور ساری دنیا کی نعمتیں ایک طرف! میں نے اس تجارت میں نفع کمایا، کچھ کھویا نہیں، دین کو دنیا پر ترجیح دی۔ اصل زندگی تو آخرت کی زندگی ہے۔

جھلملاتے ہوئے ستاروں کی چھاؤں میں عبد اللہ مسجد نبویؐ میں پہنچے، اور دیوار سے ٹیک لگا کر بیٹھ گئے۔ انتظار کی گھڑیاں بہت صبر آزما ہوتی ہے۔ ایک ایک لمحہ ایک ایک صدی معلوم ہوتا ہے۔ اتنے میں خورشید رسالت طلوع ہوتا نظر آیا۔ عبد اللہ کی آنکھوں میں عقیدت کی روشنی آگئی۔ تمنا میں فرط مسرت سے جھومنے لگیں بلکہ اترانے لگیں۔

”تم کون ہو؟“ رسول اللہ نے محبت آمیز لہجہ میں دریافت فرمایا۔

”میرا نام عبدالعزیزؑ ہے یا رسول اللہ! غریب الوطن ہوں، تہی دست ہوں، دیدارِ اقدس کی کشش کھینچ کر لائی ہے۔ ہدایت کا طلب گار ہوں“ عبد اللہ نے جواب دیا۔

”دیکھو! تمہارا نام عبد اللہ! اور لقب ذوالبجادیں! تم ہمارے پاس رہو اور مسجد میں قیام کرو“ رسول اللہ کا ارشاد سن کر عبد اللہ کا چہرہ خوشی سے ارغوانی ہو گیا۔ اس کی تمنا سے زیادہ اور حوصلہ سے بڑھ کر نوازا گیا۔

اہل صفہ ان نادار صحابہ کی جماعت تھی جو بہت زیادہ وقت حضورؐ کی خدمت میں گزارتے، قرآن پڑھتے، حدیثیں سنتے اور خدا کی عبادت کرتے۔ عبد اللہ بھی اسی جماعت میں شامل ہو گئے۔

حضرت عبداللہ ذوالبجاءین کو قرآن پاک سے خاص شغف تھا، وقت کا زیادہ حصہ قرآن سیکھنے اور پڑھنے میں گزرتا۔ ایک دن مسجد نبوی میں صحابہ کرام نماز پڑھ رہے تھے اور عبداللہ تلاوت میں مصروف تھے۔ حضرت عمرؓ نے رسول اللہ سے شکایت کی کہ یہ اعرابی قرآن اس قدر بلند آواز سے پڑھ رہا ہے کہ لوگوں کی نماز میں خلل پڑتا ہے۔ حضور نے اس پر شفقت آمیز انداز میں ارشاد فرمایا:

عمر! اس شخص سے کچھ نہ کہو، یہ تو خدا اور رسول کے واسطے سب کچھ چھوڑ کر یہاں آیا ہے۔ یہی عبداللہ ذوالبجاءین معرکہ تبوک میں رسول اللہ کے ہمراہ تھے، گرمی کی وہ شدت کہ الامان الحفیظ! دور دراز کی مسافت، ہر طرح کی تکلیفیں اور پریشانیاں، حضرت عبداللہ کو بخار آ گیا، ہر مرض شروع میں یوں ہی سا ہوتا ہے، ہر بیمار یہی سمجھتا ہے کہ اچھا ہو جاؤں گا۔ اخیر دم تک امید بندھی رہتی ہے۔ مگر عبداللہ کا وقت آچکا تھا۔ بخار بڑھتا ہی گیا، پیش میں کمی نہ ہوئی۔ جنگل میں لو نے شدت تپ کو اور بھڑکا دیا، یہاں تک کہ طائر روح قفس عنصری سے پرواز کر گیا اور اللہ کانیک بندہ اللہ سے جا ملا۔

قبر کھودی گئی، اتنے میں رات ہو گئی، ہر طرف اندھیرا ہی اندھیرا پھیل گیا۔ حضرت بلالؓ نے چراغ ہاتھ میں لے لیا اور حضرت ابو بکر و عمر ساتھ، خود رسول اللہ قبر میں اترے۔ صدیق و فاروق جب جنازے کو لحد میں رکھنے لگے تو حضور فرمانے لگے:

”اپنے بھائی کے ادب اور احترام کا خیال رکھو۔“

قبر میں جنازہ رکھ دیا تو قبر پاٹ دی گئی، رسول اللہ نے اپنے دست مبارک سے قبر پر خود اینٹیں رکھیں۔ پھر دعا فرمائی:

بارالہا آج کی شام تک میں اس شخص سے راضی رہا۔ تو بھی اس سے راضی ہو جا۔ ایسی موت پر ہزاروں زندگیاں قربان۔ اسی لیے تو عبداللہ بن مسعود جیسے جلیل القدر صحابی نے تمنا کی کہ کاش! ذوالبجاءین کی جگہ میں اس قبر میں دفن کیا جاتا۔

آزمائش

حضرت کعب بڑے رتبہ کے صحابی تھے۔ غزوہ تبوک کے لیے انھوں نے خاص طور

سے دو سو اونٹ خریدے تھے اور اونٹوں کو ہریالی اور چارہ کھلا کر خوب فر بہ بنایا تھا تا کہ اللہ کی راہ میں ان راہواروں کے قدم تیز تیز اٹھیں، رسول اللہ جان نثار صحابہ کے ساتھ مدینہ سے تبوک کے لیے روانہ ہو گئے، مگر کعب نے سوچا کہ میرے اونٹ کافی تیز ہیں۔ میں راستہ میں جا کر لشکرِ اسلام سے جا ملوں گا۔ گرمی کا زمانہ تھا، تمام فضا کرۂ نار بنی ہوئی تھی، کھجوروں کی فصل بھی آچکی تھی۔ کعب یہی سوچتے رہتے کہ آج چلتا ہوں، کل چلتا ہوں۔ دن گزرتے گئے اور عسا کرِ اسلام مدینہ سے اتنی دُور پہنچ گئے کہ اب انتہائی تیزی کے ساتھ چلنے کے بعد بھی ان سے مل جانے کا امکان نہ تھا۔ یہاں تک کہ تبوک میں قیام کر کے رسول اللہ صحابہ کرام سمیت مدینہ واپس بھی چلے آئے۔

حضرت کعبؓ کو بڑی ندامت تھی کہ ہائے! میں نے یہ کیا کیا؟ رسول اللہ کی خدمت میں حاضری دینا بہر حال ضروری ہے۔ حضورؐ نے تبوک نہ جانے کا سبب دریافت کیا تو آخر کیا معذرت پیش کروں گا، مجھ سے شدید غفلت ہوئی، اب اس کے ازالہ کی کوئی صورت بھی نہیں ہے۔ کیا کروں کیا نہ کروں۔ احساسِ ندامت رہ رہ کر میرے دل کو دبوچتا ہے کہ کعب! تو نے بڑی غفلت کی۔

کعب کا نفس اُبھارتا کہ رسول اللہ کی خدمت میں جانا ہو اور آپ استفسار فرمائیں تو بیسیوں بہانے اور سینکڑوں عذر تراشے جاسکتے ہیں۔ یعنی یہ کہ میں بیمار ہو گیا، بیوی کو بخار آ گیا، بھائی اونٹ سے گر کر زخمی ہو گیا۔ گھر بھر میں صرف میں ہی اس کی مرہم پٹی اور دیکھ بھال کرنے والا تھا۔ رشتہ دار اور عزیز بھی نفس کی حیلہ سازیوں کی لے میں لے ملاتے کہ بھئی! تمہاری نیت میں تو کھوٹ نہ تھی، تبوک تم بہر حال جانا چاہتے تھے۔ بس ذرا سی غفلت اور تھوڑی سی بھول چوک ہو گئی۔ رسول اللہ دریافت فرمائیں تو کوئی معقول سا عذر پیش کر دینا۔ حضورؐ بہت سادہ طبیعت ہیں۔ تمہاری بات کو یقیناً درست مان لیں گے۔ دلوں کا حال تو اللہ جانتا ہے۔ اب رہا گناہِ ثواب، تو زندگی میں کس آدمی سے بھول چوک نہیں ہو جاتی۔ تم اپنی لغزش کی اللہ سے معافی مانگ لینا۔ اس کی ذات ”تو اب الرحیم“ ہے۔ سچے دل کی توبہ قبول ہو جاتی ہے۔

حضرت کعبؓ کے لیے بڑی سخت آزمائش کا سامنا تھا۔ نفس کے وہ دھوکے اور عزیزوں

کے وہ تائیدی مشورے۔ مگر کعبؓ نے جرأت کے ساتھ فیصلہ کیا کہ رسول اللہ سے جھوٹ بول کر ندامت سے بچنے کی تدبیر کرنا خود بہت بڑا گناہ ہے۔ یہ نہیں ہو سکتا! کعب نفس کے دھوکے میں نہیں آ سکتا۔ اور نہ عزیزوں اور دوستوں کے ہم دردانہ مشورے اس کے پائے صداقت کو ڈگمگا سکتے ہیں۔ محمد رسول اللہ نے ہم سے سچ بولنے کا عہد لیا تھا، یہ کیسے ہو سکتا ہے کہ میں اس ذاتِ گرامی کے سامنے جھوٹے بہانے تراش کر دنیا دکھاوے کی ندامت سے بچنے کی کوشش کروں۔ سچائی میں بڑی جان ہے۔

الكذب يهلك والصدق يدجي

”انشاء اللہ، سچائی ہی مجھے نجات دلائے گی۔“

کعب سہمے ہوئے، جھکے ہوئے اور لجائے ہوئے رسول اللہ کی خدمت میں پہنچے۔ وہ سر سے پیر تک ندامت بنے ہوئے تھے اور ان کی شرمائی ہوئی نگاہیں عفو و درگزر کی بھیک مانگ رہی تھیں۔ رسول اللہ نے کعب کی طرف دیکھ کر تبسم فرمایا مگر یہ تبسم عتاب آمیز تھا۔ تبسم تبسم میں فرق ہوا کرتا ہے! یہ رنگ دیکھ کر ہی کعب کے ہوش و حواس جاتے رہے۔ حضورؐ نے تبوک نہ چلنے کا سبب پوچھا۔ کعب نے عرض کیا:

”یا رسول اللہ! میرے منحوس نفس نے مجھے غفلت میں ڈال دیا۔ سستی کا مجھ بد بخت پر

غلبہ ہو گیا اور شیطان نے مجھے راہ سے بھٹکا دیا۔“

اس پر رسول اللہ نے خشم آلود لہجہ میں کعب سے ارشاد فرمایا:

”کعب! تو یہاں سے اٹھ کر چلا جا، یہاں تک کہ اللہ تعالیٰ تیرے بارے میں کوئی حکم

نازل فرمائے۔“

کعب بارگاہِ نبوت سے اٹھ کر چلے آئے۔ چہرے پر ہوائیاں اڑ رہی تھیں، دل بیٹھا جا رہا تھا اور پاؤں اٹھتے نہ تھے جیسے ان میں سکت ہی نہیں رہی۔ یہ کسی حاکم اور بادشاہ کی نہیں، رسول اللہ کی خفگی کا معاملہ تھا۔ کعب کے دل پر جو بھی گزرتا تھوڑا تھا۔ کعب کے عزیزوں اور قرابت داروں نے کہا کہ کعب! تو نے سچ کہہ کر اپنے کو مصیبت میں ڈال لیا۔ ارے نادان! دوسروں کی طرح تو بھی کوئی حیلہ تراش لیتا تو یہ روز بد دیکھنے کو نہ ملتا۔ کعب نے جواب دیا کہ بھائیو!

کسی دنیا دار کے ساتھ معاملہ پیش آتا تو میں کوئی جھوٹ موٹ بات کہہ کر چھوٹ جاتا۔ لیکن یہ رسول اللہ کا معاملہ ہے۔ اللہ تعالیٰ وحی نازل فرما کر اگر میرے جھوٹ کو کھول دیتا تو میں کہیں کا نہ رہتا۔ ”ایہا الاخوان! اچھا یہ تو بتاؤ کہ میرے ساتھ جو معاملہ ہوا ہے، کیا اور کسی کے ساتھ بھی یہ صورت حال پیش آئی ہے“ — کعب نے دریافت کیا۔

”ہاں! ہلال بن امیہ اور مرارہ بن ربیع کے ساتھ بھی یہی معاملہ گزرا ہے۔“ لوگوں نے بالاتفاق جواب دیا۔

اس کے بعد مرحلہ اور زیادہ سخت تھا۔ رسول اللہ صلی اللہ علیہ وسلم نے حکم فرمایا کہ کوئی مسلمان کعب، مرارہ اور ہلال سے بات چیت نہ کرے۔ ان تینوں کا یوں سمجھو کہ بائیکاٹ کر دیا گیا۔ دو چار پانچ دن نہیں، پورے پچاس دن اسی عالم میں گزرے۔ آدمی کے ساتھ زندگی کی سوزور تیں لگی ہیں، کعب کو بھی کام کاج سے گھر سے باہر جانا پڑتا۔ گلیوں، بازاروں کھیتوں اور نخلستانوں میں۔ مگر کوئی مسلمان ان سے بات چیت نہ کرتا۔ عجیب مشکل اور پریشانی کا سامنا تھا۔ صحابہ کرامؓ نے صاحب سلامت بند کر دی جیسے کعب سے کسی کا واسطہ ہی نہیں ہے اور یہ ان کے لیے بالکل اجنبی اور غیر ہے۔

ایک دن حضرت کعب مدینہ سے باہر پہنچے۔ ان کے چچا زاد بھائی ابوقنادہ کا شہر سے باہر باغ تھا جہاں وہ ایک عمارت بنوارہے تھے۔ کعب نے چچیرے بھائی کو سلام کیا۔ مگر بھائی نے کوئی توجہ نہ کی بلکہ منہ پھیر لیا۔

کعب نے دلگیر ہو کر کہا۔ ”ابوقنادہ! تجھے تو معلوم ہے کہ میں خدا اور رسولؐ کو دوست رکھتا ہوں، اور میرا دل شرک اور نفاق سے پاک ہے، پھر تو مجھ سے کلام کیوں نہیں کرتا؟“ ابوقنادہ نے کعب کی بات کا کوئی جواب نہ دیا۔ وہ بدستور خاموش رہے۔ لبوں کو جنبش نہ ہوئی۔ کعب کی طرف سے منہ پھیرے رہے۔ کعب نے ایک بار نہیں تین بار ابوقنادہ کو متوجہ کیا۔ مگر انھوں نے ایک حرف بھی جواب میں نہ کہا۔

کعب مسجد میں نماز پڑھنے کے لیے جاتے تو کوئی مسلمان ان سے کلام نہ کرتا۔ یہ چپ چاپ نماز پڑھ کر چلے آتے۔ اور یہ بھی کرتے کہ خاموشی کے ساتھ مسجد نبویؐ کے کسی گوشے میں بیٹھ جاتے اور اندازہ لگاتے کہ رسول اللہ مجھے کس نگاہ سے دیکھتے ہیں۔ کعب نے

بارہا محسوس کیا کہ رسول اللہ میری طرف کٹکھیوں سے دیکھ رہے ہیں۔ میری پریشان حالی پر حضور کو ترس بھی آ رہا ہے۔ مگر جب میں حضور کی طرف دیکھتا تو حضور نگاہیں پھیر لیتے۔

گھر کے لوگ کسی آدمی سے بولنا چالنا چھوڑ دیں تو بے چارہ دیوانہ ہو جائے۔ یہاں تو سارے شہر نے کعب کا بائیکاٹ کر دیا تھا۔ صاحب سلامت اور دعا سلام تک جاتی رہی تھی۔ کعب کے دل کی جو حالت بھی ہو گئی ہو کم تھی۔ کعب تنہائی میں رونے لگتے۔ دنیا ان کی نگاہ میں تاریک تھی، امید کی کوئی کرن دکھائی نہ دیتی تھی۔

جب اس نے پھیر لیں نظریں رنگِ تباہی آہ! نہ پوچھ
نظریں خالی، سینہ ویراں، دل کی حالت کیا کہیے!

شام کا وقت تھا۔ سورج پوری طرح غروب نہیں ہوا تھا، کھجوروں کی ڈالیوں پر شام کی سیاہی کا دھواں سا نظر آتا تھا۔ لوگ کام کاج کر کے گھروں کو واپس آ رہے تھے، راستوں میں بکریوں اور اونٹوں کی قطاریں دکھائی دیتی تھیں، پرندے دانہ دنا چگ کر اپنے گھونسلوں کا رخ کر رہے تھے، اور اونٹوں کے گلوں کی بجتی ہوئی گھنٹیاں، جیسے سکوتِ شام ہی آپ گنگنا رہا ہو، اتنے میں ایک نصرانی تیزی اونٹنی پر آتا ہوا نظر آیا۔

”کعب کہاں ہے؟ کعب؟ کعب، جس کا تم مسلمانوں نے بائیکاٹ کر دیا ہے۔ جس سے تمہارے نبی ناراض ہیں“ — نصرانی نے لوگوں سے دریافت کیا۔

”تم ہوا کے گھوڑے پر سوار ہو، ذرا تسلی سے بات کرو۔ دیکھو! سامنے والے باغ کے کنارے جو آدمی سر جھکائے بیٹھا ہے، وہ کعب ہے! تم مسافر ہو اس لیے ہم نے تمہاری خاطر کعب کی طرف اشارہ کر کے اس کا پتہ بھی بتا دیا۔ ورنہ مدینہ کا کوئی آدمی پوچھتا تو ہم یہ بھی نہ کرتے“ — ایک بوڑھے عرب نے جواب دیا۔

نصرانی تیزی کے ساتھ کعب کے پاس آیا اور اظہارِ مسرت کرتے ہوئے بولا —
”کعب خوش ہو جا، تیرے دن پھر گئے۔ تیری قسمت کا ستارہ چمک اٹھا۔ بادشاہ سلامت نے تجھے یاد فرمایا ہے۔ یہ شرف بڑی قسمت والوں کو ملتا ہے۔ پھر اس نے شاہِ غمستان کا خط کعب کے ہاتھ میں دے دیا۔ اس میں لکھا تھا:

”اے کعب بن مالک! مجھے معلوم ہوا ہے تیرا صاحب (حضرت محمد رسول اللہ) تجھ

سے خفا ہو گیا ہے، اور اپنے یہاں سے اس نے تجھے نکال دیا ہے، دوسرے مسلمانوں نے بھی تجھ سے کنارہ کشی اختیار کر لی ہے۔ جس شہر کے لوگ تجھ سے اتنے بیزار ہیں وہاں تجھ جیسے آدمی کا رہنا ٹھیک نہیں۔ اس خط کے پڑھتے ہی ہمارے پاس چلا آ، ہماری نوازشیں تیری راہ دیکھ رہی ہیں۔“

حضرت کعب کی جگہ کوئی اور بندہ ہو اور ہوس ہوتا تو خوشی کے مارے پھولا نہ سماتا۔ یہ ایک بادشاہ کی طرف سے طلبی کا فرمان تھا، دنیا کی نعمتوں اور ہر طرح کی قدر دانیوں کا اس میں وعدہ تھا۔ مگر کعب مکتوب شاہی اور فرمانِ خسروی کو پڑھ کر برا فروختہ ہو گئے۔ اس میں دل کا ملال بھی شامل تھا۔ ملال اس بات کا کہ میری اس حالت کو دیکھ کر بادشاہ مجھے کفر کی طرف بلاتا ہے، اس ظالم کے دل میں آخر یہ خیال کس طرح پیدا ہوا کہ کعب مدینہ النبی کو چھوڑ کر اس کے دار الخلافہ کا رخ کر سکتا ہے۔

نصرانی خاموش کھڑا تھا، اسے توقع تھی کہ کعب مجھ سے کہے گا کہ مجھے اپنے ساتھ اونٹ پر بٹھا کر بادشاہ کے حضور میں لے چلو، میں گھر بھی جانا نہیں چاہتا، اور گھر جاؤں تو کس کے پاس جاؤں۔ ایک ایک عزیز مجھ سے بیزار ہے! مگر نصرانی کی حیرت کی کوئی انتہا نہ رہی، جب اس نے دیکھا کہ کعب نے نہایت ذلت اور حقارت کے ساتھ فرمانِ شاہی آگ پر ڈال دیا۔

”تیرے بادشاہ سلامت اور آقائے ولی نعمت کی نوازشوں سے میرے آقا کی بے التفاتی بہتر ہے۔“ حضرت کعب نے نصرانی قاصد سے کہا۔ فرمانِ شاہی جل چکا تھا۔ آگ کا دھواں شام کے دھند لکے میں مل کر اور گہرا ہو گیا، نصرانی اپنی لمبی داڑھی کو پیچ دیتا ہوا واپس چلا گیا، بہت تیز تیز آیا تھا مگر اس ناکامی کے بعد اس کے پاؤں آہستہ اٹھنے لگے۔ بڑی سخت آزمائش تھی کعب کی، مگر اللہ تعالیٰ نے اپنا فضل فرمایا کہ کعب کے پائے استقامت کو ذرا سی جنبش بھی نہ ہونے دی۔

وہ جس کا امتحان لیس اور جو ہو کامیاب اس میں

ہمارا آپ کا جینا نہیں، جینا اسی کا ہے

اس مرحلہ سے نبٹ کر اور اس طوفانِ آزمائش سے گزر کر حضرت کعب اپنے گھر پہنچے تو کیا دیکھتے ہیں کہ رسول اللہ ﷺ نے ایک صحابی کو یہ حکم دے کر بھجوایا ہے کہ کعب سے کہنا کہ وہ اپنی بیوی سے دُور رہے! حضرت کعب نے دریافت کر لیا کہ کیا اس حکم کا مطلب ہے کہ میں اپنی

بیوی کو طلاق دے دوں۔ ارشاد ہوا، نہیں طلاق نہیں، اس کے بستر سے دُور رہو۔ اس پر کعب نے اپنی چہیتی بیوی اور شریکِ زندگی کو اس کے باپ کے گھر بھجوا دیا۔

اسی عالم میں پورے پچاس دن گزر گئے۔ کعب کے دل پر غم کے آرے چل رہے تھے، دنیا کا دکھ درد، تجارت کا نفع ٹوٹا، کسی دوست عزیز کی خفگی ہوتی تو برداشت کی جاسکتی تھی، یہ خدا اور رسول کا مسئلہ تھا، یہاں ہر آن ایمان جانے اور عاقبت برباد ہونے کا خطرہ، کعب کے غم و الم کا کوئی اندازہ نہ تھا۔ جس کے دل پر گزرتی ہے وہی جانتا ہے۔ کعب کا زیادہ وقت توبہ و استغفار میں گزرتا۔ رات کا وقت تھا۔ کعب اپنے مکان کے بالائی حصہ پر تھے، اور تھے کیا غم و الم کی حالت میں بے چارے پڑے ہوئے تھے، نڈھال، پریشان، ملول و دل گرفتہ، زندگی اب ان پر بار گزرنے لگی تھی۔ اتنے میں ایک شخص نے ٹیلے پر کھڑے ہو کر کعب کو زور سے پکار کر کہا:

”کعب! تجھے مژدہ ہو کہ اللہ تعالیٰ نے تیری توبہ قبول فرمائی۔“

اس خوش خبری نے کعب کی امیدوں کو نئے سرے سے زندگی عطا کی۔ آنکھوں میں شکر و مسرت جھلکنے لگی۔ زرد چہرے میں سرخی دوڑ گئی۔ وہ بالا خانہ سے نیچے آنے کا قصد ہی کر رہے تھے کہ لوگ ان کے پاس دوڑے ہوئے آئے اور کعب کو بشارت دی کہ غزوہ تبوک میں جو مسلمان شریک ہونے سے رہ گئے ہیں ان کی توبہ اللہ تعالیٰ نے قبول فرمائی۔

خبر کی اب پوری طرح تصدیق ہو گئی۔ کعب معاً سجدے میں گر پڑے۔ یہ سجدہ شکرانہ تھا، ہر مومنین اللہ کا شکر بجالارہا تھا، پھر وہ حضور کی خدمت اقدس میں دوڑتے ہوئے پہنچے۔ مہاجرین و انصار وہاں بیٹھے تھے۔ کعب نے سلام کیا، حضور کا چہرہ مبارک خوشی سے چمک رہا تھا۔ چودھویں رات کے چاند کی طرح۔ مگر یہ بھی ناقص اور ادھوری تشبیہ ہے۔ محمد خود آپ اپنی مثال تھے۔ حضور نے کعب سے فرمایا:

اے کعب! بشارت ہو تجھے! تیری توبہ بارگاہِ الہی میں قبول ہو گئی۔ جس دن تو ماں کے پیٹ سے پیدا ہوا ہے، اس دن سے بہتر کوئی دن تجھ پر نہ گزرا ہوگا۔

حضرت کعب بن مالک کی تاریخ دنیا ایکا اکی شعاعِ امید سے جگمگا اٹھی۔ ابھی ابھی آنکھوں سے آنسو اور لب پہ آہیں تھیں اور اب ہونٹوں پر مسکراہٹ کھیلنے لگی۔

بادشاہوں کے نام

حدیبیہ میں جب صلح نامہ لکھا جا رہا تھا تو قریش کے سفیر سہیل اس بات پر بگڑ گئے تھے کہ معاہدے میں ”رسول اللہ“ نہیں لکھا جائے گا، چنانچہ یہ لفظ لکھ کر مٹا دیا گیا۔ مگر اب حق مظلومیت کے دور سے گزر چکا تھا، اس کے غلبہ اور دنیا پر چھا جانے کا زمانہ آ گیا تھا۔ سچائی کے اُلتے ہوئے چشمے اب کسی کے روکے رک نہیں سکتے تھے۔

وہ دیکھیے عمرو بن امیہ الضمیری صبار فتار ناقہ پر کسی دُور دراز سفر کے لیے تشریف لے جا رہے ہیں۔ پانی کی چھاگل ساتھ ہے، ستوا اور کھجور کی تھیلیاں بھی لٹک رہی ہیں اور ان کے ساتھ ایک تحریر بھی ہے۔ تحریر۔ جی ہاں! رسول اللہ کا فرمان۔ جس کے بادشاہ ”الصحم“ کے نام! نجاشی (Negas) کے لقب سے مشہور ہے یہ فرمان رواں۔ اس فرمان میں جس کے فرمانروا کو اسلام لانے کی دعوت دی گئی ہے۔ اے لو! رسول اللہ کے قاصد جس پہنچ بھی گئے، بے چارے بہت تھکے ہوئے ہیں، سفر بھی تو کئی مہینہ کا تھا۔ بادشاہ نے مکتوبِ نبوی کو پڑھا، چوما، آنکھوں سے لگایا اور مسلمان ہو گیا۔ اس نیک سیرت انسان نے دلیلیں نہیں مانگیں، معجزے طلب نہیں کیے۔ رسول اللہ کا نام گرامی پڑھتے ہی خدا کی وحدانیت اور محمد ابن عبد اللہ کی رسالت کا اقرار کر لیا۔ صلیبیں خوف کے مارے گری جا رہی تھیں، اور گرجاؤں کے درودیوار سے بے کسی برس رہی تھی۔ حق آچکا تھا، باطل کو مٹ جانا ہی چاہیے تھا۔

یہ کون بزرگ ہیں؟ خوش منظر، دیدہ زیب، احساسِ ذمہ داری تیوروں سے نمایاں ہے۔ یہ علاء بن الحضرمی ہیں۔ منذر شاہ بحرین کے پاس اسلام کی دعوت لے کر جا رہے ہیں، شاہ بحرین کہنے کو تو شہنشاہ فارس کو خراج دیتا ہے مگر حقیقت میں یہ خود مختار فرمان روا ہے۔ سچ مچ ”مالک رقاب امم“ اپنے حدود سلطنت میں سیاہ سفید کا مالک!۔ فرمانِ نبوی کو پڑھ کر اس کو بھی ایمان کی سعادت حاصل ہو گئی اور تنہا نہیں! اس کی رعایا کی اکثریت مسلمان ہو گئی۔ ایمان کا آفتاب طلوع ہوا تو اس نے اپنے گرد و پیش کو بھی منور کر دیا۔

مصر و اسکندریہ کے بادشاہ مقوقش اور ایران کے شہنشاہ خسرو پرویز کے پاس بھی قاصدِ دعوتِ اسلام اور منشورِ ہدایت لے کر پہنچے۔ خسرو نامہ مبارک کو پڑھ کر آگ بگولا ہو گیا۔ حضور

کے فرمان کو بھرے دربار میں چاک کر دیا اور شانِ رسالت میں گستاخانہ کلمات کہے۔ قاصد ایران سے واپس ہوا اور حضور سے تمام واقعہ عرض کیا۔ حضور نے اس پر فرمایا:

اس نے خود اپنی قوم کا منشورِ سلطنت پارہ پارہ کر دیا۔ یہ کوئی قصہ کہانی ہے کہ بات آئی گئی ہوگئی، لفظوں کا حقیقت سے کوئی ربط ہی نہ ہو۔ یہ محمد رسول اللہ کے الفاظ تھے، کچھ دنوں کے بعد اس گستاخ اور زبان دراز خسرو کو خود اس کے بیٹے نے موت کے گھاٹ اتار دیا اور حضرت عمر فاروقؓ کے عہدِ خلافت میں کسریٰ کی حکومت کے ٹکڑے اڑ گئے۔ خسرو پرویز کو شاہِ حبش کی قسمت نہ مل سکی، گمراہی اور تباہی اس کی تقدیر میں لکھی تھی، کفر کی جہالت قبولِ حق کی راہ میں مزاحم ہوئی یہاں تک کہ خسرو کی زندگی کا طلسم ہی ٹوٹ گیا۔

بارگاہِ نبوت سے فرمان صادر ہو رہے تھے۔ قاصد درباروں میں پہنچ کر فرمان پیش کرتے۔ دو مہاجرین کے حکمراں اکیدر، غسان کے فرماں روا جبلہ اور نجد کے بادشاہ ثمامہ کی قسمت کے ستارے کفر و جہالت کے اندھیرے سے نکل چکے تھے۔ ایمان کی سعادت نصیب ہوئی۔ جو مغرور، ازلی بد بخت اور حکومت کے نشہ میں چور تھے، وہ اس سعادت سے محروم رہے۔ حق کی آواز کان کے پردوں سے ٹکرا کر رہ گئی، دل میں گھر نہ کر سکی، نفس نے بڑھاوے دیے کہ دیکھنا! اپنے آبائی مذہب سے کہیں منحرف نہ ہو جانا تمہارے باپ دادا کی رو میں کیا کہیں گی۔ اور شیطان نے بہکایا کہ تم خود لاکھوں انسان کی تقدیروں کے مالک ہو۔ تمہاری زبان قانون ہے، تمہیں کسی کے مشورے اور دعوت کی کیا ضرورت! یہ تو ایک طرح کی ذلت اور شکست ہوئی کہ کسی نے خط بھیج دیا اور اس کے سامنے جبینِ عقیدت کھٹ سے خم ہوگئی۔ نفس کے ان دھوکوں نے حق واضح نہ ہونے دیا۔ اپنی اپنی قسمت اور اپنا اپنا نصیب ہے۔

یہ کون ہے؟۔ یہ یمن و طائف کے سرحدی علاقہ کا حکمراں ہے۔ نام ہے ذی الکلاع اور حمیر کے شاہی خاندان کا چشم و چراغ ہے۔ اس لیے ذی الکلاع حمیری کے نام سے مشہور ہے۔ اس کا دربار حریر و دیبا کے پردے، ایرانی قالین، ہاتھی دانت کے بنے ہوئے دروازے، سنہری روپہلی منبت کاری، جڑاؤ اور قیمتی تخت، درباری تو بڑی رتبہ کے ہوتے ہیں۔ شاگرد پیشہ، نوکر چاکر اور غلام ایسی بھڑکیلی وردیاں پہنے ہیں کہ دیکھنے والوں کی آنکھیں خیرہ ہوئی جاتی ہیں۔ چاندی کی انگلیٹھیوں میں عود و عنبر سلگ رہا ہے۔

ذَرِیْمَہ

”ہمارے خداوند نزولِ اجلال فرمانے والے ہیں، بندے جبینِ نیاز جھکانے کے لیے تیار ہو جائیں“۔ چوہدار نے کڑک کر کہا۔ اس کی آواز میں کافی رعب تھا جیسے بادل گرج رہا ہے۔ اتنے میں ذی الکلاع آیا۔ سر پر تاجِ جگمگاتا ہوا۔ یمن کے خوب صورت چھوکرے اس کے عبا کے دامن سونے کے طباقوں میں اٹھائے ہوئے، اس کے آتے ہی تمام درباری سجدے میں گر گئے۔ ذی الکلاع مسکرایا۔ اگر وہ ہنس دیتا تو خدا کی شان کے منافی تھا۔ اس کا حکم تھا کہ لوگ اسے ”خدا“ کہہ کر مخاطب کریں۔ بادشاہ سلامت!، جہاں پناہ!، غریب پرور!، یہ سب فرسودہ اور ایرانی اصطلاحیں ہیں۔

طائف و یمن کے اسی ”خداوند“ کے پاس رسول اللہ کا فرمان پہنچا، اور خدا کی شان کے نامہ مبارک پڑھتے ہی سچائی کھل کر سامنے آ گئی۔ وہ مسلمان ہو گیا اور اسلام لانے کے بعد خدا ترسی اور ایثار کا اس قدر جذبہ ہوا کہ ایک دن میں دس بیس نہیں، اٹھارہ ہزار غلام آزاد کئے۔ مسلمان ہونے کے بعد چند سال بادشاہت میں گزرے۔ مگر خدا پرستی کی راہ میں ملوکیت کو بھی سنگِ گراں پایا۔ راج پاٹ کولات مار کر اور عیش و آرام کو تھج کر مدینہ منورہ میں آ کر اقامت اختیار کر لی۔ ناز و نعمت کا پلا ہوا اور عیش و عشرت کے گہوارے میں جھولا ہوا اب موٹا جھوٹا کھاتا پہنتا اور زیادہ وقت خدا کی عبادت میں گزارتا۔

ایک سعید روح

قیصرِ روم کی شہنشاہی کے حدود دُور تک پھیلے ہوئے تھے۔ بعض علاقوں پر گورنر مقرر تھے اور کچھ حصے نیم خود مختار حکمرانوں کے ماتحت تھے جو شہنشاہ کے باج گزار تھے۔ شام کے علاقہ کی گورنری فردہ بن عمرو خزاعی کے سپرد تھی۔ اس زمانہ کا گورنر بھی آج کے مطلق العنان بادشاہوں سے زیادہ با اختیار ہوتا تھا۔

فردہ گورنر شام بھی مسلمان ہو گیا، ایمان لے آیا، توحید پرستوں کی صف میں شامل ہو گیا، بات چھپنے والی نہیں تھی۔ قیصر روم کو خبر ملی کہ فردہ اسلام لے آیا۔ دوسرے لوگ بھی اس کی دیکھا دیکھی اسلام کی طرف مائل ہوتے جا رہے ہیں اور فردہ کی تبدیلیِ مذہب عوام پر اثر انداز ہو رہی ہے۔

قیصر نے فردہ کو اپنے دربار میں طلب کیا۔ سپاہیوں کو حکم دیا کہ فردہ کو مہلت نہ دینا جلد سے جلد اپنے ساتھ لے کر آنا۔ کہیں ایسا نہ ہو کہ جان بچانے کے لیے عرب کی طرف بھاگ جائے اور اس کا فرار ہمارے لیے کسی فتنہ کا سبب بن جائے۔ فردہ کو دربارِ قیصر میں لایا گیا۔

”میں نے سنا ہے تم عیسائیت سے منحرف ہو کر مسلمان ہو گئے ہو“۔ قیصر نے دریافت کیا۔

”جی ہاں! آپ نے ٹھیک سنا ہے، میں اب تک تاریکی میں تھا، اللہ تعالیٰ نے مجھے ایمان کی روشنی عطا فرمائی۔ میں اب صرف خدائے واحد کو پوجتا ہوں۔ یہ ایک میں کا تین اور تین میں کا ایک، لغو اور خود تراشیدہ تصورات ہیں“۔ فردہ نے جواب دیا۔

”تمہاری یہ جرأت ہو گئی کہ سرِ دربارِ عیسائیت کی تردید کرتے ہو اور وہ بھی اس قدر بے باکی کے ساتھ جیسے تم قیصر شہنشاہ روم کے دربار میں نہیں بلکہ کسی حمام میں کھڑے ہو“۔ قیصر نے عتاب آمیز لہجہ میں کہا۔

”حق کی بات دب کر نہیں کہی جاتی شہنشاہ! دل میں کچھ اور زبان پر کچھ اور، یہ منافقت اور فریب ہے“۔ فردہ عبا کا تلمہ چھوتے ہوئے بولے۔

”اگر تم نے اس نئے مذہب سے منھ نہ موڑا تو میں تمہیں گورنری کے عہدے سے معزول کر دوں گا“۔ قیصر نے جلالت آمیز لہجہ میں کہا۔

”مجھے قبول ہے، کوئی چیز ایمان کی قیمت نہیں ہو سکتی۔“ فردہ نے جواب دیا۔

”دیکھو! اب بھی کچھ بنا بگڑا نہیں ہے، میں تمہیں عزت کے ساتھ تحفے دے کر شام واپس کروں گا۔ نادان نہ بنو، ملی ہوئی دولت کو نہ ٹھکراؤ“۔ قیصر روم نے رفیق و ہمدردی کے انداز میں کہا۔

”مجھے اسلام اور ایمان کے مقابلہ میں کسی دوسری عزت کی ضرورت نہیں ہے۔ میرا فیصلہ اٹل اور محکم ہے، سارے جہان کی بادشاہت بھی میرے ایمان کی قیمت نہیں ہو سکتی۔ اور“۔ قیصر روم کی آنکھوں سے شرارے نکلنے لگے۔ وہ فردہ کی بات پوری ہونے سے پہلے گرجنے لگا:

”لے جاؤ اس بے عقل فردہ کو میرے سامنے سے لے جاؤ، اسے قید میں ڈال دو۔ آہنی بیڑیاں پہناؤ، سختی کرو، یہاں تک کہ اس کا دماغ درست ہو جائے۔“

فردہ کو قید خانہ میں ڈال دیا گیا اور طرح طرح کی سختیاں کی گئیں، قیصر نے چند دن کے بعد پھر دریافت کرایا کہ تم اسلام سے منھ موڑ لو تو میں اب بھی تمہیں گورنری کے عہدے پر بحال کر سکتا ہوں۔ فردہ نے کہا، یہ نہیں ہو سکتا۔ پھر قتل کی دھمکی دی گئی۔ یہ بہت بڑی آزمائش تھی۔ قیصر سمجھتا تھا کہ یہ جان کا معاملہ ہے، اب فردہ کے پائے استقامت ڈگمگائیں گے۔ مگر فردہ نے کہا۔ ”جان تو ایک دن جانی ہی ہے، وہ تخت پر جائے یا سولی پر! لیکن کامیابی اس زندگی کے لیے اور بشارت اس جان کے واسطے ہے جو حق کی راہ میں کام آوے۔“

فردہ۔ نہیں، نہیں!۔ حضرت فردہ کو قتل گاہ میں لایا گیا۔ مشکلیں بندھی ہوئی پاؤں میں بھاری بیڑیاں! قیصر نے کہا:

”دیکھو! اب بھی تلافیِ مافات کا وقت باقی ہے۔ میرے ایک اشارے میں جان بخشی ہو سکتی ہے۔“

حضرت فردہ نے جواب میں کلمہ پڑھا ”أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ“ اللہ کی ”ہ“ زبان سے نکل ہی رہی تھی کہ بے رحم قاتل نے اسلام کے اس فدائی کا سرتن سے جدا کر دیا۔

ادھر بادشاہوں اور حکمرانوں کے نام بارگاہِ رسالت سے فرمان بھیجے جا رہے تھے، دوسری طرف عرب کے قبیلے جوق در جوق حضور نبی کریم کی خدمت میں حاضر ہو رہے تھے۔ اسلام کی آواز دور دور تک پہنچ چکی تھی، تکبیر کی آوازیں نخلستانوں سے لے کر وادیوں، ٹیلوں، پہاڑوں اور کوہساروں میں گونج چکی تھیں۔ اسلام کی طرف دل کھینچتے ہی چلے آ رہے تھے۔ جس نے اس آبِ حیات کا ایک گھونٹ پی لیا، وہ زندگی بھر کے لیے سیر ہو گیا۔ قبیلہ میں دو چار آدمی بھی مسلمان ہو جاتے تو ان کی چال ڈھال، رفتار، گفتار اور سیرت و کردار سے دوسرے بھی متاثر ہوتے۔ لوگ محسوس کرتے کہ اسلام قبول کرنے کے بعد دل نہیں چہرے تک بدل جاتے ہیں۔ یہی کششِ بادیہ نشینوں کو اسلام کی طرف مائل کرتی ہے۔ ہر مسلمان اپنی جگہ خود تبلیغ بلکہ بولتا ہوا قرآن ہے۔

یہ کون لوگ ہیں؟ دکتے ہوئے چہرے، چمکتی ہوئی پیشانیاں، گوری رنگت، بلند قامت، نیچی عبا ئیں، خلوص اور وفان کے تیوروں سے ٹپکی پڑ رہی ہے۔ یہ قبیلہ نجیب کے

نمائندے ہیں۔ پورا قبیلہ مشرف بہ اسلام ہو چکا ہے اسی نے ان تیرہ بزرگوں کو رسول اللہ کی خدمت میں بھیجا ہے۔

شاید مدینہ میں یہ تجارت کرنے کی غرض سے آئے ہیں۔ اونٹ اور بکریوں کی قطاروں کی قطاریں ان کے ساتھ ہیں، غلہ بھی ہے، کھجوریں بھی ہیں، درہم و دینار بھی ہیں۔ قوم نے اپنے مال کی زکوٰۃ دے کر ان کو مدینہ بھیجا ہے۔

”اپنی زکوٰۃ تم واپس لے جاؤ اور اپنی قوم کے فقراء میں بانٹ دو“۔ حضور نے

ارشاد فرمایا:

”اللہ تعالیٰ جس کی بھلائی چاہتا ہے، اس کا سینہ ایمان کے لیے کھول دیتا ہے“۔ خود نجیب کے وفد کے یہ ارکان قرآن اور سنت سیکھنے کا غیر معمولی شوق رکھتے تھے۔ رسول اللہ نے ان مہمانوں کی خاطر و مدارات کے لیے حضرت بلالؓ کو مقرر فرما دیا تھا۔ ایک طرف تو ان کے شوق کا یہ عالم کہ زیادہ سے زیادہ وقت رسول اللہ کی خدمت میں گزارتے، اور صحابہ کرام سے قرآن و سنت کے بارے میں گفتگو کرتے، اور دوسری طرف ان کو اپنے وطن جانے کی جلدی بھی تھی، صحابہ کرامؓ سے بار بار کہتے کہ حضورؐ کی خدمت میں عرض کرو کہ یہ لوگ اپنے وطن واپسی کا عزم رکھتے ہیں، سرکارِ اجازت مرحمت فرمائیں۔ صحابہ نے ان سے دریافت کیا کہ وطن جانے کی آخر تم لوگوں کو کیا جلدی پڑی ہے، اس قدر مقدس صحبت تمہیں دنیا جہان میں اور کہاں میسر آ سکتی ہے؟ ع

کبھی کبھی تو یہ لمحے نصیب ہوتے ہیں

ان لوگوں نے جواب دیا کہ دل تو ہمارا یہاں سے جانے کو نہیں چاہتا۔ مگر یہ شوق بے چین کیے ہوئے ہے کہ حضور نبی کریمؐ سے جو کچھ ہم نے حاصل کیا ہے اسے جلد سے جلد اپنی قوم کو بھی پہنچا دیں تاکہ وہ لوگ اس فیض سے محروم نہ رہیں۔

جب وفدِ نجیب کے ارکان جانے لگے تو حضورؐ نے ان سب کو عطیے مرحمت فرمائے،

عطیے دینے کے بعد حضورؐ نے دریافت کیا:

”تم میں کوئی آدمی باقی تو نہیں رہ گیا؟“۔

جواب میں عرض کیا گیا:

”ہاں، رہ گیا ہے ایک نوجوان!“ (ایک تندرست توانا نوجوان کی طرف اشارہ کرتے

ہوئے۔)

”حضور! میری قوم پر رحمت کی برکھا ہوئی ہے تو مجھ پر بھی ایک آدھ چھینٹا

پڑ جائے“۔ نوجوان نے گزارش کی۔

”تم چاہتے کیا ہو؟“۔ حضور نے مستفسرانہ انداز میں فرمایا۔

”میں۔ حضور میں! میری تمنا سب سے جدا ہے یا رحمۃ اللعلمین۔“ نوجوان بولا۔

”تمہاری تمنا آخر کیا ہے؟“۔ رسول اللہ نے پوچھا۔

”میں اپنے گھر سے یہ تمنا لے کر چلا تھا کہ حضور سے اپنے لیے دعا کراؤں گا، اس کے

لیے خدا مجھے بخش دے۔ مجھ پر رحم فرمائے اور میرے دل کو غنی بنا دے“۔ نوجوان کے جواب پر

حضور نے اس کے لیے دعا فرمائی۔

ہجرت کے دسویں سال جب حضور حج کے لیے تشریف لے گئے تو قبیلہ نجیب کے لوگ

بھی آپ کی خدمت میں حاضر ہوئے، آپ نے ان سے اس نوجوان کا حال پوچھا۔ لوگوں

نے کہا:

”یا رسول اللہ! اس طبیعت کا تو کوئی آدمی آج تک دیکھنے ہی میں نہیں آیا۔ اس کی

قناعت اور فقر و غنا کا یہ عالم ہے کہ اس کے سامنے اگر سارے جہان کی دولت بھی بٹ رہی ہو تو وہ

ادھر آنکھ اٹھا کر بھی نہیں دیکھتا۔

وفود کی حاضری اور باریابی کا تانتا بندھا تھا۔ ایک وفد آیا دوسرا گیا، ہمدان، ثقیف،

طے، غسان، عذرہ، غامد، محارب، ودس، سلیمان، نجع وغیرہ قبیلوں کے وفود (Deputations)

بارگاہ رسالت میں حاضر ہوئے، اور ایمان کی سعادت سے مشرف ہو کر گھروں کو لوٹے۔

طائف، جس کے بازاروں میں وہاں کے لوگوں نے حضور پر پتھراؤ کر کے پائے

مبارک کو لہو لہان کر دیا تھا، اور جہاں کے چھو کرے حضور کے پیچھے پیچھے تالیاں بجاتے تھے۔

اس مقام کے افراد بھی حاضر ہوئے، کفر و جہالت کی تاریکی چھٹ چکی تھی۔ نادانی اور بے خبری

کے پردے آنکھوں سے اٹھ چکے تھے، دلوں کی دنیا ہی بدل چکی تھی، جو کبھی محمد رسول اللہ کی باتیں

سننا گوارا نہ کرتے تھے، انھوں نے آپ کی اطاعت کا قلابہ خوشی خوشی اپنی گردن میں پہن لیا۔

وفدِ ثقیف کی حضور نے اس قدر عزت فرمائی کی کہ خاص مسجد نبوی کے صحن میں ان کے لیے خیمہ نصب کیا گیا۔ یہ لوگ صحابہ کرام کو نمازیں ادا کرتے اور قرآن پڑھتے دیکھتے۔ عبادت و بندگی کی کیفیت نے ان کے دلوں کو متاثر کیا کہ مسلمان ہوتے ہی بنی۔

بت شکنی

عرب میں قبیلہ قبیلہ کا بت جدا تھا۔ قبیلہ ثقیف لات کو پوجتا تھا۔ عربوں میں بتوں کی کوئی شمار نہ تھی۔ ایک گھر میں دس آدمی اور ہر آدمی کا معبود الگ الگ! جس پتھر کے ٹکڑے اور لکڑی کے تختے کو چاہا اور ادھر ادھر سے چھیل چھال، اور گھڑ کر خدا بنا لیا۔ مگر لات تمام قبیلوں کا مشترک خدا تھا۔ ہبل اور عزی کی حیثیت تھی لات کی۔

ثقیف کا وفد جب مدینہ سے واپس چلا گیا تو حضرت خالد بن ولید چند صحابہ کو ساتھ لے کر وہاں پہنچے اور لات کو گرانا شروع کیا۔ آس پاس ہر جگہ بجلی کی طرح یہ خبر پھیل گئی کہ لات کو ڈھایا جا رہا ہے، لات ان کا صدیوں سے معبود رہا تھا۔ اس کی محبت ان میں سے بعض کے دل میں اب تک رچی ہوئی تھی۔ تماشا یوں کے ٹھٹ کے ٹھٹ لگ گئے۔ مرد ہی نہیں، پردہ نشین عورتیں تک گھروں سے نکل آئیں۔ ایمان نے ابھی پوری طرح جڑ نہ پکڑی تھی۔ کوئی کوئی یہ سمجھ رہا تھا کہ لات کو جو گرائے گا، وہ خود ہلاک ہو جائے گا۔ کسی قوم کے ”خدا“ کو یوں ہی چپ چاپ عافیت کے ساتھ ہنسی خوشی توڑ دینا کوئی دل لگی نہیں ہے۔ سب کی نگاہیں لات پر جمی ہوئی تھیں۔ حضرت مغیرہ بن شعبہ بھی خالد کے ساتھ تھے، انھوں نے کمان چلہ پر چڑھائی اور لات کو خوب تاک کر تیر جو مارا تو اپنے زور میں خود ہی زمین پر گر گئے۔ بعض لوگوں کی خوشی کے مارے چنچیں نکل گئیں کہ ہمارے خدا نے مغیرہ کو ٹھکرا دیا۔ مغیرہ کو اس پر طیش آ گیا، نہایت تیز لہجے میں بولے:

”اے اہل ثقیف! تم تو بڑے ہی بے وقوف اور کم سمجھ نکلے۔ یہ پتھر کا ذلیل ٹکڑا بھلا کیا کر سکتا ہے۔ ایہا الناس! خدائے واحد کی بندگی کرو اور اس کی پناہ تلاش کرو۔“

حضرت مغیرہ نے پہلے اس جھوٹے خدا کو توڑ پھوڑ کر خاک میں ملا دیا پھر تمام مسلمان معبد کی دیواروں پر چڑھ گئے اور آن کی آن میں ساری عمارت ڈھادی، بلکہ اس کی بنیادیں تک

کھوڑ ڈالیں۔ مقصد یہ تھا کہ ثقیف والوں کے دلوں میں لات کی عظمت جو ابھی تک بیٹھی ہوئی ہے دُور ہو جائے اور وہ اپنے معبود کا حشر اپنی آنکھوں سے دیکھ لیں۔ وہ دن ہے اور آج کا دن ہے، ثقیف میں کسی ایک کی پیشانی بھی غیر اللہ کے سامنے نہیں جھکی۔ لات کو یوں ہی صحیح سلامت چھوڑ دیا جاتا تو گمراہی کی طرف لوٹ آنے کا ہر وقت امکان تھا۔

بسترِ علالت پر

اسلام میں ”خدا پرستی“ کے سوا کسی دوسری ”پرستش“ کے لیے گنجائش ہی نہیں ہے۔ رسول اللہ ﷺ اپنے کو بار بار ”خدا کا بندہ“ کہتے تھے، تاکہ جان نثار امتی جوشِ عقیدت میں حضور کو دوسری گمراہ قوموں کی طرح خدا کا شریک اور اتار نہ سمجھ لیں۔

طلبِ برکت، استغاثہ، فریادِ رسی اور استمداد۔ خدا کی ذات کے لیے ہی مخصوص ہیں۔ مصیبتوں کا دور کرنا، غموں کو مٹانا، صحت و عافیت دینا، غرض اس قسم کی تمام صفات اور ان امور کی تکمیل صرف اللہ تعالیٰ کی ذات کو زیبا اور سزاوار ہے۔

اسلام میں قبروں پر جانے کی جو اجازت دی گئی ہے اس کا یہی فلسفہ اور غرض و غایت ہے کہ جانے والے اہلِ قبور کے لیے اللہ تعالیٰ سے مغفرت طلب کریں اور ساتھ ہی ساتھ درسِ عبرت بھی لیں کہ یہ جو آج سینکڑوں من مٹی کے نیچے سو رہے ہیں، کل چلتے پھرتے اور کھاتے پیتے تھے مگر جب اللہ کا حکم آ گیا تو ان کو ایک سانس لینے کی بھی مہلت نہ مل سکی۔ ہمارے ساتھ بھی ایک دن یہی معاملہ ہونے والا ہے۔ دنیا کی زندگی اور مال و دولت کو ٹھہراؤ نہیں۔ یہ چلتی پھرتی دھوپ چھاؤں کی مانند ہے، اصل زندگی تو آخرت کی زندگی ہے جہاں سدا رہنا ہے۔ بس وہیں کے لیے آدمی کو کچھ کرنا چاہیے۔

رسول اللہ صلی اللہ علیہ وسلم بھی قبرستانِ بقیع میں مردوں کے لیے دعائے خیر فرمانے کی غرض سے تشریف لے جایا کرتے تھے۔ ایک دن حسبِ معمول بقیع تشریف لے گئے اور وہاں سے واپس ہوئے تو طبیعت بھاری بھاری سی تھی۔ چند دن کے بعد بخار میں اس قدر شدت ہو گئی کہ ابو سعید خدری کا بیان ہے کہ رسول اللہ کے سر مبارک سے جو رو مال باندھا گیا تھا، میں اسے

چھوٹا تو میرا ہاتھ گرمی کی شدت سے تاب نہ لاسکتا۔

حکم الہی کے سامنے ہر کوئی مجبور ہے۔ نبی اور پیغمبر بھی مشیت الہی کے آگے دم نہیں مار سکتے، بلکہ وہ تو عوام سے بہت زیادہ خدا کی مرضی کے تابع ہوتے ہیں۔ جس ذاتِ اقدس کی دعاؤں نے بیماروں کو شفا بخشی تھی، آج وہ خود بیمار تھی۔ مگر علالت کے زمانہ میں بھی گیارہ دن تک حضور نماز کی امامت فرماتے رہے۔ ایک دن عشاء کے وقت نماز پڑھانے کے لیے وضو فرمایا اور مسجد میں تشریف لے جانے لگے تو غش آ گیا۔ تین بار یہی صورت پیش آئی۔ آخر کار حضور نے ابو بکرؓ کو نماز پڑھانے کے لیے حکم دیا۔

صفیں درست ہوئیں، تکبیر کہی گئی۔ حضرت ابو بکرؓ نے مصلے پر کھڑے ہو کر ”اللہ اکبر“ کہا اور نیت باندھ لی۔ صحابہ کرام آج مقتدی تھے اور صدیق اکبر مقتدا! یہ بہت بڑا شرف تھا۔ نکتہ رس طبیعتوں نے اسی وقت اس بھید کو پالیا تھا کہ رسول اللہ کے بعد امت کی پیشوائی کا منصب سب سے پہلے ابو بکرؓ کو ملے گا۔ کبھی کبھی حال کے آئینہ میں مستقبل کے واقعات بھی جھلکنے لگتے ہیں۔ صحابہ کرامؓ سے ضبط نہ ہو سکا، آنکھوں سے آنسو گرنے لگے اور بعض تو آواز کے ساتھ رونے لگے۔ حضور نے رونے کی آواز سنی تو مسجد میں تشریف لے گئے اور ابو بکرؓ کے برابر بیٹھ کر نماز پڑھائی۔ وصال سے پانچ دن قبل حضور نے ارشاد فرمایا:

”تم سے پہلے ایک قوم گزری ہے جس کے لوگوں نے نبیوں اور نیک لوگوں کی قبروں کو سجدہ گاہ بنا لیا تھا۔ تم ایسا کام نہ کرنا، خدا ان یہودیوں اور نصرانیوں پر لعنت کرے جنہوں نے انبیاء کے قبور کو سجدہ گاہ بنا لیا۔“

اس کے بعد ارشاد ہوا:

”اے خدا! میری قبر کو میرے بعد بت نہ بننے دیجیو۔ اس قوم پر اللہ تعالیٰ کا غضب نازل ہوا جنہوں نے نبیوں کی قبروں کو مساجد بنا لیا۔ دیکھو! میں تم کو اس سے منع کرتا ہوں۔ میں تبلیغ کر چکا۔ خدایا تو اس کا گواہ رہ! خدایا تو اس کا گواہ رہ!“

آخری ساعتیں

سخاوت کو محمد رسول اللہ کے دستِ عطا پر ناز تھا۔ ادھر مال آیا اور ادھر فقراء اور

حاجت مندوں میں تقسیم فرمادیا۔ ایسے سخی داتا کے یہاں اللہ کے نام کے سوا اور ہو ہی کیا سکتا تھا۔ یہ دنیوی زندگی کی آخری رات ہے۔ مگر رسولؐ کے گھر میں چراغ جلانے کے لیے تیل تک نہیں ہے۔ بیماری کے گھر میں اندھیری رات اور بھی شاق گزرتی ہے۔ حضرت عائشہؓ نے ایک ہمسایہ عورت سے تیل ادھار مانگ کر چراغ جلایا۔

صبح کا وقت تھا، جھپٹنا سا تھا، اندھیرا اور اُجالا ملا جلا سا! صحابہ کرام مسجد نبوی میں نماز پڑھ رہے تھے۔ حضورؐ نے حجرہ مبارک کا پردہ اُٹھا کر دیکھا تو صحابہ کو نماز میں مصروف اور مستغرق پا کر لب ہائے مبارک متبسم ہو گئے۔ رحمۃ للعالمین کا اس دنیائے ناپائدار میں آخری تبسم تھا۔ سپیدہ سحر نے رسول اللہ کی مسکراہٹ کو ادب کے ساتھ سلام کیا، اور دبی زبان سے درود بھیجا۔

مرض کی بہت زیادہ شدت تھی، حضورؐ پیالہ میں ہاتھ ڈال کر بار بار پانی کا ہاتھ چہرہ مبارک پر پھیر لیتے۔ حضرت سیدہ فاطمہ سے مقدس اور شفیق باپ کی یہ بے چینی دیکھی نہ گئی، بے اختیار رو پڑیں۔ حضورؐ نے اپنے ہاتھ سے سیدہ کے آنسوؤں کو پونچھا۔ اس کے بعد چہیتے نواسوں کو بلایا۔ حسنؓ و حسینؓ بھی نانا کی بے قراری دیکھ کر رو دیے۔ حضورؐ نے جنت کے ان دونوں گلدستوں کو چوما اور ان کے عزت و احترام کے لیے وصیت فرمائی۔ پھر حضرت علیؓ کی طللی کے لیے حکم ہوا۔ علیؓ آئے، پریشان، افسردہ اور مغموم! حضورؐ پر نقاہت طاری تھی، سر مبارک کو علیؓ نے گود میں لے لیا۔ حضرت علیؓ کو نصیحت فرمائی گئی۔ علیؓ حجرہ نبوی سے باہر چلے گئے تو حضرت عائشہؓ نے سر اقدس کو اپنے زانو پر رکھ لیا۔ ابو بکرؓ کے بیٹے عبدالرحمن اتنے میں مسواک لیے ہوئے آگئے۔ مسواک نرم اور تازہ تھی۔ آپؐ نے اس حالت میں مسواک فرمائی اور زبان حق ترجمان گویا ہوئی:

”نماز۔ نماز۔ اور لونڈی اور غلام کے حقوق“۔

(الصلوة، الصلوة! وماملکت ایمانکم...)

اس کے بعد آخری الفاظ۔

اللَّهُمَّ بِالرَّفِيقِ الْأَعْلَى

بس پھر کوئی آواز نہ آئی۔ زانوئے عائشہؓ پر سر مبارک سکون کے ساتھ رکھا تھا۔ نورانی

چہرہ آج اور زیادہ سفید ہو گیا تھا جیسے حضور سچ مچ سورہے ہیں۔ چاشت کا وقت تھا۔ دو شنبہ کا دن، ہجرت نبوی کا گیارہواں سال۔ سن شریف ترسٹھ سال اور چار دن۔ جس نے دنیا میں بھیجا تھا، اسی نے بلا لیا۔ روح مبارک عالم قدس میں رفیقِ اعلیٰ سے جا ملی۔ رہے نام اللہ کا۔

ازواجِ مطہرات، اہل بیت اطہار اور صحابہ کرام پر غم و الم کے پہاڑ ٹوٹ پڑے۔ کسی کسی صحابی کا تو یہ عالم تھا کہ رسول اللہ کی وفات کی خبر سن کر کھڑے کا کھڑا رہ گیا۔ جیسے اس کے بدن میں جان ہی نہیں رہی۔ شدتِ غم نے نامی جسم کو تھوڑی دیر کے لیے بت کی طرح جامد بنا دیا، درود یوار زبانِ حال سے ”الفراق“ کہہ رہے تھے۔ حضرت سیدہ فاطمہؑ کا نازک اور معصوم دل شعر کی زبان میں چیخ اٹھا:

صَبَّتْ عَلَيَّ مَصَائِبٌ لَوَانَهَا

صَبَّتْ عَلَيَّ الْاَيَّامِ صِرْنَ لِيَا لِيَا

(مجھ پر ایسی مصیبتیں آ کر پڑیں کہ اگر دن پر پڑتیں تو رات بن جاتا)

حضرت عمرؓ پر عجیب جذب کی کیفیت طاری ہو گئی۔ ننگی تلوار ہاتھ میں لے کر بولے کہ کسی کی زبان سے اگر یہ نکلا کہ محمدؐ وفات پا گئے تو کہنے والے کا سر اڑا دوں گا۔ عجب سرا سیمگی کا عالم تھا۔

حضرت صدیق اکبرؓ کا شانہ نبوت میں گئے۔ پیشانی مبارک کو عقیدت کے ہونٹوں سے چوما اور مسجد نبوی میں آ کر خطبہ ارشاد فرمایا:

جو کوئی محمدؐ کی عبادت کرتا تھا سو وہ سن لے کہ وہ (محمدؐ) انتقال فرما گئے اور جو کوئی اللہ تعالیٰ کو پوجتا تھا وہ سمجھ لے کہ اللہ تعالیٰ دائم و قائم اور حی و قیوم ہے۔ اللہ تعالیٰ ارشاد فرماتا ہے:

محمدؐ بھی تو ایک رسول ہیں، ان سے قبل بہت سے رسول اور پیغمبر گزر چکے ہیں، وہ اگر وفات پا جائیں یا قتل کر دیے جائیں تو تم کیا لٹے پاؤں پھر جاؤ گے۔ اگر کوئی شخص پھر جائے تو وہ اللہ کو کیا نقصان پہنچا سکتا ہے اور وہ (اللہ تعالیٰ) شکر گزاروں کو جزا عطا فرمائے گا۔

زندہ پیام

عام طور پر دستور ہے، اور دستور کیا ہے، یہی ہوتا ہے اور ہوا کرتا ہے کہ ناول کے ”ہیرو“ کے مرجانے کے بعد ناول نگار کا قلم بھی رک جاتا ہے اور ناول کو ختم کر دیا جاتا ہے۔۔۔ اختتام۔۔۔ End! جب ”ہیرو“ کی زندگی ہی ختم ہوگئی تو اس سے متعلق ناول کس طرح جاری رہ سکتا ہے، اسے بھی ختم ہو جانا چاہیے۔ ہر آغاز کو اسی اختتام کے حزینے سے سابقہ پڑتا ہے۔ مگر ”دریتیم“ کے ہیرو ”محمد رسول اللہ“ کی زندگی اور وفات کو دوسروں کے مرنے جینے پر ہرگز قیاس نہ کیجیے۔ حضرت محمد رسول اللہ“ کا فرمان، پیام، اسوۂ حسنہ، کردار اور زندگی کا ایک ایک حزینے اسی طرح زندہ ہے جس طرح وہ مکہ، مدینہ، طائف، بدر، حنین، خندق اور خیبر و تبوک میں زندہ قابل عمل، لائق تقلید اور جاری و نافذ تھا۔ محمد رسول اللہ کے پیام اور اسوۂ حیات کو زوال و فنا سے محفوظ کر دیا گیا ہے۔ ستاروں کے چراغ اور مہ و آفتاب کی قندیلیں بجھ سکتی ہیں مگر محمد رسول اللہ ہدایت کے جس چراغ کو لے کر آئے تھے وہ بجھ نہیں سکتا۔ سینکڑوں صلیبی معرکے اور ہزاروں مہا بھارت بھی اس کو نہیں بجھا سکتے۔ لوگوں نے کوشش کر کے بھی دیکھ لی مگر ناکامی ہوئی۔ یہ چراغ تو آندھیوں کی گود میں سدا جلا کیا ہے۔ مخالفتیں اس کا کچھ بگاڑ نہ سکیں۔ اللہ سے کون لڑ سکتا ہے۔ محمد اور ان کے پیام کی مخالفت درحقیقت خدا کے مقابلہ میں دعوت مبارزت اور اعلان جنگ ہے۔

تلوار ہی نہیں قلم، کتاب اور زبانوں نے بھی محمد رسول اللہ کے پیام کے خلاف محاذ جنگ قائم کیا۔ شیطان جھوٹے اور فریبی نبیوں کے بھیس میں آئے مگر دروغ کو فروغ نہ ہو سکا۔ جھوٹ کھل کر رہا، اہل بصیرت اور ارباب نظر کی آنکھوں میں خاک نہ جھونکی جاسکی۔ نادان، بد بخت اور سیاہ باطن البتہ اس دھوکے میں آگئے، ان کو آ جانا ہی چاہیے تھا۔ شیطان کو اس

دنیا میں اپنا مشن چلانے کے لیے کچھ ہم نوا اور جی حضوری بھی تو چاہئیں۔ چراغِ مصطفوی سے شرارِ بولہبی کی آویزش اور ستیزہ کاری جاری رہے گی۔ اس میں قدرت کی زبردست مصلحت پوشیدہ ہے۔ مگر اہل حق کفر و باطل کی اس چھیڑ چھاڑ سے دل گرفتہ اور پریشان نہیں ہوا کرتے۔ ان فتنوں اور شورشوں کو دیکھ کر ان کا ایمان اور محکم اور ان کا جذبہ عمل زیادہ فعال (More Active) ہو جاتا ہے۔ محمد رسول اللہ کا پیام زندہ ہے، کام زندہ ہے، آپ کی زبان مبارک سے نکلا ہوا ایک ایک لفظ زندہ ہے۔ مقدس زندگی کی ایک ایک ادا محفوظ اور پائندہ ہے۔ پھر وفات اور اختتام کیسا؟ محمد رسول اللہ آج بھی اسی طرح نبی ہیں جس طرح آج سے چودہ سو برس پہلے تھے، تمام صالح قیادتوں اور نیک سیادتوں کا مرکز محمد رسول اللہ کی ذات گرامی ہے جو قیادت اور مرکز حق و صداقت سے ہٹی ہوئی ہے، وہ گمراہی اور ضلالت ہے۔ چاہے قوم میں وہ ایک لاکھ "اتا ترک کمال" ہی کیوں نہ پیدا کر دے۔

عدی نے دیکھ لیا

محمد رسول اللہ یقیناً خدا کے بندے، بشر اور انسان تھے اور یہی "عبدیت" حضور کے کمال کی دلیل ہے۔ مگر کیسے بندے؟ جس کو جنت کی بشارت دے دی اس پر جنت واجب ہوگئی۔ غزوہ خندق میں جب بھاری پتھر کو حضور نے کدال سے توڑا ہے تو سلمان کی کدال کی ضرب کی روشنی میں شام، مصر، ایران کے وہ علاقے دیکھ لیے تھے جن پر آگے چل کر چم اسلام لہرانے والا تھا۔

حاتم طائی کو کون نہیں جانتا۔ سخاوت اور داد و دہش نے اس کے سر پر شہرتِ دوام کا تاج رکھ دیا ہے۔ اسی حاتم کے بیٹے تھے عدی۔ قبیلہ طے کے نامور سردار! عدی بن حاتم کو بھی اسلام کا شرف اور ایمان کی سعادت حاصل ہوئی۔ حضور نے عدی بن حاتم سے فرمایا تھا:

”وہ زمانہ قریب آ رہا ہے جب تو سن لے گا کہ قادیہ سے ایک عورت تن تنہا چلے گی اور مکہ کا حج کرے گی اور اسے کسی قسم کا خوف اور ڈر نہ ہوگا۔ ارضِ بابل کا سفید محل بھی مسلمانوں کے ہاتھوں پر فتح ہوگا۔“

عدی نے اس پیش گوئی کے ایک ایک حرف کو اپنی آنکھوں سے پورا ہوتا دیکھ لیا۔

نو شیرواں کے قصر و ایوان بھی مسلمانوں کے قبضہ میں آ گئے اور قادسیہ سے ایک عورت اکیلی مکہ حج کرنے کے لیے آتی ہوئی بھی دیکھ لی۔

محمدؐ خدا کے رسول اور بندے بھی۔ صاحبِ خیر کثیر۔ یہ بھی ہوا ہے کہ گھر میں کئی کئی دن سے چولہا گرم نہیں ہوا، فاقہ پر فاقہ ہو رہے ہیں، اور یہ بھی دیکھا گیا کہ تھوڑے سے کھانے پر حضورؐ نے دستِ مبارک پھیر دیا اور ایک جماعت نے پیٹ بھر کر کھانا کھایا، پھر بھی کھانا بچ رہا۔ پانی کی ذرا سی چھاگل میں دستِ خیر آٹا رڈال دیا تو انگلیوں سے پانی کے فوارے چھٹنے لگے اور پورا قافلہ سیراب ہو گیا۔ جبر و اختیار، مشیتِ تکوینی میں سموئے ہوئے! یہ نکتہ اس سے زیادہ فاش نہیں کیا جاسکتا، جو سمجھ لے گا اس کو مبارک باد، جو نہ سمجھے اس سے کوئی باز پرس نہیں۔ مگر ہاں متشکلکین اور مذہبِ بین کو بدتوفیقی کی خبر بد۔

سب کے رسولؐ

کسی مبالغہ کے بغیر پوری دیانت اور کمال ذمہ داری کے ساتھ کہا جاسکتا ہے کہ محمدؐ رسول اللہ کی برابر جامع شخصیت تاریخ و سیر میں نظر نہیں آتی۔ کسی کے یہاں رحم ہی رحم اور عفو ہی عفو ہے، کوئی غلبہ اور غضب کا مظہر ہے۔ کسی کی زندگی میں دنیا کی فرماں روائی کی جگمگائیں ہیں اور کہیں فقر و فاقہ اور ترکِ دنیا کی سادہ کاریاں ہیں۔ اور یہی نہیں، کوئی صرف کلدانیوں کو ہدایت کا پیام دیتا ہے۔ کسی کے مخاطب بنی اسرائیل ہیں، کسی کو بعلبک اور نینوا کے بھٹکے ہوؤں کی رہبری مقصود ہے۔ کوئی چین کے حدودِ مملکت سے ایک قدم آگے نہیں بڑھاتا۔ کسی کا پیام صرف ایران کے گرد و پیش میں گونج کر رہ گیا۔ کسی کی بانسری گوکل بندر ابن کے حوالی کو نغمہ زار بناتی رہی۔ مگر محمدؐ عربی کا پیام ملکوں اور خطوں میں محدود نہ رہ سکا۔ الکابل کا ساحل بحر ہند و روم کے جزائر، دجلہ و فرات کے کنارے، سندھ کا ریگستان، کوہِ بیستون کی وادیاں، لبنان اور البرز کے ٹیلے، نیل کی ترائی، پرینیز کی چوٹیاں، فارس کے آتش کدے، بھارت و رش کے پوتر استھان، کلیساؤں کے مینارے اور بت خانوں کے درود یو اس پیام سے گونج اٹھے۔ محمد رسول اللہ کے پیام نے قوموں کی تقدیریں بدل دیں۔ گورے کالے، ابیض و احمر اور ازرق و اصفر، چھوٹے بڑے، جاہل، عالم، مرد، عورت، غریب، امیر سبھی نے بقدرِ ذوق کسب فیض کیا، اسی پیام کی بدولت

غلام ایکا ایکی پستیوں سے اچھل کر فرماں روائی اور قیادت کے شہ نشینوں پر جا بیٹھے۔ یہ انقلاب چہروں اور صورتوں کا نہیں، فکر و نظر اور ضمیر و باطن کا انقلاب تھا۔ اس نے چوروں اور لٹیروں کو انتہائی دیانت دار اور امن پسند بنا دیا۔ فاسقوں اور بدکاروں میں نیکی اور پاکیزگی کی غیر فانی روح پیدا کر دی۔ اس انقلاب نے صالح تمدن اور پاکیزہ تہذیب کی بنیاد ڈالی۔ اور نہ صرف بنیاد بلکہ پوری عمارت کھڑی کر دی جس کی ایک ایک اینٹ حسن تناسب اور صنعتِ تعمیر کا شاہ کار ہے۔

جھلکیاں

عبادت اور بندگی کا وہ عالم کہ رات رات بھر اللہ کے حضور کھڑے رہتے، پائے مبارک ورم آلود ہو گئے۔ صحابہ نے عرض کیا کہ حضور! اتنی مشقت کا ہے کو گوارا فرماتے ہیں جب کہ اللہ نے آپ کے اگلے پچھلے گناہوں کو معاف فرما دیا۔ صحابہ کی اس گزارش پر جواب میں ارشاد ہوا۔ کیا میں شکر گزار نہ بنوں۔

شجاعت اور بہادری کی یہ کیفیت کہ خون ریز جنگوں میں جب اچھے اچھوں کے پیرا کھڑ جاتے تو اس طرح ثابت قدم رہتے کہ جیسے کچھ ہوا ہی نہیں۔ اطمینان، سکون، بے خوفی اور خدا کی یاد۔ فاتحِ خیبر شیرِ خدا علیؑ کا بیان ہے کہ جنگ جب بہت زیادہ شدید ہو جاتی تو ہم رسول اللہ کی پناہ ڈھونڈتے تھے۔ غزوہ حنین میں صحابہ کرام متزلزل ہو گئے تھے۔ عام سرا سیمگی اور گھبراہٹ طاری تھی مگر رسول اللہ کوہ وقار بن کر اپنی جگہ قائم تھے۔

ایک دفعہ کا ذکر ہے مدینہ میں شور مچا کہ لئیرے آن پہنچے، سارے شہر میں کھلبلی مچ گئی، ماؤں نے اپنے بچوں کو کلیجوں سے چمٹا لیا، ہر شخص گھبرا رہا تھا کہ نہ جانے کیا آفت آنے والی ہے ڈاکو پورے ساز و سامان کے ساتھ آئے ہوں گے۔ نہ جانے کس کس کی بیوی بیوہ اور کس کس کے بچہ کو یتیم ہونا پڑے۔ لوگ سوچ رہے تھے کہ کیا کریں کیا نہ کریں، حضور نے تلوار لی اور گھوڑے پر سوار ہو کر شہر سے باہر پہنچے اور پورا چکر لگا کر واپس ہوئے اور تسکین دیتے ہوئے فرمایا: ”لوگو! کچھ نہیں ہے۔ کچھ نہیں ہے!“

تو اضع کا یہ عالم کہ حضور کسی کے یہاں تشریف لے جاتے تو کسی اونچی جگہ اور ممتاز مقام پر بیٹھنے کی ہرگز کوشش نہ فرماتے۔ عام آدمیوں کے ساتھ انھیں کے برابر بیٹھ جاتے۔

شیماء حضور کی رضاعی بہن تھیں، ہوازن کے قبیلہ کے لوگ گرفتار ہو کر آئے تو ان میں شیماء بھی تھیں۔ ان کو دیکھ کر حضور نے اپنی چادر بچھادی۔ شیماء کے قدم اور محمد رسول اللہ کی مقدس چادر حیرت! مگر اس میں حیرت کی کیا بات ہے۔ رحمۃ اللعلمین کا دریائے جود و کرم اسی طرح جوش میں آتا ہے۔

ایک دفعہ کا ذکر ہے کہ ایک شخص نے فرط عقیدت سے حضور کے دست مبارک کو چومنا چاہا۔ حضور نے اپنا ہاتھ کھینچ لیا اور ارشاد فرمایا: ”یہ عجیبوں کا کام ہے۔“

جس کے بادشاہ نجاشی نے اپنے کچھ سفراء حضور کی خدمت میں بھیجے۔ رسول اللہ نے بہ نفس نفیس ان لوگوں کی مہمان داری فرمائی۔ صحابہ کرام نے عرض کیا کہ یا رسول اللہ! آپ کیوں تکلیف فرماتے ہیں، یہ کام تو ہمیں کرنے دیجیے۔ حضور نے فرمایا کہ انہوں نے میرے صحابہ کی آؤ بھگت اور عزت کی تھی، میں اس کا بدلہ دینا چاہتا ہوں۔

سیر چشمی اور عالی ہمتی کی یہ شان کہ اپنے آل پر صدقہ حرام کر دیا۔ حضور نے عام اعلان فرمادیا کہ جو کوئی مسلمان مر جائے اس کا قرضہ میں ادا کروں گا، اور اس کے مال و اسباب کے وارث اس کے عزیز و اقرباء ہوں گے۔

چہیتی اور پیاری بیٹی فاطمہ کے سر پر ثابت اوڑھنی بھی نہ تھی اور عوام میں حضور مال و دولت تقسیم فرما رہے تھے۔ بارہا ایسا ہوا کہ سائل نے سوال کیا اور حضور نے بکری کا دودھ یا آٹا سائل کو بخش دیا اور حرم رسول میں وہ دن فاقہ سے گزرا۔

سائل کو ناکام نہ پھیرا بخش دیا جو کچھ گھر میں تھا

بھوکا سو رہنے کی عادت صلی اللہ علیہ وسلم

رسول اللہ کسی کو مال و جنس دیتے تو خوب نیچا تولتے، اور کسی سے لیتے تو اس کا لحاظ نہ فرماتے۔ وہ اونچا تول دیتا تو بھی جبین سعادت آثار سے ناخوشی ظاہر نہ ہوتی۔ مال و دولت کبھی جمع ہی نہیں کیا، جو کچھ آتا، حاجت مندوں میں کھڑے کھڑے تقسیم فرمادیتے۔

ایک ضرورت مند نے بارگاہ نبوت میں حاضر ہو کر دست سوال دراز کیا۔ حضور نے فرمایا کہ اس وقت میرے پاس دینے کے لیے کچھ بھی نہیں ہے، تم میرے نام پر کسی سے قرض لے لو، میں تمہارا قرض اتار دوں گا۔ حضرت عمر فاروق وہاں بیٹھے ہوئے تھے، بولے:

”خدا نے آپ کو اپنی قدرت اور استطاعت سے بڑھ کر کام کرنے کی تکلیف نہیں دی۔“

اس پر حضور خاموش ہو گئے، ایک انصاری ادا شناس وہاں بیٹھا تھا، بول اٹھا: یارسول اللہ خوب دیجیے! رب العرش مالک ہے، پھر تنگ دستی کا کیا خوف۔

انصاری کے جواب پر حضور کو ہنسی آ گئی اور چہرہ اقدس پر بکھر بکھر گئی۔ پھر فرمایا: ”ہاں مجھے یہی حکم ملا ہے۔“

مدینہ میں ایک یہودی تھا، دل کا صاف اور نیت کا نیک! اسلام کے بارے میں وہ بہت کچھ سن چکا تھا۔ مگر ابھی اس مسِ خام کے کندن بننے میں ایک آنچ کی کسر باقی رہ گئی تھی۔

یہودی نے اپنے مذہبی صحیفوں میں پڑھا تھا کہ انبیاء بہت عالی ظرف اور بردبار ہوتے ہیں۔ اس کا وہ امتحان چاہتا تھا، اس نے آزمائش کے طور پر رسول اللہ کو کھجوریں قرض کے طور پر دے دیں، اور قرض ادا کرنے کا جودن مقرر ہوا تھا اس سے پہلے آدھم کا اور حضور کی چادر مبارک کو زور سے جھٹکا دے کر بولا:

”محمد! تو ہمارا قرض کیوں نہیں دیتا؟ خدا کی قسم! تم عبدالمطلب کے گھرانے والے بڑے نادہند اور لیلوٹ واقع ہوئے ہو۔“

حضرت عمرؓ سے ضبط نہ ہو سکا، بہت ہی تند لہجہ میں یہودی سے بولے: ”اودشمن خدا! تو نے رسول خدا کو جو کچھ کہا ہے، اگر حضور کی نافرمانی کا ڈرنہ ہوتا تو ابھی تیری گردن اڑا دیتا۔“

حضور نے عمرؓ پر تبسم آمیز نگاہ ڈالی اور نہایت نرم لہجہ میں فرمایا: ”عمر! تمہیں تو مجھ سے قرض ادا کرنے کے لیے کہنا چاہیے تھا، جاؤ! اس کا قرض بننا دو، اور تم نے جو اسے ڈرایا اور دھمکایا ہے اس کے عوض بیس صاع اور زیادہ دینا۔“

یہودی پر حق پوری طرح کھل کر واضح ہو چکا تھا، غور و فکر کی اب ضرورت ہی نہ رہی تھی، وہ اسی وقت ایمان لے آیا اور قوم مغضوب کے دائرے سے نکل کر اہل ”انعمت علیہم“ میں شامل ہو گیا۔ رسول اللہ اپنا کام خود اپنے ہاتھ سے کرتے، کپڑے دھو لیتے، جوتا گانٹھ لیتے، جانوروں کو چارہ ڈالتے، نوکر کے ساتھ ایک دسترخوان پر بیٹھ کر کھانا کھاتے، چھوٹے بڑے سب

کو سلام کرنے میں سبقت فرماتے، لوگوں کے سلام کے منتظر نہ رہتے، لباس انتہائی سادہ اور کھانا موٹا جھوٹا جو سامنے آ گیا خوشی اور رغبت کے ساتھ کھالیا۔

حضرت انس بن مالک کئی سال خدمتِ اقدس میں رہے، مگر حضور نے کسی کام پر ان کو کبھی سخت سست نہیں کہا۔ اپنی ذات کے لیے کسی سے نہ انتقام لیتے نہ جھگڑتے اور نہ کسی کی خلافِ طبیعت بات کا بُرا مانتے۔ ہاں دین کے معاملہ میں جلال آ جاتا۔ یہودی کا ایک لڑکا حضور کی خدمت کیا کرتا تھا۔ وہ بیمار ہو گیا تو خود اس کے گھر پیدل چل کر عیادت فرمائی۔

بلا وجہ گفتگو نہ فرماتے، زیادہ خاموش رہتے، ضرورت کے وقت نطق وحی آثار کو جنبش ہوتی، باتیں اس قدر مربوط اور ٹھہر ٹھہر کے کرتے کہ کوئی گننا چاہتا تو ایک ایک لفظ کو گن سکتا تھا، کسی شخص کو نصیحت کرنی ہوتی تو مجمع عام میں اس کا نام نہ لیتے بلکہ اس طرح فرماتے:

”آج کل لوگ ایسا ویسا کرنے لگے ہیں۔“

جب کوئی شخص اپنی خطا پر نادم ہو کر معافی چاہنے کے لیے حضور کی خدمت میں حاضر ہوتا تو شرم و حیا کے مارے گردن جھکا لیتے۔ یوحنا نے حضور کے مکہ میں فاتحانہ داخلہ کے بارے میں پیش گوئی کی تھی۔

اس کے لباس پر شہنشاہوں کا شہنشاہ اور خداوندوں کا خداوند لکھا ہوگا۔

صاحبِ مکاشفات سیکڑوں برس پہلے حضور کے پیچھے فوجوں کا ادب و وقار کے ساتھ چلنا، اپنی چشمِ فراست سے دیکھ چکے تھے۔ تو یوحنا کا یہی ”شہنشاہوں کا شہنشاہ“ جب مکہ میں داخل ہوا تو سر مبارک کو اتنا جھکا دیا کہ کجاوے سے لگ گیا۔

حضرت عمر فاروقؓ روایت کرتے ہیں کہ ایک بار میں رسول اللہ کی خدمت میں حاضر ہوا، حضور تہد باندھے چٹائی پر آرام فرما رہے تھے، چٹائی کے نشانِ جسمِ اطہر پر صاف ابھرے ہوئے نظر آتے تھے۔ گھر کے ایک گوشہ میں سیر دو سیر جو پڑے تھے اور دیوار پر چمڑا لٹکا تھا۔ اس بے سرو سامانی اور فقر و افلاس کو دیکھ کر میری آنکھوں میں بے اختیار آنسو بھر آئے۔ حضور نے میری آنکھوں کی نمی کو پہچان لیا۔ فرمایا:

”یا ابنِ خطاب! تجھے کس چیز نے رُلا یا؟“

میں نے عرض کیا:

”یا رسول اللہ! میں نہ روؤں تو اور کیا کروں، قیصر و کسریٰ تو طلائئِ تخت اور حریر و دیبا کے نرم فرش پر مزے اڑائیں اور آپ خدا کے پیغمبر اور اس کے برگزیدہ ہوتے ہوئے اس حال میں بورے پر زندگی بسر کریں۔“

عمر فاروقؓ کے جواب پر ارشاد ہوا:

”ابن خطاب! کیا تو اس پر رضا مند نہیں ہے کہ ان کے لیے دنیا ہو اور ہمارے واسطے

آخرت!“

دفتر تمام گشت و پیاں رسید عمر

ماہم چناں در اولِ وصفِ تو ماندہ ایم

قلم ہزاروں سطریں کاغذ پر منتقل کر چکا۔ مگر محمد رسول اللہ کے کسی ایک وصف کی بھی پوری تصویر نہ کھینچ سکی۔ لیکن اہل نظر اور ارباب ذوق کے لیے ان ادھورے خاکوں میں ہی بہت کچھ عبرت و بصیرت کے سامان مل سکتے ہیں۔ دل میں درد اور طبیعت میں اخلاص ہو تو برگ و گل کو دیکھ کر عبرتیں حاصل کی جاسکتی ہیں اور ارباب بصیرت کے لیے گھاس کی ایک پتی بھی صحیفہ فطرت سے کم نہیں، اور اس کتاب میں تو حقائق و واقعات پیش کیے گئے ہیں۔ ان واقعات میں صداقت ہے، زندگی ہے اور جان ہے۔

اب کسی کے دل کی آنکھیں بالکل ہی بے نور ہو گئی ہوں تو اس کا کوئی علاج نہیں۔ مگر چشم بصیرت میں ذرا سی بھی روشنی موجود ہے تو ”ذریتم“ کو پڑھ کر یہ کہنے پر مجبور ہو جائے گا۔ ایسی اور بس یہی ”زندگی“ حق و صداقت کا آخری معیار ہے۔

رمضان کی اٹھائیسویں صبح (۱۳۶۸ ہجری) طلوع ہونے والی ہے۔ نسیم سحری کے جھونکے محو خرام ہیں۔ آس پاس سے قرآن کی تلاوت کی دل نواز صدائیں آرہی ہیں، اور ناول نگار ”صاحب القرآن“ پر درود و سلام بھیج رہا ہے۔

رحمۃ للعالمین پر سلام! خاتم النبیین پر سلام! انسانیت کے محسن اعظم پر سلام! اور
عبداللہ کے ذریتم پر سلام!

امیدوار شفاعت

ماہر القادری

ناولوں اور افسانوں کی بنیاد خود تراشیدہ خاکے ہوتے ہیں جن میں انشا پرداز کا تخیل رنگ بھرتا ہے۔ ”درّ یتیم“ بھی ناول کے انداز پر لکھا گیا ہے۔ لیکن اس ناول کا ”ہیر و“ وہ ”انسان کامل“ ہے جس سے بہتر انسان پر آج تک سورج طلوع نہیں ہوا۔ یہی ذاتِ گرامی خلاصہ کائنات، فخر موجودات اور شرفِ انسانیت ہے۔ اس لیے ”درّ یتیم“ میں ایک لفظ بھی ایسا نہیں ملے گا جو اس زبانِ حق ترجمان سے کہ ”وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ“ کی مصداق ہے نہ ادا ہوا ہو اور اس کتاب میں شامل کر دیا گیا ہو۔

بعثتِ نبویؐ کے بعد کا حصہ سب سے زیادہ مستند اور معتبر ہے۔ اخبار و سیر کی کتابیں اس کا ماخذ ہیں۔ اس احتیاط کے باوجود مجھ سے بھول چوک ہو سکتی ہے۔ میں انسان ہوں فرشتہ نہیں ہوں، لیکن اللہ دل کا حال جانتا ہے کہ جہاں تک مجھ سے ہو سکا افسانہ اور ناول کا طرز قائم رکھتے ہوئے بھی میں نے احتیاط برتی ہے۔

اس ناول کے واقعات تاریخی اساس اور روایتی شہادتیں رکھتے ہیں، درایت کو بھی نظر انداز نہیں کیا گیا، ہم جبابوں اور آب گینوں کی اس منزل سے بڑی احتیاط کے ساتھ گزرے ہیں۔ ہاں یہ ضرور ہے کہ بعض کیفیات اور تفصیلیں ”زبانِ حال“ سے بیان ہوئی ہیں جن میں ناول نگار کا تخیل بھی شامل ہو گیا ہے۔

میرے بہت سے ناول اور افسانوں کے مجموعے چھپ کر منظر عام پر آچکے ہیں۔ لیکن یہ ناول ”درّ یتیم“ میرے لیے ذخیرہ عقلمندی اور توشہٴ آخرت ہے نہ جانے کتنی بار خود ہی لکھتے لکھتے بے اختیار رویا ہوں۔ یہی آنسو میری زندگی کا سرمایہ اور میری خوشیوں کی گراں قدر متاع ہیں۔

ماہر القادری



ISBN 81-8088-050-8



9 788180 880506

MMI PUBLISHERS, NEW DELHI-25

Rs.70.00